

ئىبراھىم ئالىپ تېكىن ئەسەرلىرى (3)

جەنتتە بولمى

شىنجاڭ خەلق نەشرىياتى

ئىبراھىم ئالىپ تېكىن ئەسەرلىرى (3)

جەنتتە يولۇ

(نەسرلەر)

شىنجاڭ خەلق نەشرىياتى

图书在版编目(CIP)数据

伊布拉音·阿力甫·特肯作品集/伊布拉音·阿力甫·特肯著. —
乌鲁木齐: 新疆人民出版社, 2005. 3
ISBN 7-228-09343-7

I. 伊… II. 伊… III. 文学—作品集—中国—当代—
维吾尔语(中国少数民族语言) IV. I217.2

中国版本图书馆 CIP 数据核字(2005)第 020257 号

责任编辑: 安尼瓦尔·沙比提
米丽古丽
责任校对: 木尼拉·木沙江

伊布拉音·阿力甫·特肯作品集(下)(维吾尔文) 伊布拉音·阿力甫·特肯 著

新疆人民出版社出版
(乌鲁木齐市解放南路 348 号, 邮编 830001)
新疆新华书店发行
新疆宏图印务有限责任公司印刷
850×1168 毫米 32 开本 13.25 印张 6 插页
2005 年 7 月第 1 版 2005 年 7 月第 1 次印刷
印数: 1—3000

ISBN 7-228-09343-7 总定价: 60.00 元



ئىبراھىم ئالىپ تېكىن

خەنجەر شولىسى ۋە شەيتان

مۇھەممەتجان ئەمەت يارتېكىن

(كىرىش سۆز ئورنىدا)

بىرنەچچە كۈن ئىلگىرى ئىبراھىم ئالىپ تېكىننىڭ مەزكۇر نەسرلەر توپلىمىنىڭ قول يازمىسىنى كۆرۈپ خېلىغىچە ئاراڭلاردەك ئۇيان - بۇيان مېڭىپ يۈردۈم. بۇ نادانلارچە ساددىلىق ئىچىدىكى مەستخۇشلۇق بولماستىن، بەلكى سەمىمىيەت بىلەن بۇغۇرۇلغان پىكىرلەرنىڭ تاڭ نۇرلىرىغا ئوخشاش تەبىئىي گۈزەللىككە ئىگە قىلىنغانلىقىدىن ئىدى.

ئېھتىمال، چاقناپ تۇرغان گۈزەل يۇلتۇزلاردىمۇ ئادەملەر باشايدىغاندۇ، بەلكىم شۇلار ھەمىشە ئۆزلىرىنى تەبىئەت بىلەن بىر جان، بىر تەن بىلىدىغان شائىرلاردۇر. ئۇلار راستتىنلا تەبىئەتنىڭ ئەركە بالىلىرىمۇ؟ بۇ شەك - شۈبھىسىز شۇنداق تۇ ياكى ئۇنداق ئەمەستۇ. مەن تەبىئەتنىڭ باشقا كىشىلەرگە بېرىشكە قىيىمىغان

ئىندالىرىنى ئاڭلىسام، بەزىدە يىڭناغۇچىلارنىڭ ئىنچىكە قاناتلىرىنى تىترىتىپ پەرۋاز قىلىۋاتقاندىكى ياشاش شادلىقىنى كۆرگەندەك بولدۇم، يەنە بەزىدە شىپالىق بىر قولنىڭ ھاياتنىڭ كونا جاراھەتلىرىگە ئاۋايلاپ مەلھەم بېسىۋاتقانلىقىنى كۆرگەندەك بولدۇم. مەن يەنە ھەققانىيەت خەنجىرىنىڭ يارقىن شولىسى ئاستىدا دىر - دىر تىترەۋاتقان ھالىسىز شەيتاننىمۇ خىيال قىلىدىم. غالىبلار بىلەن مەغلۇپلارنىڭ قەبرىسى ئوخشاشلا مۇشۇ تۇپراق ئۈستىدە بولىدۇ. تالاي يىللاردىن كېيىن ھەر ئىككىسىنى ئەسلەيدىغان ئادەم قالمايدۇ، شۇڭا بىز بروۋنىڭ رەسۋالىقى ئۈستىدىن ئۇزاق كۈلۈۋېلىش پۇرسىتىنى كۈتمەسلىكىمىز لازىم. بۇ شۇنچىلىكلا بىر ئالەم، باغقا كىرىش ئىستىكى — مېۋىلەرنىڭ جەزىدىن بولىدۇ، گۈلزارلىققا قەدەم ئېلىش — گۈزەل رەڭلەر بىلەن خۇشپۇراقلارنىڭ چەكسىز سېھرىي كۈچىگە ئىگە بولغانلىقىدىن، نەسرگە كىرىشمۇ مەنە ئىزتىراپىدىن بولىدۇ. مەن بۇ نەسرلەرنىڭ بەدىئىي بالاغىتى ئۈستىدە ئەمەس، بەلكى ئەزىم مەنىلىرى توغرىلىق سۆزلىمەكچى ئىدىم. چۈنكى ھاياتقا بولغان ئوتتەك قىزغىن مۇھەببەت، ئاددىي، دەبدەبىسىز ئىبارىلەر ئارىسىدىن خۇددى گۈزەل تاڭ نۇرىدەك بالقىپ تۇرغان سەمىمىيەت بۇ ئەسەرلەرگە ئالاھىدە جەلپكارلىق ئاتا قىلغان. مەن شۇنداق ئويلايمەن، دۇنيا يالغان - ياۋىداقلار تەرىپىدىن ھاپ ئېتىۋېتىلگەن تەقدىردىمۇ، شائىرنىڭ يۈرىكىدە سەمىمىيەتنىڭ ئاخىرقى تەبەسسۇملىرى يەنىلا جىلۋە قىلىپ تۇرسا كېرەك.

خىيال دېگەن ئايىقى چىقماس سەپەر. ئادەم خىيال ئارقىلىق ھەممىگە ئېرىشەلەيدۇ. تەپەككۇر — جاۋاھىراتلار بىلەن

تولدۇرۇلغان تۈگۈمەس خەزىنە، ھەركىم ئۇنىڭدىن ئۆزى ئىزدىگەن مەنەلەرگە ئېرىشىدۇ. ئەمدى سىز بۇ يېقىملىق كۈيلەرگە قۇلاق سالغايسىز.

2005 - يىل 6 - ئاينىڭ 18 - كۈنى

مۇندەرىجە

1	سەرخۇش بىلىملەر
33	جەننەت يولى
39	ھايات قوشاقلىرى
65	زۇمرەت ئېقىن
89	ئېغىر تىنىقلار
115	قىزىل قان
143	ئويلار
175	نېلۇپەر گۈلى
209	ئەقىدە ئىزتىراپلىرى
228	قەلبىم نېمە دەيدۇ
250	ئاڭلا، مەن مۇنداق دەيمەن
270	يىراقتىكى ئاۋاز
290	قۇتۇلغىن تەشۋىشلىرىڭدىن
309	ياق، مەن ئولجا ئەمەس
328	جىمجىت كۈيلەر
346	ھاياتنىڭ يەنە بىر يۈزىدە... ..
361	سۆيگۈ تۈۋىشلىرى
378	ئۈچۈۋېرىڭلار قۇشلىرىم... ..
394	ماماتىمغا دەيدىغانلىرىم... ..

سەرخۇش بىلىملەر

مېھرى - مۇھەببىتى ۋە ئەقىدە - ئېتىقادى يوقالغان ئەلنىڭ
جەننىتى بولمايدۇ. جەننەت — ۋەتەن دېمەكتۇر.

* * *

جەننەت يولىدا كېتىۋاتقان ئادەملەر كىشىلەرگە ھەقنى تەۋسىيە
قىلدى.

دوزاخ يولىدا ماڭغان ئادەملەر كىشىلەرگە گۇناھنى، زالالەتنى
چىرايلىق كۆرسەتتى.

* * *

ياخشى ئەمەللىرىمىز بەدىلىگە كەلگەن شان - شۆھرىتىمىز
بىزنىڭ مەڭگۈلۈك شان - شۆھرىتىمىزدۇر.

* * *

سېنىڭ ئىسمىڭنى چاقىرىمەن.
ھەممە ئۆز غېمى، ئۆز ھەلەكچىلىكىدە يۈرۈۋاتقان بۇ يېگانە
ئارالدا سېنىڭ ئىللىق باغرىڭنى قۇچاقلاپ تۇرۇپ، ئىسسىق
لەۋلىرىڭگە سۆيۈپ تۇرۇپ سېنىڭ پاك، غۇبارسىز ئىسمىڭنى
چاقىرىمەن.

مۇھەببەت ئىس - تۈتەكنىڭ ئىچىدە غايىب بولدى. ھاياتلىق
يوللىرىدا تەشۋىش كۈچەيدى. بۇ قىيامەت ئىچىدە قالغان دېڭىزدا،

مەن خادا تاشلارغا سوقۇلۇپ پارە - پارە بولۇپ كەتكەن قولۇق ياغاچلىرىغا ئېسىلىپ يېشىل قىرغاق ئۈزۈمەكتىمەن.

سېنىڭ ئۇتۇلغان ئىسمىڭنى چاقىرىمەن. مەن ئەزەلدىن سەندىن ئايرىلىپ باقمىدىم. سىرلىق ھەم ئاتەشلىك قەلبىڭدىكى شىپالىق نېمەتلەر ئىچىدە ئۆز تىرىكلىكىمنى نامايان قىلىپ ياشىدىم. قولۇق ياغاچى تىنىمىسىز ئالغا ئىلگىرىلىمەكتە. مەن ئاشۇ ھەسرەتلىك يولدىشىمنىڭ قوللىرىنى مەھكەم تۇتۇپ سېنىڭ ئىسمىڭنى چاقىرماقتىمەن.

ئەي ئانا يەر، كىنىدىك قېنىم تۆكۈلگەن تۇپراق، مەن ھەممە نەرسەمنى ساڭا بېرىشنى خالايمەن.

مېنىڭدە بار ھەممە نەرسە پەقەت سېنىڭ، مەنمۇ سېنىڭ. مېنىڭ بارلىقىم، بۈگۈنۈم ۋە ئەتەممۇ سېنىڭ...

* * *

ھەق يولدىن ئاداشقان ئۇ كىشىلەر ئۆز ئىشى بىلەن ئاۋارە، ئۇلاردا ئەركىن ئاسمان ۋە يېشىل ئورمان يوق. ئۇلارنىڭ يېشىل يايلاقلىرىغا ئوت كەتكەن. ئۇلار ئۆز خىيالى بىلەن بەند، ئۇلارنىڭ خانىلىرى بوران ھۇۋلاپ تۇرغان زىمىستان ئايازغا ئوخشايدۇ. مەن ئاشۇ باياۋاندىن ئايلىنىپ ئۆتكىنىمدە ئۇلارنىڭ ئېچىنىشلىق ئاۋازىنى ئاڭلايمەن. مەن بۇلۇتلار ئۈستىدىكى ئادەم، يۇلتۇزلار ئاراشلىرىدىكى ئەۋلىيا. چۈنكى، مەن دۇنيانىڭ يوللىرىغا ئاپىرىدە بولغان ئاشۇ كۈندىن باشلاپ ئۆز - ئۆزۈمدىن ھالقىغانمەن. قۇللۇق مېنى قوغلىماقتا، ئەيش - ئىشرەت مېنى ئالدىماقتا، گۇناھ - زالالت مېنى چاقىرماقتا... مەن ئۇلاردىن يىراق ماكاندا يەلكەنلىك قېيىقنىڭ ئۈستىدە ئۆز ئېتىقادىمغا قاراپ ئىلگىرىلىمەكتىمەن. ئەنسىز يوللاردا غەلىتە ئاۋازلار كۆپەيمەكتە.

ئەنسىز روھلار قەيەرلەرگىدۇر يول ئالماقتا.

* * *

سەن خالىساڭ، سېنى خار ۋە زەبۇنلۇق ھاۋالىلىرى بىلەن
نەپەسلەندۈرۈۋاتقان، قەلبىڭنى مەنسىز ھېكمەتلەر بىلەن
ئالداۋاتقان ئاشۇ بىكۆرۈم «گۈلزارىڭ» دىن ئېلىپ قاچاي. سەن
خالىساڭ، سېنى قاراڭغۇ پۈركەنجىگە مەھكەم ئورنىالغان
زۇلمەتلىرىڭگە سەرەڭگە ياقاي، مەشئىلىمنى ياندۇرۇپ ئۆمۈچۈك
تورلىرىدەك ئازغۇن يوللاردىن سېنى يورۇقلۇققا باشلاپ چىقاي.
ئەي رەنا، مەن سېنىڭ قۇلۇڭمەن، ئەي مەبۇد، مەن سېنىڭ
بەندەڭمەن، ئەي يىغلاۋاتقان ئادەم، مەن سېنىڭ سىرلىق، جىمجىت
شائىرىڭمەن. ماڭا ئەگەش دۇنيا...

سەن ئۆزۈڭنى ئىزدە، ئۆزۈڭنى ئۆزۈڭدىن ئىزدە.
قەلبىڭنىڭ يوشۇرۇن ئاسمىنىدا يېلىنچاپ يېنىپ تۇرغان
مەشئەل، سېنىڭ مەشئەللىك. ۋۇجۇد كۆزۈڭنىڭ كۆرۈش
ئىقتىدارى بولغىنىدا مەۋجۇدلۇقۇڭدا ئامەت بار. سەن خالىساڭ،
مېنىڭ بىلەن سەيياھ بول.

* * *

ئاجىزلىقىمنىڭ ئاھۇ زارلىرىنى ئاڭلىماقتىمەن.
ئېھ رەببىم، مېنىڭ يۇمران روھىمنى ئۆز ئىسكەنجىگە ئالغان
ئۇ مۇدھىش ئازابلاردىن مېنى قۇتقۇزغىن!
بوران ھۇۋلىماقتا، شىۋىرغان كۈچەيمەكتە، شارۋاغىغان
ياپراقلار تۆكۈلمەكتە. مەن دالىلاردا سەرسان... ئۆتۈپ
كېتىۋاتقان كۈنلەر، جىمجىت بوستانلار رىۋايەت تۆشۈكىدە سىرلىق
ئابىدىلەرنى ئىزدەيمەكتە. قاراڭغۇلۇق، قىنقاس - چۇقانلىق كېچە،

مەن تېخىچە ئۆز ئۆيۈمنىڭ ئالدىدا ئارمىنىمغا تەلمۈرۈپ تۇرماقتىمەن.

ئېھ رەببىم، ئىشەك - دېرىزىلىرىمنى ئۆز پاناھىڭدا ساقلىغىن! ئىزگۈ قەلبىڭنىڭ ئۇلۇغ ئۆستەڭلىرىدىن ئېقىپ كەلگەن مۇھەببەت زەمىنلىرىڭنى ماڭا بەر.

ئاجىزلىقىمنىڭ ئاھۇ زارلىرىنى ئاڭلىماقتىمەن. ئېتىقاد ۋە ئىمان بىلەن ماڭا جان بەر، رەببىم.

* * *

ئېيتىپ بېقىڭلار، مېنىڭ پادىشاھىم كىم؟
مەن سىلەرگە، سىلەرنىڭ كونا مەپكۈرىلىرىڭلارغا ئەگەشمەيمەن. سىلەرنىڭ پاسىق مەيۋىدىڭلارغا سەجىدە قىلمايمەن. سىلەردىكى پىكىر، ئىدىيىلەرگە قۇلاق سالمايمەن. گىرىم قىلىنغان قاتمال سۆزلەرگە قاراپ قويمايەن.

مەن سىلەرنىڭ پادىشاھىڭلارنى تونۇمايمەن، شۇڭا سىلەر مېنى ئۇنىڭغا سەجىدە قىلىشنى بۇيرۇغاندا، مەن كۆكرەك كېرىپ باش تارتىپ رەت قىلغانمەن.

ئېيتىپ بېقىڭلار، مېنىڭ پادىشاھىم كىم؟
سىلەر بۇنى بىلىسىلەر، ئەمما ئېتىراپ قىلمايسىلەر. سىلەر ئۆزۈڭلارنىڭ پادىشاھىنى يېگانە دەپ قارايسىلەر. ھەممە - ھەممىنى ئۇنىڭ ئايىقىغا بويسۇندۇرۇشنى ئويلايسىلەر.

مەن قاچتىم، سىلەرنىڭ ئاراڭلاردىن قاچتىم. سىلەرنىڭ مەيداننىڭلاردىن، ئىدىيە - قاراشلىرىڭلاردىن قاچتىم. مەن مېنى جەننەتنىڭ يېشىل چىمەنلىرىگە باشلاپ بارىدىغان، فېردەۋسنىڭ شېرىن مېۋىلىرىنى بېرىدىغان ئۇلۇغ ماكانغا سەپەر قىلدىم. مېنىڭ پادىشاھىم بار. ئۇ ئالەملەرنىڭ ۋە زېمىننىڭ پەرۋەردىكارىدۇر. ئۇ

بارلىق ھاياتلىققا رىزىق ئاتا قىلغۇچىدۇر. ئۇنى سۆيۈش مېنىڭ ھوقۇقۇم ۋە مەجبۇرىيىتىم. ئۇ مېنىڭ پادىشاھىمدۇر، ئالەمدىكى بار مەۋجۇداتنىڭ پادىشاھىدۇر.

* * *

قۇمدەك پەرمانلار ئىچىدە قالدىم. پەرمانلار سېپىل بولۇپ ئەتراپىمنى قورشاشقا ئالدى. مەن قېچىشنى خىيال قىلدىم، قېچىش يوللىرىنى ئىزدىدىم، قېچىش پىلانىنى تۈزدۈم.

قاچماقتىمەن، ئەمما ئۇ پەرمانلار مېنى ئۆزىنىڭ ئىرادىسىدىن چىقارمىدى. قۇشلار سايراشتىن توختىدى، ئۇلارنىڭ غەمكىن كۆزلىرى ماڭا تىكىلدى. ئۇلار قانات قېقىپ ئۇچۇپ كەتكەندە ئۇلارنىڭ كۆزىدىن ئاققان بىر تامچە قان مېنىڭ بېشىمغا ئۇچۇپ كېلىپ قوندى. مەن چەكسىز سۈكۈت ئىچىدە زەڭگەر كۆككە تىكىلدىم.

مېنى قىيناۋاتقان نەرسە ئاچلىق ئەمەس، پەرمان. مەن بۇ ساناقسىز پەرمانلار ئىچىدە ئۆز ھاياتىمنىڭ مەرزىسىز دەلىلىرىنى كۆرمەكتىمەن. ئاجىزلىقىم ئۈچۈن يىغلىدىم، تەنھالىقىم ئۈچۈن يىغلىدىم، ئەمما تىرىكلىكىم مېنى گۈزەل بىر دۇنيانىڭ باغرىغا چاقىرماقتا، ئېزىلگەن قەلبىمنى داۋالماقتا، روھىمغا كۈچ - قۇۋۋەت بەرمەكتە، قۇمدەك پەرمانلار ئىچىدە تىرىلدىم. بۇ ئۆلۈم يولىدىن ھاياتلىق ئىزدەشتۇر.

* * *

مەن سېنى بايقىدىم. زالالەت كېمىسىدە ئولتۇرۇپ ئەس - ھوشۇمنى يوقاتقان شۇ

دەققىدە، ھالاك بولغان يۈرۈكۈمدە، قولۇقىمنى پارە - پارە قىلىۋەتكەن خادا تاش يېنىدا غېرىپ قەلبىمنىڭ نازۇك قوللىرىنى تۇتۇپ سېنى بايقىدىم.

مېنى مەڭگۈلۈك يوقىلىش ئېقىنلىرىغا ئېلىپ ماڭغان مۆجىزىلىك ئۆلۈم ئىچىدە سېنى چۈشەندىم. سېنىڭ مىسلىسىز ئاۋازىڭنى ئاڭلىدىم. ئاجايىپ روشەن، جەزىدار ناخشاڭنى تىڭشىدىم، سەن كىم؟

سەن ھىدايەت، سەن بىر دەستە نۇر، سەن نۇرلۇق مەشئەل، سەن يول بەلگىسى، يارقىن خەرىتە. ھەي، قەدىرسىز ئۆتۈپ كەتكەن ھايات، بۇنى چۈشەنگەن قەلبىمنى سۆيىمەن. ھايات مېنىڭ... ھاياتىمنىڭ تاكى مەن ئۆلگىچە مېنىڭ ئىلكىمدە تۇرىدىغانلىقىنى بىلىمەن. ھاياتنىڭ قىممىتى ئۇنى چۈشىنىشتە، ئۇنى سۆيۈشتە. مەن ئاخىر ئۇنىڭ بىباھالىقىنى چۈشىنىپ يەتتىم، مەن سېنى ئاخىر بايقىدىم. مېنىڭ بايقىغىنىم ھايات ۋە ھايات ئىچىدىكى مۇقەددەسلىك.

* * *

سېپىلار غۇلايدۇ، تاملار گۈمۈرۈلۈپ چۈشىدۇ، تاغلار ئېتىلغان يۇڭدەك توزۇيدۇ. ئەنە شۇ چاغدا بىز غادايلانلارنى، تەكەببۇر ئەبلەخلەرنى كۆرەلەيمىز.

نۇر قانات قاقىدۇ، يورۇقلۇق مۇقەددەسلىك پەللىسىگە چىقىدۇ. يوقالغان ئابىدىلەر تۇپراقتىن باش كۆتۈرۈپ چىقىدۇ، ئۇلۇغ كىشىلەرنىڭ نام - ئەمىلى ياد قىلىنىدۇ، بۈيۈك دانىشمەنلەرنىڭ پاساھەتلىك سۆزى بايراق بولىدۇ.

نۇر مۇقەددەس مەشئەل!

بىز زۇلمەتلەرنىڭ پارە - پارە بولۇپ كېتىۋاتقانلىقىنى

كۆرىمىز. ئەنە شۇ دەقىقىدە بىزنىڭ قەلبىمىز ئۆزىنىڭ ھەقىقىي ناخشىسىنى ئېيتىدۇ.
غەلىبە.

غەلىبە، قورقۇمسىزلىقتا،
قېنى قورقۇمسىزلار؟
قېنى نۇرلۇق قەلب ئىگىلىرى؟
قېنى توسقۇنسز جەڭگىۋارلىق؟

* * *

كەمسىتىۋاتقانلىقىڭنى بىلىپ تۇرىمەن.
ئاستا قەدەم تاشلاپ ئارقاڭلاردىن كېتىۋاتقىنىم ئۈچۈن
مەسخىرىلىكەن. ئەمما مەن جىمجىت ئەمەسمەن، مەنزىلەرگە
يېتىشتىن ئۈمىدىسىز ئەمەسمەن.

يوللىرىمدىكى توساقلار، ئازغان تىكەنلەر ماڭا ئايان بولسىمۇ
مەن بۇ يوللارنى داۋاملاشتۇرۇشتىن ۋاز كەچمەيمەن، ئاقىۋىتىم
پۈتۈنلەي ھالاك بولسىمۇ، ئەمما بۇ كۈھىقاپقا كىرىشتىن باش
تارتمايمەن.

مېنى چەتكە قاققان دۇنيا، مېنى مەسخىرە قىلغان ھايات،
مېنى تىلىسىز، زۇۋانسىز كۆرگەن «خوجايىن» لار ئالدىدا بۇ
قەدەملىرىمنى ھەرگىز توختاتمايمەن.

مەن ھەممىنى بېغىشلايمەن، بارلىقىمنى سېنىڭ ئۈچۈن
تەقدىم قىلىمەن. ھەممە نەرسەمنى ئاخىرقى بەخت، جەننەت ئۈچۈن
ئاتايمەن.

تېز پۈكمەيمەن، بۇ يوللاردىكى تىل - ھاقارەتلەرگە تېز
پۈكمەيمەن. مەن ئەنە شۇنداق تېز پۈكمەسلىك ئىچىدە ئاخىر
نۇسرەت قۇچمەن.

* * *

ئۇلار يول مېڭىشنى بىلىدۇ.
 ئۇلار يول مېڭىشنى بىلگەچكە چاتقاللىقلار ئارىسىدىن يول
 تېپىپ مەنزىلگە يېتىپ باردى.
 ئۇلار يوللىرىنى پىششىق بىلگەچكە تار كۈجۈم كوچىلاردىن
 دەخلىسىز چىقىپ كېتەلدى.
 ئۇلار يول بىلگەچكە قاپقاراڭغۇ كېچىلەردىن تەشۋىشلەنمىدى،
 ئېگىز - پەس يوللاردىن ئارىسالدى بولمىدى.
 ئۇلاردا قورقۇنچ يوق، ئۇلاردا ئىككىلىنىش مەۋجۇت ئەمەس.
 ئۇلارنىڭ روھى يۇلتۇزلار ئارىسىدا ياشايدۇ، قەلبى ئىنسانىيەتنىڭ
 قەلبى بىلەن مەڭگۈلۈك سىردىشىدۇ.
 ئۇلار يول مېڭىشنى بىلىدۇ.
 ئۇلار ئەقىل - ئىدراكى بىلەن يول مېڭىپ، ئەڭ گۈزەل
 ئارزۇلىرىنى ئىشقا ئاشۇرىدۇ.

* * *

سەن يول باشلىغۇچى.
 بىز ئىزلىرىڭنى بېسىپ ئالغا ئىلگىرىلەيمىز، ياندۇرغان
 چىرىغىڭنىڭ نۇرلىرى بىلەن نىشانلىرىمىزنى ئىزەپ تاپىمىز.
 سەن بىزنى باشلاپ ماڭدىڭ، سەن ئەسلىدىنلا ئۆزۈڭنى
 بىلگەن، ئۆزۈڭنى چۈشەنگەن ھەم ئۆزۈڭنى سۆيگەن ئادەمسەن.
 سېنىڭ روھىڭ قاتمۇقات قورشالاردىن ھالقىغان، سەن سەھەردىكى
 قۇياشنىڭ رەڭدار جۇلاسى.
 سەن ۋۇجۇدۇڭنىڭ بايلىقى بىلەن خۇشاللىق ياراتتىڭ، بۇنىڭ
 ئۈچۈن سەن ئۇلۇغ ھەم شۆھرەتلىك.

قەلبىڭ بۇلاقلىرىدىن ئاققان زۇمرەت ئېقىن ھاياتلىقىنىڭ يېڭى بوستانلىرىنى ئاپىرىدە قىلدى، بۇنىڭ ئۈچۈن سەن سۆيۈملۈك ھەم قىممەتلىك.

سەن يول باشلىغۇچى، ئۆز يولىنى توغرا بېسىپ ماڭالىغان ئادەم ياخشى يول باشلىغۇچى بولالايدۇ.

* * *

سەن تەنھا يولۇچى، ئۆزىنى شاھىنشاه سانىغان تاجىدارلارمۇ يولۇچىدىن باشقا نەرسە ئەمەس.

سەن غەرىب، مۇساپىر. كۈمۈش كېسەكلەر بىلەن تام قوپۇرۇپ، ئالتۇندىن قەسىر - ساراي سالغان زەردارلارمۇ مۇساپىردىن باشقا نەرسە ئەمەس.

تاجىدارلىق ۋە زەردارلىق كىشىلەرگە خۇشاللىق ئېلىپ كەلمەيدۇ.

مۇھەببەت سەمىمىي كۆڭۈلدە نۇر چاپىدۇ.

ئاق كۆڭۈللۈك — دۇنيادىكى ئەڭ ياخشى كىشىلەرنىڭ بايلىقى.

* * *

قۇلاق سال، قەلبىم! ھەقىقەتنىڭ ئاۋازىغا قۇلاق سال. ئىنسانغا ھەقىقىي ياشاش يوللىرىنى كۆرسىتىپ بېرىدىغان بۈيۈك چاقىرىقلارغا، دەۋەتلەرگە قۇلاق سال. ھاياتنىڭ خاسىيىتىنى سۆزلەيدىغان، مۇھەببەتنىڭ ئۇلۇغلىقىنى جاكارلاۋاتقان يېقىملىق ئاۋازلارغا قۇلاق سال.

قۇلاق سال، دولقۇنلۇق دەريالارنىڭ ئىزگۈ ناخشىلىرىغا، زەڭگەر ئېقىنلارنىڭ مۇڭلۇق مۇزىكىلىرىغا قۇلاق سال.

مىدىرلاۋاتقان بارچە ھاياتنىڭ تېرەن ۋۇجۇدىدىن ئۇخچۇپ تۇرۇۋاتقان جۇشقۇن لىرىكىلاردا جان بار، ئاشۇ مۇقەددەس كۈچلەرنىڭ ياڭراق مۇھەببىتىگە قۇلاق سال.

زىلال سۇلارنىڭ دولقۇنلىرى ناخشا ئېيتماقتا، مەيىن شاماللار، يېشىل يوپۇرماقلارنىڭ جۇلالىرىنى رەڭدار شەپقە ئىچىگە چاچماقتا.

ئەي بۈيۈك ئاۋاز، يېقىملىق كۈي تۆكۈشتىن توختاپ قالمىساڭلا، سېنى ئاڭلايدىغانلار چوقۇم چىقىدۇ.

* * *

ئېھ، سۆيگۈ ئىشىكى!

مەن سېنى قانداق ئېچىشنى بىلمەيمەن، سېنىڭ مۇقەددەس بوسۇغاڭدا قاچاندىن بېرى تۇرغىنىم ئېسىمدە يوق، شېرىن كېچىلەر ۋە سۆيۈملۈك كۈندۈزلەردىن تالايلىرى ئۆتۈپ كەتتى. ئەمما مەن سېنىڭ خەزىنەڭنىڭ يوللىرىنى تاپالمىدىم. ئويغاتقان سۆيگۈم مۈگدەپ قالدى، لاۋۇلداپ يېنىپ تۇرغان ئوت، كۈچلۈك ھارارىتىنى سوۋۇتمىدى.

ئېھ، سۆيگۈ ئىشىكى! مەن ساڭا تەلمۈرىمەن، سېنىڭ قەلبىڭنى سېغىنىمەن، ئىلتىپاتىڭغا مۇيەسسەر بولۇشنى ئارزۇ قىلىپ مۇڭلۇق ۋە ئىزگۈ ناخشانى تۆكۈمەن.

ئېھ، سۆيگۈ ئىشىكى! قوللۇرۇمنى ئۈزۈتۈپ، سېنىڭدىن نېمىنى تىلەۋاتقانلىقىمنى بىلگەن بولساڭ ئىدى، ئىشىكىڭنى مېنىڭ ئۈچۈن كەڭرى ئېچىپ بەرگەن بولاتتىڭ.

* * *

سەن تەنتەنە قىلىۋال!
بۈگۈنكى غەلىبەڭ ئۈچۈن، مۇۋەپپەقىيەتلىرىڭ ئۈچۈن تەنتەنە قىلىۋال.

ساما قاينماقتا، گۈلخانلاردا پىشۇرۇلۇۋاتقان قۇش
گۆشلىرىنىڭ مەزىزلىك پۇراقلىرىدا ئازاپ بار. ئورمانلاردا
ئوۋلانغان ئىتۋارلىق ھايۋانلارنىڭ ئىز - دېرىكىنى ئالغىلى
بولمايدۇ.

سەن تەنتەنە قىلىۋال! ناغرا - سۇنايلىرىڭنى چېلىپ، ياغاچ
ھەم تۆمۈر پۇتلىرىڭ بىلەن ئېگىز - پەس دەسسەپ، ئۆزۈڭنىڭ
ئۇلۇغ بىر مەخلۇق ئىكەنلىكىڭنى نامايان قىلىپ تەنتەنە قىلىۋال.
مەن سېنى يول بويىدا تۇرۇپ تاماشا قىلاي.

جەبرى - جاپا ئىچىدە قالغان ھايات، مەن ساڭا مەڭگۈلۈك
قەلبداشمەن، سېنىڭ مىسلىسىز ئازابلىرىڭ ئىچىدە ياشايمەن، ساڭا
ھېسداشمەن، سېنى سۆيىمەن.

* * *

ئالدىنمىسلىقىمۇ بىر خىل تالانت. لېكىن بۇ خىل قابىلىيەت
كۆپ ئادەملەرگە نىسبەت بولمىغاچقا، ھاياتلىق سەھنىسىدىكى تالاي
ئادەملەر ئاددىي سۆز - ئىبارىلەرگە ۋە ئاددىي ئادەملەرگىمۇ
ئالدىنىپ كېتىدۇ.

سەن ھاياتىڭنى ھەرگىزمۇ بىخۇد ھالەتتە ئۆتكۈزۈۋەتمە.
چۈنكى بىھۇدە ئۆتكەن ھايات ئالدىنغان ھاياتتۇر.

* * *

دۇنيادىكى بۈيۈك پىكىر قىلىۋاتقانلارنىڭ كۆپىنىڭ تاشتەك ئېغىر، پىلدەك تەمكىن ئادەملەر ئىكەنلىكىنى چۈشىنىپ يەتتىم. لېكىن بۇ ئادەملەر كەمسىتىش ۋە ھاقارەتلەرگە تاشتەك ئېغىر، پىلدەك تەمكىن بولغان ئەمەس.

* * *

تەكەببۇرلارنى دوست تۇتما، ئۇلارنىڭ سىرداش دوستى بولۇشنى ئارزۇ قىلما. ئەگەر شۇ خىل ئارزۇ بىلەن يول يۈرۈۋەرگىنىڭدە، مەنزىلگاھىڭ مەڭگۈلۈك ھالاكەتخانا، خالاس.

* * *

مەن كونا بىر خارابە، ئەمما كىشىلەر مېنى يېڭى ئىسىم بىلەن چاقىرىدۇ. بۇ يېڭى ئىسىمنى ئۇلار ماڭا ئۆزلىرىنىڭ قامۇسلىرىدىن ئىزدەپ تېپىپ قويۇپ قويغان.

مەن قەدىمىي بىر قەلئە، ئەمما كىشىلەر مېنى بۈگۈنكى لۇغەتلەرنىڭ چىرايلىق سۆزلۈكلىرى بىلەن ئاتايدۇ، مېنىڭ قەدىمىيلىكىمگە چەك قويىدۇ.

مەن ئەزەلدىن ئۇخلاپ قالمىدىم، ئەمما سۈكۈت مېنىڭ روھىم بولدى. دۇنيادىكى بارلىق دەريالارنىڭ دولقۇنلىرى يۈرىكىمدە ئۇلۇغ ناخشىسىنى توختاتمىدى.

* * *

ھەقىقەتنى ھەقىقىي مەنىسى بىلەن چۈشەندۈرەلگەن ئىلىمگە

ئىشەن. ئىنسانىيەت مانا مۇشۇنداق ئىلىمگە موھتاج.

* * *

ئىنسان ئۆزىنىڭ ئىنسانلىقىنى بۈيۈك سادالىرى بىلەن نامايان قىلىپ تۇرىدۇ.

* * *

پىتنە — ئاجىزلارنىڭ چارىسى.

* * *

ئۈمىدىمۇ كۈتكىلى بولمايدىغان كىشىلەر شەك - شۈبھىسىزكى، ئېتىقادسىزلاردۇر.

* * *

سەن ئۆزۈڭنى سەزمىگەن ھەم كىم ئىكەنلىكىڭنى بىلمىگەن ۋاقىتنىڭ — جەننەت يولىدىن ئاداشقان ۋاقىتىڭدۇر.

* * *

ھەقىقەتنى توغرا يەتكۈزۈش ئۈچۈن باشقىلار ئاسانلا چۈشىنەلەيدىغان سۆزلەرنى دەيلى ھەم ئۆزىمىز ماڭالايدىغانلا يولدا ماڭايلى.

ھەق سۆزلەرنى پەقەت جەننەت يولىدا كېتىۋاتقانلار كۆپرەك يەتكۈزىدۇ.

* * *

ئۆزىمىز ھەققىدە ھېچنەرسە بىلمەسلىكىمىز — دەھشەتلىك
ھالاكەتكە قاراپ يۈزلەنگەنلىكىمىز .

* * *

بىزنىڭ ئويلايدىغىنىمىز پەقەت يەپ - ئىچىش ، ئويۇن تاماشا
ۋە تەڭرىنى ئالدايدىغان ساختا ئىبادەت بولغاندا ، بىز پۈتۈنلەي ھالاك
بولغان بولىمىز .

* * *

ئۇ دۇنيادىن ئاغرىندى ، ئىنسانىيەتنىڭ قىلمىش -
ئەتمىشلىرىدىن شىكايەتنامە يازدى ، شۇنداقتىمۇ ئۇ چىن قەلبى
بىلەن ئىنسانىيەتنى قۇچاقلاپ تۇراتتى .

* * *

ئىنسانلارنىڭ قىلمىش - ئەتمىشلىرى يېڭىدىن - يېڭى
قانۇنلارنىڭ مەيدانغا كېلىشىگە تۈرتكە بولدى .

* * *

كىشىلىك دۇنيادا يەككە - يېگانە ياشىيالايدىغان كىشىلەر
ئىنسانلارنىڭ مۆرىۋەتلىرىدۇر .

* * *

شائىر دۇنيانىڭ بازىرىنى ئۆزىنىڭ كامالەت دېرىزىسىدە

تۇرۇپ كۆزەتتى. ھاياتنىڭ قورقۇنچلۇق تراگېدىيىسىگە ئەسرا بولغان بۇ كىشى دۇنيا بىلەن بىرگە نەپەسلىنىشنى شەرەپ ھېس قىلدى.

* * *

ھەيۋەتلىك تاغلار گىگانت ئادەملەرنىڭ ئۇستازى. گىگانت ئادەملەر تاغلاردەك باتۇر ھەم كەمتەر بولىدۇ.

* * *

مۆمىنلەرگە ياخشىلىق قىلماق ئەڭ ئۇلۇغ ئىبادەتتۇر.

* * *

خورازنىڭ يېقىملىق ئاۋازى ئويغىتالمىغان ئادەمنى ئېشەكنىڭ بېيىقىم ئاۋازى گاراڭ قىلىپ قويدۇ.

* * *

بېھۇش روھىمىزنى داۋالايلى. يۈكسەك ئەقىدىلەر چوققىسىدىكى شائىرلارنىڭ ئىزگۈ چۇقانلىرى قاخشال ئاۋازلاردەك ئېغىر تاشلارنىڭ تەكتىگە مەھكۇم بولمىسۇن.

* * *

ھايۋان ياكى ئىنسان بولسۇن ئۆز ۋۇجۇدىدىكىنى سۆزلەيدۇ.

* * *

مەڭگۈلۈك ئازابنى ئېتىقادسىزلىق ياكى مۇھەببەتسىزلىك پەيدا قىلىدۇ.

* * *

ۋىجدان ھاقارەتتىن تۇغۇلىدۇ.

* * *

ئانىسىنىڭ ئۇلۇغلۇقى مېۋىلىك دەرەخكە ئوخشايدۇ. ئۇنىڭ مېۋىسى مېھرى - مۇھەببەتتۇر.

* * *

تىل دۇنيا ۋە ئىنسانىيەتنىڭ ماھىيىتى ۋە تەقدىرىنى تۈرلۈك ئاۋازلىرى بىلەن شەرھلىدى، ئۇ يەنە كائىناتنىڭ سىرى، ئاللاھنىڭ كۈچى ۋە غايىب دۇنيا ھەققىدىمۇ سۆز قىلدى. ئۇ ئەنە شۇنداق يۈگەنسەز ئات.

* * *

شېئىر مۇقەددەس ناخشا. شۇ مۇقەددەس ناخشىنىڭ ئۆزى ئادەم ۋە تەبىئەت.

* * *

ئۆزۈڭنىڭ دۇنياغا ئاپىرىدە بولغانلىقىڭنى يۈكسەك ئەمگەكلىرىڭ ۋە مەزمۇنلۇق ئاۋازلىرىڭدىن بىلگەن.

* * *

بىلىپ - بىلمەي قىلىپ قالغان قاباھەتلىك گېپىڭ سېنىڭ
ھالاكتىڭگە سەۋەپ بولۇپ قېلىشى مۇمكىن.

* * *

رېئاللىقنىڭ تراگېدىيىلىرى بار. بىز ئۇنىڭ مىڭ تۈرلۈك
مۇزىكا ۋە ناخشىسىنى ئاڭلاپ ياشايمىز.

* * *

ھەقىقەت چەكلىمىگە ئۇچرىغان زامان ۋە ماكان سېنىڭ
ئەمەس.

* * *

ياخشى ئادەم دېگىنىمىز، باشقىلارغا زۇلۇم قىلمايدىغان
ئادەمدۇر ھەم باشقىلارغا زۇلۇم قىلدۇرمايدىغان ئادەمدۇر.

* * *

ئىنسانىيەتكە ئۇلۇغ مىراسلارنى قالدۇرماي تۇرۇپ، كاتتا
مىراسلارنى ئايرىدە قىلغانلارنى ئەيىبلەش ئىغۋاگەرچىلىكتىن باشقا
نەرسە ئەمەس.

* * *

ئىنسانغا ئۇلۇغلۇقنى بەخش ئەتكۈچى نەرسە — قىزغىن
مۇھەببەت.

* * *

گۈزەللىك رەزىللىكنىڭ قېرىندىشى.

* * *

مەيلى ئادەملەر بولسۇن ياكى ھايۋانلار بولسۇن ئۇلارنىڭ
ھۇجرىسىدا يوشۇرۇن سىرلار ساقلانغان. بىزنىڭ سەزگۈلىرىمىز
بۇنى تونۇپ يەتكەندە دۇنيانىڭ يېڭى بىر دەۋرى باشلىنىدۇ.

* * *

ئاۋازلارنىڭ ئەڭ يېقىمىسى ئېشەكنىڭ ئاۋازىدۇر. بىراق،
جەمئىيىتىمىزدە ئېشەكنىڭ ئاۋازىدىنمۇ يېقىمىسىز ئاۋاز
چىقىرىدىغان ئادەملەرنى ئۇچىرتىپ تۇرىمىز.

* * *

ۋاپادارلار تەبىئەتتىكى ئاددىي شەيئىلەرنىمۇ ئۆزىدەك سۆيىدۇ.

* * *

مۇھەببەتنىڭ نۇرلىرى قەلب ئاسمىنىدا چاقناپ تۇرغان
كىشىلەر ھەقىقەتچىلەردۇر.

* * *

رېئاللىقنىڭ ھېسابىسىز سوئاللىرى بىزنى ئوراپ تۇرغان
شېرىن ئۇيقۇدىن ئويغاتتى، بىراق بۇ تولىمۇ كىچىك ئويغىنىش

ئىدى .

* * *

كائىناتتىكى بارلىق شەيئەلەرنىڭ تىنىقلىرىدا تەڭرىنىڭ
گۈزەللىكى بار . بىز كائىناتتىكى ھەربىر مەۋجۇدلۇقتىن تەڭرىنىڭ
گۈزەل سۈپەتلىرىنى تاپالايمىز .

* * *

بۇ يەردە خۇرلۇق ۋە ئازاب - ئوقۇبەت بار ، بۇ يەردە ئەلەم
ۋە غەربىلىق بار — بۇ نۇرلۇق تراگېدىيە . مىللەتنىڭ بەخت -
سائادىتى مانا شۇنداق قارا قىسمەتلەرنى يېڭىشتىن كېلىدۇ .

* * *

ئاللاھنىڭ ئۇلۇغلۇقىنى بىز ئۇنىڭ بىرلىكىدىن بىلىمىز .
دۇنيادا يېگانە نەرسىلەرنىڭ ئۇلۇغلۇقىغا ئىسپات كۆپ . قۇياش ،
ئاي . . . بىرلىك يۈكسەكلىكىنىڭ ناماياندىسى .

* * *

تۇرمۇشنىڭ ئاددىي سوئاللىرى گاڭگىرىتىپ قويغان ئادەم ،
كىشىلىك ھاياتنىڭ ئاچچىق قىسمەتلىرىگە بەرداشلىق بېرەلمەيدۇ .

* * *

ئىنسانىيەتنىڭ بارلىق ئازابلىرىغا سەبىي بالىلاردەك ياش
تۆككەن شائىر خۇداغا ئەڭ يېقىنلاشقان شائىردۇر .

* * *

بىزنىڭ ئوبرازىمىز مىللەتچىلىكىمىز بىلەن ئەمەس،
ئىنسانپەرۋەرلىكىمىز بىلەن تەكىتلەنگىنىدە بىز دۇنيانىڭ قەلبىدە
مەڭگۈ ياشاپ قالغىمىز.

* * *

بىزنىڭ شېئىرلىرىمىزدا ھاياتنىڭ ئەلىمى، تەنھالىقى،
غېرىبلىقى ئىپادە تاپمىغىنىدا، بىز ئۇنى قەتئىي شېئىر دەپ
ئېتىراپ قىلمايمىز.

* * *

چىدىغۇسىز تەنھالىق بۈيۈك روھقا ئىگە قىلىدۇ ياكى پۈتۈنلەي
ھالاك قىلىۋېتىدۇ.

* * *

مەن ئۆچەككە كىرگەن ھايۋاننى كۆرگەنمەن، يەنە ئۆچەككە
كىرگەن ئادەملەرنىمۇ كۆردۈم. مىڭ ئەپسۇس، بۇ ئۆلۈمدىن باشقا
نەرسە ئەمەس.

* * *

سۆزلىمىسە بولمايدىغان مەسىلىلەرنى توغرا، ھەق يولدا
نۇرۇپ سۆزلەش كېرەك. مانا بۇ ھەقىقىي ئەركەكلەرنىڭ غۇرۇرى.

* * *

بىزنىڭ قەلبىمىزدىكى بەخت — ھۆرلۈك.

* * *

غۇرۇرۇڭ بولمىسا، سېنى چۆمۈلمۇ بوزەك قىلىدۇ.

* * *

بىراۋ: «بىزنى غەپلەتتە قالدۇرغىنى ناخشا - مۇزىكا» دېدى.
پەيلاسوپ ئۇنىڭغا مۇنداق دەپ رەددىيە بەردى: «بىزنى غەپلەتتە
قويغىنى ناخشا - مۇزىكا ئەمەس، ناخشا - مۇزىكىغا ھەددىدىن
ئارتۇق بېرىلىپ كىتىش».

* * *

مەن خەلق شېئىرلىرىدىن قىسمەتلىك ھاياتىمنىڭ تارىخىنى
كۆرۈپ قالدىم. شېئىرنىڭ ئۇلۇغلۇقى شۇ يەردىكى، ئۇ راست
سۆزلەيدۇ.

* * *

كونا سۆزلەر يېڭى ئەۋلادلارنى گاراڭ قىلىپ قويدۇ.

* * *

ھاياتنىڭ گۈزەللىكىنى ئالىي سۈپەت قىزلارنىڭ شوخ
كۈلكىلىرىدىن ئايرىپ قارىغىلى بولمايدۇ.

* * *

ئىنسان ۋۇجۇدىدا ئۇخلاپ قالغان ئىستەكلەرنى ئويغىتالمىغان
مۇھەببەت ساختا مۇھەببەتتۇر.

* * *

شەھۋەت — ئىنسان تەبىئىتىدە غەلىيان كۆتۈرگەن ھەۋەس
ئوتلىرىدۇر.

* * *

تەڭرى تۈرلۈك ئەرزيەتلەر بىلەن بىزگە ئاگاھلاندۇرۇش
بېرىپ تۇرىدۇ. ئەپسۇس، بىز بۇ ئاگاھلاندۇرۇشلارغا پىسەنت
قىلمايمىز. بەلكىم بۇ تەبىئىتىمىزنىڭ ئاجىزلىقىدىن بولسا
كېرەك.

* * *

بىزنىڭ ئادەملىكىمىز ئېتىقاد ۋە مۇھەببەتتىنمۇ زىددىن
تۇغۇلىدۇ.

* * *

دۇنيا ھەۋەس ئوتلىرىنىڭ ئىللىق ئېقىنلىرى ئىچىدە يېڭى
مەنغا ئىگە بولىدۇ.

* * *

كەمتەرلىكتىنمۇ يۈكسەك ئەخلاق بولمىسا كېرەك.

* * *

زۇلۇم ۋۇجۇدلارنى ئەزدى، روھنىڭ پىغانلىق، ئاچچىق كىشەشلىرى جان - جەھلى بىلەن زېمىنغا تارىدى، ئۇياتلىق يەرلەر ئېچىلىپ قالدى، روھ - روھنى، تەن - تەننى تونۇمىدى، مۇھەببەت ئۆلدى. ئىنسانىيەت يېگانىلىقنىڭ قاخشال باياۋانىغا كىردى.

* * *

بىز قانچە كۆپ قۇربان بەرسەك، دۇنيا بىزگە شۇنچە گۈزەل، شۇنچە مول نېمەتلەرنى ئاتا قىلىدۇ.

* * *

گۈزەللىك — ھاياجان ۋە ئورنىشتىن ئايرىدە بولىدۇ.

* * *

كەمتەرلىك ئەخلاقنىڭ ئۆزىدۇر، دۇنيا ئەنە شۇنداق ئەخلاق ئىگىلىرىنى مۇھەببەت بىلەن سۆيىدۇ.

* * *

ئايال — بىز سۆيگەن، ئەمما بىزنى ئالداپ يۈرگەن پەرىشتە.

* * *

ئاياللارنىڭ تېنى شېئىرنىڭ ئۆكسىمەس بۇلىقى.

* * *

مەدەنىيەت — يۈكسەك قىزغىنلىقنىڭ مېۋىسى.

* * *

ئاياللار — زېمىندىكى يېگانە تۇپراق، ئىنسان شۇ تۇپراقنىڭ ئەڭ شېرىن مېۋىسى، ئۇ ئۇلۇغ قىزغىنلىق ئىچىدە يارىتىلغان.

* * *

ياپراقلارنىڭ شىۋىرلىشى دەرەخلەرنىڭ تىرىكلىكىگە گۇۋاھلىق بېرىپ تۇرىدۇ.

* * *

دەريا زېمىنغا قۇلاق سالىد. ئۇ دولقۇنلاندى، چۇقان كۆتۈردى.

* * *

ئېتىقاد — چوقۇنۇشتۇر. بىز يۈكسەك چوقۇنۇش ئىچىدە ئۆز مەۋجۇدلۇقىمىزنى ساقلاپ قالمىز.

* * *

ئىنساننىڭ ئەسەبىي ئاۋازى بولمىسا، دۇنيا نە بولسۇن! دەريانىڭ ئەسەبىي ئاۋازى بولمىسا، ئورمان نە كۈلسۇن! دۇنيا تۈرلۈك ئاۋازلار بىلەن داۋام قىلىپ بارىدۇ.

* * *

تەڭرى ئۆز سىرلىرىنى تەبىئەتنىڭ گۈزەل ئېتىكىگە
يوشۇردى، ئەقىل ئىگىلىرى ئۇنىڭ ھېكمىتىدىن تەڭرىنى كۆردى.

* * *

بىزنىڭ قەدەملىرىمىز يېڭىدىن - يېڭى يوللارنى ئېچىپ
بارىدۇ.

* * *

ئاياللارنىڭ ھەقىقىي كۆڭلى يوشۇرۇن بولىدۇ، ئۇ ئەرلەرنىڭ
ھىلىسى بىلەن ئاسانلا ئاشكارىلىنىپ قالىدۇ.

* * *

تەڭرى يوشۇرۇن، مەۋھۇم ھەقىقەتلەرنى بىزگە ئاشكارا قىلىپ
بەرى.

* * *

يۈكسەك ئەقىل ئىنساننى قۇتارتىۋېتىدۇ.

* * *

مەغلۇپ بولغان ئادەم ئۆزىنىڭ نىشانىدىن ئازغان ئادەمدۇر.

* * *

ئەخلاقنىڭ ئەڭ كۆركەم، چىرايلىق يېپىنچىلىرى ئىنسان

تەبىئىتىنى ياپالمايدۇ.

* * *

ئەخلاق دۇنيانى تۈزەپ تۇرىدۇ، تەرەققىي قىلدۇرىدۇ، ئالغا
سىلجىتىدۇ.

* * *

سەن ھەممە نەرسەڭنى يوقاتقاندا دەرەخ شېخىدا قۇرۇپ قالغان
يوپۇرماق بولۇپ قالسىەن، ئازابلىق دەرەخ ناخشىسى بۈيۈك سادا
بولۇپ، سېنىڭ يېنىڭدىن ئۇچۇپ ئۆتكەندە، سەن بۇنى
سەزمەيسەن.

* * *

تەڭرى ئىنسانغا ئىختىيارلىقنى بەردى، ئىنسانلاردىكى ئۆز
بىشىمچىلىق تەڭرىنى ئۇنتۇلدۇردى.

* * *

يوقىلىش دەقىقە ئىچىدە بولىدۇ، غەلىبىمۇ دەقىقە ئىچىدە
بولىدۇ.

* * *

بىزنىڭ قەلبىمىز سىرلىق ئالەمگە يۈزلەنگەندە، تەڭرى
سەلتەنەت كۆرسىدا بىزنى ياد ئەتتى.

* * *

ئۇ نۇرغۇن مېۋە تىكتى، لېكىن چۆل توغراقلىرىدەك قۇرۇپ كەتتى. سەن مېۋە تىكتىڭ، لېكىن مېۋەڭ ھوسۇل بەردى. بۇ شۇنداق بولمىسا بولمايدىغان تەقدىر، بىز ئۇنىڭ ئۈچۈن ھەيران بولمايمىز.

* * *

ئىنسان كىيىمسىز ئىدى، كېيىن كىيىم كىيدى. ئۇ بارا - بارا ئۆز تېنىنى ئازابلاۋاتقان، قىسۋاتقان نەرسىنى ھېس قىلدى، ئۇ ئاخىر كىيىمنى سېلىپ تاشلىدى. بۇ ئىنسان تەبىئىتىنىڭ ئاشكارىلىنىشى.

* * *

زېمىن خەزىنىلىرىنىڭ ئالتۇن ئاچقۇچلىرى ئاللاھنىڭ قولىدا، ئاللاھ ئۇنى خالىغان ئادىمگە ئاتا قىلدۇ. ئاللاھنىڭ خالىغان كىشىلىرى ئالىملاردۇر، تەقۋالادۇر، مۆمىنلەردۇر.

* * *

كۆپ ئۇخلىغان ھەم كۆپ يېگەن ئادەمنىڭ ئىمانىنىڭ كامىللىقىغا ئىشىنىپ كەتكىلى بولمايدۇ.

* * *

ئىنسان مۆتىۋەرلىرى ئۇلۇغ ئەقىدىلەردىن يارىتىلدى، پاك قەسىرلەردىن تۇغۇلدى، تەنھالىقنىڭ باياۋانلىرىدا مۇكەممەللەشتى،

ئەخلاقنىڭ باغچىلىرىدا كۆركەملەشتى، تەڭرى ئۇلارنى شۇڭا ياخشى كۆرۈپ قالدى.

* * *

كىشىلىك ھاياتنىڭ يېڭى مەزمۇنلىرى ئۇلۇغ ئادەملەرنىڭ كۆڭۈللۈك سۆھبىتىدىن كېلىدۇ.

* * *

تەڭرى ياخشى كۆرگەن كىشىنى باشقىلارمۇ ياخشى كۆرىدۇ.

* * *

مىننەتسىز ئەقىدىلەر جۇلالىق ۋە بالاغەتلىك بولىدۇ.

* * *

ھەقىقەتنى يۈرەكلىق تەشەببۇس قىلالىغان ھەقىقەت — ھەقىقەتتۇر.

* * *

ئەقىل ھۇجۇمغا ئۆتتى، ئۇ ئۆزىنى يۈكسەك بولمىغان ئىشلارغا سەرپ قىلىۋاتقان ئادەمنى ئەيىبلەشكە باشلىدى.

* * *

بىزنىڭ قەدەملىرىمىز ئىنسانىيەت ۋە ئۇنىڭ پاكىز قەلبىگە قاراپ يۈزلەنسۇن. ھەقىقىي مۇھەببەت ئەنە شۇنداق ئوتلۇق يۈزلىنىشلەردە تاكاممۇللىشىدۇ.

* * *

تەپەككۈر — چوڭقۇر ھەم يۈكسەك خىياللارنىڭ مۆجىزىسى.

* * *

ئىزگۈلۈك كۆزلەر دۇنيانىڭ گۈزەللىكىنى ھەقىقىي كۆرەلەيدۇ.

* * *

بىزنىڭ پايدىسىز ئەسلىملىرىمىز ھالاكتىمىزنىڭ خەرىتىسى بولۇپ قالدى.

* * *

تەڭرى كائىنات ۋە زېمىننى ئۆزىدەك پاك ياراتتى، بىراق ئۇنى ئىنسان قەدەملىرى يەتكۈدەك بۇلغىدى.

* * *

باشقىلارنى كەمسىتىشمۇ يېتەرلىك زۇلۇم.

* * *

بىزنىڭ گۈزەل ئىدىيىلىرىمىز چەكلىمىگە ئۇچرىغان جايدا بىزنىڭ تەنھالىقىمىز باشلىنىدۇ.

* * *

مەن چەكسىز ئىزتىراپلار ئىچىدە شۇنداق چۇقان كۆتۈرۈمەن:
«روھ سۆزلىسۇن! ئۇ بىزنىڭ كۈتكىنىمىزنى سۆزلىسۇن!»

* * *

شائىر — مەڭگۈلۈككە يۈزلەنگەن غەۋۋاس.

* * *

سەن ئۆزۈڭنى يارات، مەڭگۈ يېڭى تىل بىلەن سۆزلە، يېڭى
ئىدىيە بىلەن كائىنات ۋە ئىنسان ھەققىدە سۆزلە، تەسەۋۋۇرلىرىڭ
بوغۇلمايدىغان دۇنيا ھەققىدە ئىزدەن. غالىبلار ئۆز ئىستەكلىرىگە
يەتمەي قالمايدۇ.

* * *

قۇمدەك چېچىلىپ كەتكەن ئادەملەرنى كىممۇ يىغالىسۇن،
توزغاقتەك تىتىلىپ كەتكەن روھلارنى كىممۇ جۇغلىيالىسۇن.
ئاد رەببىم! بىزگە ئۇلۇغ ئېتىقاد، پاك ئىمان ئاتا قىلغىن!

* * *

مېنىڭ مۇۋەپپەقىيەتلىرىم ئۆزۈم ياخشى كۆرگەن ئىشنى
بىجاندەل، ئەستايىدىل قىلالغىنىمدا. مېنىڭ خۇشاللىقلىرىم
ئۆزۈم ياخشى كۆرگەن ئانا تۇپرىقىمنى چىن قەلبىمدىن
سۆيەلىگىنىمدە.

* * *

ئىنسان مەغلۇبىيەتلىرى ئاچچىقلىنىشتىنمۇ مۇستەسنا ئەمەس.

* * *

ھەربىر ئىنسان ئۆز ئانىسىنىڭ ۋۇجۇدىدىكى قىزغىنلىقىنى ھەۋۋا ئانىنىڭ ۋۇجۇدىدىن ئايرىپ قارىسا بولمايدۇ، بۇ مەڭگۈ مۇشۇنداق بولىدۇ.

* * *

بىز تۇرمۇشىمىزغا، ھاياتىمىزغا ۋە ئىنسانلار قەلبىگە يۈكسەك مۇھەببەت ۋە قىزغىنلىققا تولغان قەلبىمىزنى بېرەيلى. مانا بۇ ئىنسانلىقنىڭ يۇقىرى پەللىسى.

* * *

ھەقىقەتلەر يېزىلىشى كېرەك، قامۇسلارغا پۈتۈلمىگەن ھەقىقەتلەرنى ئەۋلادلار قانداق بىلسۇن، بۈيۈك ھەقىقەتلەر ئۈچۈن قەلەملەرنىڭ سىياسى قۇرۇماسلىقى كېرەك.

* * *

باتۇرلارنىڭ تىلى دېڭىز دولقۇنلىرىنىڭ تىلىدۇر.

* * *

بۈيۈك سادالار قەلبىلەرگە بۆسۈپ كىردى. تۇنجۇققان

ئىستەكلەر ئويغاندى، قەلبلەر چۇقان كۆتۈردى، يېڭى دۇنيا تۇغۇلدى.

* * *

ئەتراپ قاراڭغۇ، بىزنىڭ كۆزىمىز نۇرغۇن نەرسىلەرنى كۆرۈپ تۇرىدۇ. ئەتراپ كۈندۈز، بىزنىڭ كۆزىمىز ھېچنەرسىنى پەرق ئېتەلمەيدۇ.

* * *

ئىنسان تراگېدىيىلىرىنى بىخودلۇق كەلتۈرۈپ چىقاردى. ئۇ بىخودلۇقى تۈپەيلى قولىدىكى گۆھەرنىڭ گۆھەر ئىكەنلىكىنى بايقىيالمىدى. ئۇ قولىدىكى گۆھەرنى ئويۇنچۇقتەك دەرياغا تاشلىۋەتتى، ئۇنىڭ تاشلىۋەتكىنى ھايات ئىدى.

* * *

ۋاقىت تېز ئۆتۈپ كېتىۋاتىدۇ، بىز ئۆتۈپ كەتكەن ۋاقىتتىلا ھېس قىلدۇق، ئەمما ئۆتۈپ كەتكەن ھاياتنى ھېس قىلالىمىدۇق.

* * *

ئادەملىكىمگە ئەخلاق ۋە ئېتىقادىم گۇۋاھ.

* * *

ئىنسان يېگانە كائىنات، ئۇنىڭ ۋۇجۇدىغا تەسەۋۋۇرسىز ايلىقلار سىڭگەن. بىز بۇنى تولۇق ھېس قىلىپ يېتەلمەيمىز.

جەننەت يولى

ئوغلۇم، سۆزۈمگە قۇلاق سالغىن، مەن ساڭا جەننەت يولىنىڭ خاسىيىتى ھەققىدە ھېكمەت سۆزلەي.

مەڭگۈلۈك بەخت ۋە ئەبەدىيلىك راھەتنىڭ ئاشۇ مۇقەددەس يولدا ئىكەنلىكىنى سېنىڭ قەلبىڭگە بىلدۈرەي، سېنىڭ روھىڭغا سىڭدۈرەي، سېنىڭ يوللىرىڭدا كۆرسىتەي. ساڭا ھاياتلىق بەرگەن، ئەقىل - پاراسەت ئەينىكىڭنى نۇرلاندۇرغان، ئىمان ۋە ئېتىقادىڭنى يورۇتقان بۈيۈك ھەقىقەتنى سۆي، ئۇ ھەممىدىن ئۈستۈندۇر، بۈيۈلۈكتە تەڭداشسىزدۇر. جەمئىي ماختاشلار، ھەمدۇسانالار ھەقىقەتكە خاستۇر.

بارلىق يامان ئىشلاردىن پاك بولغان، سەلتەنەتدە تەڭدىشى بولمىغان ھەقىقەتنى سۆيۈش، ئۇنىڭ يولىدا پىداكارلىق كۆرسىتىش، ئۇنىڭ يولىدا ياخشى ئەمەللەرنى قىلىش، پۇل - ماللىرىنى ياخشىلىق يوللىرىغا سەرپ قىلىش، جانلىرى ۋە ماللىرى بىلەن ئۆزىنى بېغىشلاش جەننەت يولىدۇر.

* * *

ئوغلۇم، ھەقىقەت سېنىڭ دىلىڭدا مۇھەببەت پەيدا قىلدى، ۋۇجۇدۇڭغا ئەقىل - ھۇشنى بەردى، روھىڭنى ئىمان بىلەن مۇكاپاتلىدى، جىسمىڭغا كۈچلۈك پاراسەت ئاتا قىلدى. ھەقىقەتنىڭ ساڭا بەرگەن بۇ ئېسىل نېمەتلىرى ئۈچۈن ئۇنىڭ بۈيۈك ئەمرىگە ئىتائەت قىلغىن. ئىبادەتنى تەرك ئەتمە، ئاتا - ئاناڭغا، خىش - ئەقىرباللىرىڭغا، يېتىملىرىگە، مەسكۇنلەرگە، خولۇم -

قوشنىلارغا، دوستلارغا، يېتىم - يېسىرلەرگە ئۆزۈڭ ياخشى كۆرگەن، ئۆزۈڭ سۆيگەن نەرسەڭنى ئايىما. ئۆزى ياخشى كۆرگەن نەرسىلەرنى باشقىلارغا ھەدىيە قىلىش جەننەت يولىدۇر.

* * *

ئوغلۇم، مەقسەتلىرىڭگە يېتىش ئۈچۈن ھاياتى دوست تۇت. ھايا ئىماننىڭ جۈملىسىدۇر.

نام - ئەمەل تارازىسىدا چىرايلىق خولۇقتىن ئېغىر كېلىدىغان نەرسە يوق. ئىنسانلارنىڭ ياخشىلىرى ئەڭ گۈزەل ئەخلاققا ئىگە بولغانلاردۇر، تەقۋادار، مۆمىن، پەزىلەتلىك ئادەملەر كىشىلەرگە تىل تەڭگۈزمەيدۇ، كىشىلەرنى تىللىمايدۇ، يامان سۆزلەرنى ئېغىزىدىن چىقارمايدۇ، كوچىلاردا سۈرەن سالمايدۇ.

بىلگىنىكى، ھايا بىر نۇردۇر، ھەرقانداق نەرسىدە ھاياسىزلىق بولىدىكەن، ئۇ نەرسىنى سەتلەشتۈرۈۋېتىدۇ. ھەرقانداق نەرسىدە ھاياتلا بولىدىكەن، ئۇ نەرسىنى گۈزەللەشتۈرۈۋېتىدۇ. ھايا ئىنسان ئۈچۈن، ئائىلە، تۇرمۇش ئۈچۈن ھەممە ياخشىلىقلارنى ئېلىپ كېلىدۇ. ھاياتقا گۈزەللىك بېرىدۇ، كىشىلىك تۇرمۇشقا بەخت ئاتا قىلىدۇ.

ھايا جەننەت يولىدۇر.

* * *

ئوغلۇم، سەن كائىناتنى كۆرۈپ تۇرغاندەك، كائىنات سېنىمۇ كۆرۈپ تۇرىدۇ. سەن كائىناتقا قانچىلىك مۇھەببەت بەرسەڭ ئۇ ئۆزىنىڭ نېمەتلىرىنى سەندىن ھەرگىزمۇ ئاياپ قويمىدۇ. سەن دۇنياغا ئەقىدە قىل، دۇنياغا ئەقىدە قىلغان ئادەمنىڭ قەلبى ھىدايەت تاپىدۇ. ئۆزىنى ۋە ئۆزىگىنى قەدىرلەش، ئۆزىنى ۋە

ئۆزىگىنى سۆيۈش ئۆزى ھەققىدە ئويلىنىش ۋە ھەقىقەتكە ئىشىنىشتۇر.

* * *

ئوغلۇم، ھەقىقەت يولدىن ئېزىپ كېتىش جەننەت يولىدىن ئېزىپ كېتىشتۇر. مۇناپىقلار، خائىنلار ئەنە شۇ مۇقەددەس يولدىن ئازغانلاردۇر.

بىلگىنىكى، ھەقىقەت بىزنى ئادىل بولۇشقا، ھەققانىي بولۇشقا، ئاتا - ئانىمىزغا ياخشىلىق قىلىشقا بۇيرىدى. بىزنى ئاق سۈتلىرى بىلەن مۇھەببەت بېرىپ چوڭ قىلغان ئاشۇ مېھرىبانلارغا كۆيۈنۈشكە بۇيرىدى. ئۇلارنىڭ ياخشى سۆزلىرىگە ئىتائەت قىلىش، ئۇلارنىڭ بۈگۈن ۋە ئەتىلىك خىزمىتىدە بولۇش پەرھىز ئىبادەتتۇر. تەڭرىنىڭ رازىلىقىنى كۆزلەيدىغانلار ئۈچۈن مۇنداق قىلىش ياخشىلىقتۇر، ئۇلۇغ ئەقىدە ۋە ئەمگەكتۇر.

* * *

ئوغلۇم، ھايات بىزگە غەنىمەت، بىزنىڭ بۇ دۇنيادا ئېرىشمەكچى بولغان بارلىق نەرسىلىرىمىزنى ھايات بېرىدۇ، ئولۇغۇزار مەقسەتلىرىمىزگە ھايات ئارقىلىق يېتىمىز. شۇنىڭ ئۈچۈن ھاياتىڭنى قەدىرلىشىڭنى تەۋسىيە قىلىمەن، ئۇنى چىن ئېتىقادىڭ بىلەن سۆيۈشۈڭنى تاپىلايمەن.

پۇرسەتنى چىڭ تۇتۇش كېرەك. ئۆلۈم يېتىشتىن بۇرۇن ھاياتلىقنى ئېزىزلاش، كېسەل كېلىشتىن بۇرۇن ساقلىقنى قەدىرلەش، قېرىلىق نېسىپ بولۇشتىن بۇرۇن ياشلىقنى سۆيۈش، مانا بۇ پۇرسەتنى چىڭ تۇتۇشتۇر.

مۇۋەپپەقىيەت پۇرسەتتە، مەڭگۈلۈك بەخت پۇرسەتتە.

بىلگىنىكى، ئىنسانلارغا ئاتا قىلىنغان تەن ساقلىق ۋە بوش ۋاقىتتىن ئىبارەت ئىككى تۈرلۈك نېمەت بار. نۇرغۇن كىشىلەر ئۇلارنىڭ قەدرىگە يەتمەي زىيان تارتىدۇ.

* * *

ئوغلۇم، ئۆز ئېتىقادىڭنى قوغدا. ئېتىقادىڭنى قوغداش يولىدا يارىلانساڭ ياكى شېھىت بولساڭ تەڭرى سېنى ئۆزىنىڭ فىردەۋس جەننەتلىرى بىلەن مۇكاپاتلايدۇ، ئىنسانىيەت سېنىڭ ئۈچۈن مەڭگۈلۈك خاتىرە مۇنار تىكلەيدۇ، ۋەتىنىڭ سېنىڭ ئۈچۈن مەرمەر تۆۋرۈكلۈك موزېي بەرپا قىلىدۇ، يۇرتۇڭ، مەھەللەڭ سېنىڭ نامىڭنى ھەر ۋاقىت، ھەر سائەت زىكرى قىلىپ ئەسلىشىدۇ.

ئېتىقاد — ھاياتلىقنىڭ ئېنېرگىيىسى.

ئېتىقاد — ھاياتلىقنىڭ ئەڭ ياخشى يېقىلغۇسى.

ئېتىقاد — ھاياتلىقنىڭ توغرا خەرىتىسى، روشەن يول بەلگىسى.

ئېتىقاد — جەننەت يولىدۇر.

* * *

ئوغلۇم، مەۋجۇتلۇقۇڭ ئۈچۈن داۋان ئاشقىن، چوققىلاردىن ھالقىپ ئۆتكىن، داۋان ئېشىش دېگەننى ساڭا چۈشەندۈرۈپ ئېيتسام، داۋان ئېشىش مەھكۇم خەلقنى قۇتقۇزۇش، ئۇلارنىڭ خىزمىتىنى قىلىش دېمەكتۇر، ئېزىز ماكانلىرىدىن ئايرىلىپ ئېگىسىز قالغان ۋە تەنسىزلىككە مەھمۇر - مۇھەببەت بېرىشتۇر.

داۋان ئېشىش كائىنات ۋە زېمىننىڭ مەھسۇلىنى نۇر ئاتا قىلىۋاتقان بارلىق ھاياتلىقنى توغرىلىققا، ياخشىلىققا چاقىرىۋاتقان بۈيۈك ھەقىقەتكە ئىشىنىش دېمەكتۇر.

داۋان ئېشىش ھەقىقەت يولىدا رىيازەت چەككەنلەرگە سەۋرنى تەۋسىيە قىلىش، قېرىنداش قېرىنداشقا مەرھەمەت قىلىشنى تەرغىپ قىلىش دېمەكتۇر.

ئوغلۇم، سائادەتمەن كىشىلەردىن بول، سائادەتمەن كىشىلەر جەننەت يولىدىكى كىشىلەردۇر. ئۇلار دۇنياغا ئېھسان قىلىدۇ، ھاياتقا، تورمۇشقا، ئائىلىسىگە ئېھسان قىلىدۇ.

* * *

ئوغلۇم، ئاتاڭنىڭ ئىزىدا ماڭ. ھەقىقەتچى ئاتىنىڭ ئىزىدا مېڭىش جەننەت يولىدا مېڭىشتۇر. ئۇلۇغ ئاتىلارنىڭ دۇردانە سۆزلىرى سېنى مەڭگۈلۈك راھەتكە مۇيەسسەر قىلىدۇ. ئاتا ئۇلۇغدۇر، ئاتا رازى خۇدا رازى، ئاتاڭنىڭ ئىسمىنى ئېيتىپ چاقىرما، چىرايلىق سۈپەت بىلەن ئۇنى چاقىر، ئاتاڭنىڭ ئالدىغا ئۆتۈپ ماڭما، ئاتاڭدىن يۇقىرى چىقىپ ئولتۇرما. ئاتاڭ دوست توتقان كىشىلەرنىڭ دوستلۇقىنى ساقلا، ئۇلار بىلەن ئالاقىنى ئۈزمە. ئاتاڭغا قىلغان ياخشىلىقنىڭ ئەڭ ئەۋزىلى ئۇ سۆيگەن كىشىلەر بىلەن بولغان ئالاقىنى مۇستەھكەملەپ، ئۇلارغا خەيرخالىق قىلىشتۇر. سۆيگۈ ۋە دوستلۇق نەسىلدىن - نەسىلگە مىراس بولۇپ قالىدۇ.

* * *

جاھاندىكى ناھەقچىلىككە سۈكۈت قىلغان ئادەم دەيۈز ئادەمدۇر، دەيۈز ئادەم جەننەتنىڭ ھىدىنى پۇرىيالمايدۇ.

* * *

قولدىكى ئاددىي نەرسىنى قوغداشنى بىلگەن ئادەم
ساندۇقتىكى ئېسىل گۆھەرلەرنى قوغدىيالايدۇ.
ئاددى ئائىلىسىنى ئەقىدە، ئىتىقادى بىلەن سۆيگەن ئادەم ئۆز
يۇرتى، ۋەتىنىنى مۇھەببەت بىلەن سۆيلەيدۇ.

* * *

ھەقىقەتنى تاپالمىغان ئادەم جەننەت يولىنىمۇ تاپالمايدۇ.

* * *

ئەڭ ئۇلۇغ ئادەم باشقىلارنى جەننەت يولىغا چاقىرىغان
ئادەمدۇر.

ھايات قوشاقلىرى

ئىجادكار ھوقۇق ۋەسۋەسىدە قالدى. ئۇ ئۆز ھالاكىتىنىڭ
ئۆزىگە مۇناسىپ كەلمەيدىغان كەسىپتىن كېلىدىغانلىقىنى تونۇپ
يەتكەندە، روھى تىتىلغان يۇڭدەك تىتما - تىتما بولۇپ كەتتى.

* * *

بەھۇدە ئۇرۇنۇشلار، ئەرزىمەس قىزغىنلىق، چاكنى ھەۋەسلەر
ھاياتتىن ئىبارەت بىرىنچى نومۇرلۇق جاۋاھىرات دەرىخىنى
قۇرۇتۇۋېتەلەيدۇ.

* * *

بىز ھاياتنىڭ بىر دۆۋە چالما ئەمەسلىكىنى بىلگىنىمىزدە، ئۇ
مەنىگە ئېرىشىدۇ.

* * *

مەۋھۇم، سىرلىق نەرسىلەر كىشىلەرنىڭ دىققىتىنى
قوزغايدۇ... تەڭرى بىز قىزىقىدىغان روھ، ئۇنىڭ
ئۇلۇغلىقى پىنھانلىقىدا.

* * *

ئىزدىنىش توختاپ قالغان ھايات پەقەتلا ئۆلگەن ھاياتتۇر.

* * *

كۆپ ھاللاردا بىز ئۆزىمىزنى ئۆزىمىز ئۆلتۈرىمىز.

* * *

ھەرقانداق نەرسە سۆيۈشتىن كۆكلەيدۇ: تەبىئەت، مۇھەببەت،
ھايات، تۇرمۇش...

* * *

ھايات ئابرويلۇق ئاتىدۇر.

* * *

ئاددىي نەرسىلەر بىلەن كىشىلەرنىڭ كۆڭلىنى ئۇتقىلى
بولىدۇ. چۈنكى ئىنسان قەلبى تولىمۇ ئاددىدۇر.

* * *

ئالىملاردىكى مەغلۇبىيەتلەرنىڭ كۆپىنچىسى ھەقىقەت يولىدىن
ئېزىپ كىتىشىدىن كېلىپ چىقىدۇ.

* * *

بىز ئۆزىمىزگە ئۆزىمىز رەھىم قىلغاندا دۇنيا بىزگە رەھىم
قىلىدۇ.

* * *

شۇنداق دېيىشكە بولىدۇكى، نەچچە ئەسىر جەرياندىكى
غېرىبلىقىمىزنى نادانلىقىمىز ئەمەس، ئىتتىپاقسىزلىقىمىز
كەلتۈرۈپ چىقاردى.

* * *

تەنمۇ روھتەكلا مۇھىم، ئۇ چەكسىز ئاسراشنى تەلەپ قىلىدۇ.

* * *

زېمىننىڭ سىرلىرى تەڭرىنىڭ سىرلىرىنى تېخىمۇ نىقابلاپ
تۇرىدۇ.

* * *

تەبىئەتنىڭ ئەڭ سەمىمىي دوستلىرى ھاياتلاردۇر.

* * *

قاراڭغۇلۇقتا، زۇلمەت ئىچىدە بىز تاشلىۋەتكەن نەرسە چوقۇم
بەخت - سائادىتىمىز بولۇشى مۇمكىن.

* * *

بىز ئىستېمال قىلغان بىر ۋاق تاماقنىڭ ئېنېرگىيىسىگە لايىق
خىزمەت قىلالماسلىقتىنمۇ ئازاب ئىش بولمىسا كېرەك.

* * *

ئورۇنسز قەھىر - غەزەپ بىزنى جانسىز قىلىپ قويدۇ.

* * *

نادانلىقىمىز، شۇنداقلا ئەخمەقلىقىمىز بىلەن دائىم چېچىلىپ
يۈرمىز. سەۋەنلىكلەرگە چېچىلىشنىڭ ھاجىتى بارمۇ؟ ياق، ھايات
قان - يىرىڭ بىلەن تولۇپ كەتكەن تەقدىردىمۇ، بىز ھاياتقا
ئېغىرلىق بىلەن مۇئامىلە قىلايلى.

* * *

دۇنيادىكى نۇرغۇن خاتالىقلار، ھەتتا سىياسىي خاتالىق ياكى
ئىجتىمائىي خاتالىقلار بولسۇن ئىتتىكىلىكتىن كېلىپ چىقىدۇ.

* * *

ھاياتنى قۇتقۇزۇپ قالدىغان نەرسە — ئۈمىد.

* * *

مۇھەببەت ئىنسان ۋۇجۇدىدىكى قۇياشتۇر.

* * *

تەڭرى سەممىي كىشىلەرنى سىناش يۈزىسىدىن ئۇلارغا
تۈرلۈك - تۈمەن ئەرەزىيەتلەرنى ئاتا قىلدى.

* * *

يوقاتقان نەرسىلىرىنى تاپمىغۇچە توختىمايدىغان ئادەملەر
تىرىكلەرنىڭ جۈملىسىدىكى كىشىلەردۇر.

* * *

تاساددىپىي قولغا كەلگەن بايلىق كۈتۈلمىگەن ھالاكەتكە سۆرەپ
كىرىشى مۇمكىن. ياخشىسى پاكلىقىڭنى خاراب قىلما.

* * *

دۇنيادىكى ھەقىقەتچىلەر پاكىز كېلىدۇ، چۈنكى ھەقىقەتنىڭ
ئۆزى پاكىز.

* * *

مۇۋەپپەقىيەت سەھنىسىدىكى گېگانتلار ئۆز ھاياتىدا تۈرلۈك
مەغلۇبىيەتلەرنى قوبۇل قىلىپ، تەجرىبە يەكۈنلىگەنلەردۇر.

* * *

ئىنسان بەدىنىدىكى نەرسىلەر ساپلا گۆش ئەمەس. بىز
قارايدىغان بولساق، بەدەن — گۆش، سۆڭەك، قان، بەز،
تۈك... يەنە نۇرغۇن نەرسىلەردىن تۈزۈلگەن. شۇنداق دېيىشكە
بولىدۇكى، ھايات تۈرلۈك — تۈمەن خۇرۇچلاردىن تۈزۈلگەن، شۇ
مەنىدىن ئېيتقاندا، ھاياتقا جاسارەت بىلەن مۇئامىلە قىلىش
كېرەك.

* * *

ھەقىقىي سۆيۈلگەن ھايات، تەبىئەتنى ئوراپ تۇرغان سىرلىق
نەرسىنى تېپىشقا قادىر بولالايدۇ.

* * *

ئانا تەكلىماكان كېچە - كۈندۈز شۇنداق ئىدا قىلارمىش:
«توغراقلارنى قۇتقۇزۇپ قېلىڭلار!» بىراق، بۇ ئاۋازنى ھېچكىم
ئاڭلىماسمىش.

* * *

ئەقىل بېغىڭ مۇنبەت بولمىسا، قويغان كۆچىتىڭ مېۋە
بەرمەيدۇ.

* * *

ھاياتلىق يولىمىزدا، پۇتلىرىمىزغا كىرگەن تىكەنلەردىن
زارلانمايلى. بىلگىنكى، تىكەندە شۇنداق بىر خىسلەت باركى، ئۇ
سىنىڭ ئەقىل كۆزۈڭنى ئېچىپ قويدۇ.

* * *

ھەقىقىي سەنئەت تراگېدىيىدىن تۇغۇلىدۇ.

* * *

زالىم ئادەمگە چېقىلالمىغان ئادەم، گۆشخور ھايۋانلارغا
چېقىلىشتىن قورقىدۇ.

* * *

توغراقلارنىڭ قاقشال ئاۋازى قۇشلارنىڭ مۇڭلۇق ئاۋازىدىن
گۈزەل.

* * *

مەڭگۈ ئۆرە تۇرالمايدىغان ئادەم، ئاتلار سۆزىنى تەرك ئەتكەن
ئادەمدۇر.

* * *

سەن خۇدانى يېتىم - يېسىرلار ۋە كەمبەغەللەر ئارىسىدىن
ئىزدە، خۇدا ئەنە شۇلارنىڭ ئارىسىدا.

* * *

ئۆتكۈزگەن خاتالىقلىرىمىزنى كەچۈرۈشنى ئۆتۈنۈشىمىز يېڭى
بىر يول تاپقىنىمىز بولسا كېرەك. شۇنداق، يوقاتمىغۇچە
ئېرىشەلمەسلىكىمىز ئېنىق.

* * *

ئەقىل — سۆيگۈنىڭ كۆزى.

* * *

ئىنساننى چارچىتىپ ھالسىز لاندۇرغىنى — بىكارچىلىق.

* * *

مەسخىرە ھاقارەتلىك كەمسىتىشتىن باشقا نەرسە ئەمەس.

* * *

ئىنسان تراگېدىيىلىرى باشقا يەردىن كەلمەيدۇ، پەقەت كۆرەڭلىگىمىزدىن كېلىدۇ.

* * *

بىز ھەددىدىن ئارتۇق ياخشى كۆرگەن نەرسىمىزگە ئېرىشمەي قالمايمىز.

* * *

پاكا ئۆزىنىڭ دۇنياغا پاكا بولۇپ تۆرەلگەنلىكىنى بىلدى، ئۇ دۇنياغا ئۆزىنىڭ پاكا ئىكەنلىكىنى بىلدۈرۈش ئۈچۈن، تەڭرى ئاتا قىلغان ئاۋازى بىلەن سادا قىلدى. شۇ چاغدا بىز ئۇنىڭ پاقىلىقىنى بىلدۇق.

* * *

ھاقارەتلىك مەسخىرىلەرگە ئۇچراپ تۇرۇپمۇ سۈكۈت قىلغان خەلقنىڭ تەبىئىتىدە ھايۋانلارغا خاس خاراكتېر بار بولغان بولىدۇ.

* * *

خۇدا بىزگە ئىرادە قىلغان ياخشىلىققا يەنىلا بەدەلسىز نائىل بولالمايمىز.

* * *

ھەر ئادەم پەقەت ئۆزىنى ئۆزى قۇتقۇزىدۇ. خۇدا ئۇنىڭغا شۇ
خىل ئەقلىنى بەرگەن.

* * *

پەقەت ئاجىز خەلق ئۆزى ياشاۋاتقان زامانىنى قارغايدۇ.

* * *

ئىنسان ۋۇجۇدىنىڭ سىرلىرى بايقاشلاردىن قالدى، چوڭقۇر
كۆزىتىش كۆزلىرىنى چاپاق باستى. ئۇ ھېچنەرسىنى كۆرمىدى،
ۋۇجۇدى ئەنە شۇ چاغدا ئەقلىنى قارغىدى.

* * *

مەن ئىنسانىيەتكە «ياخشىلاردىن بولايلى!» دەپ چۇقان
سالغىنىمدا، نۇرغۇن كىشىلەر «ۋاقتى ئۆتكەن گېپىڭنى قوي»
دېدى. ئەپسۇس، ئۇ خەلق بۈگۈنكى كۈندە كىيىمسىزلىكنى ياخشى
كۆرۈپ قالغانىدى.

* * *

بىز چۆمۈلىدەك جانىۋارلاردا غالىب روھ يوق، دەپ
ئېيتالمايمىز.

* * *

تەڭرىنىڭ ئىنسان تەقدىرىنىڭ زاپچاسلىرىنى بۇرۇنلا
قۇراشتۇرۇپ بولغانلىقىغا ئىشەنسەڭ بولىدۇ. يىغلاۋاتقان دۇنيا،
كۈلۈۋاتقان دۇنيا، ئىنسان قىسمەتلىرىنىڭ مولېكۇلىسىدۇر.

* * *

رېئاللىقتا مېنىڭ نۇرغۇن دوستلىرىم، دۈشمەنلىرىم بار.
ھايات ئەنە شۇنداق رەقەب ۋە دوستلارنىڭ بارلىقى ئۈچۈنلا
يۈكسەكلىككە ئېرىشىدۇ.

* * *

مەن ئۆزۈمنى باشقىلاردىن ئۈستۈن ئورۇنغا قويۇشتىن
ئۇيالىدىم. بۇ خىل روھىم مېنى نۇرغۇن گۇناھتىن قۇتقازدى،
نۇرغۇن يىرگىنىشلىك ئىشلاردىن ئازاد قىلدى.

* * *

قانداق بولۇشىدىن قەتئىينەزەر، ئۆزى ئەمەل قىلمىغان ۋەز -
نەسىھەتچىنىڭ سۆزىنى ھەرگىز ئاڭلىمايمىز.

* * *

ئانىلارنىڭ قەلبى سۈزۈك ھەم سۆيۈملۈك بولىدۇ. شۇڭا،
بىزنىڭ روھىمىز تەبىئىي ھالدا ئۇلارنى ياخشى كۆرۈپ قالىدۇ.

* * *

بىز ۋەتىنىمىزگە، خەلقىمىزگە ھاياتىمىزغا، تۇرمۇشىمىزغا
يۈكسەك دەرىجىدە ئەقىدە بىلەن مۇھەببەت باغلىغىنىمىزدا، بىزنى
سەۋدا قىلىدىغان قىسمەتلەردىن قۇتۇلالايمىز.

* * *

گېگانتلار سۆزلىگىدەك پۇرسەت بولسىلا، ئۆلۈم ئالدىدىمۇ
سۆزلەيدۇ.

* * *

بىزگە بېرىلگەن ئەڭ ياخشى پۇرسەت — ۋاقىتنى سۆيۈش.

* * *

تەقۋالارنىڭ قەلبى جىمغۇر كېلىدۇ. ئۇلارنىڭ شۇ خىل
قەلبىدىن تەڭرىنىڭ ھېكمەتلىك سۆزلىرى تۆكۈلۈپ تۇرىدۇ.

* * *

كۆپىمىز ئۆز ۋۇجۇدىمىزدا ئۆز قاننىمىزنىڭ بارلىقىدىن
گۇمان قىلىمىز. ئىنساندىكى ئۇلۇغلۇق شۇ يەردىكى، ئۇ يۈكسەك
كۆزىتىش ئىقتىدارىغا ئىگە. لېكىن، بىز كۆزىتىشتىن ئېرىنىمىز.

* * *

ئەي مەجرۇھلار، مۇڭلۇقلار، يېتىملەر، بىچارىلەر، مەن
سىلەرنى قەيەرلەردىن سورايمەن! سىلەرنى شۇنداق قىسمەتكە خار

قىلغانلارنى نەدىن سوراي! مەن سىلەرگە ئانا نەزەرىدە قاراۋاتىمەن.

* * *

رايش، دۆت ئادەمنىڭ ۋۇجۇدىدىكى شەيتانمۇ رايش، دۆت شەيتاندۇر.

* * *

ھايات بۈيۈك قامەتلەرنىمۇ ئىگىلىدى. بۈيۈك قامەتلەر ھاياتنى گۈزەل مەنە بىلەن بېرىدى.

* * *

ساختىلىققا پەقەت مەككەر كىشىلەرلا يول ئاچىدۇ. بىراق، ئۇلارنىڭ يوللىرى يېڭى يوللارغا تۇتاشمايدۇ.

* * *

مېنىڭ شاھانە خىياللىرىم، مىللەت خەزىنىسىدە بار. ئەمما، ئاشكارىلاشقا يېتىنالمىۋاتقىنىم ئەڭ ئۇلۇغ غايىدۇر.

* * *

دۇنيا تولىمۇ سىرلىق. . . يوللار ئۇزارماقتا. . . كىشىلەر ئالدىرىماقتا. . . ئۆلۈم دۇنياغا نۇرلۇق كۆزلىرى بىلەن قارىماقتا.

* * *

يارماس ئادەملەر ئۆزىنىڭ كېرەككە كېلىدىغانلىقىنى

ئىسپاتلاشقا ئۇرۇنۇپ كۆرىدۇ، بىراق ئۇلار ئاقىۋەتتە بىچارىلەرچە مەغلۇب بولىدۇ.

* * *

بىراۋ: «يېتەرلىك تەربىيە كۆرمىي تۇرۇپ دۇنيا، ھايات ھەققىدە نېمىلەرنى سۆزلىيەلەيمىز» دېدى. مەن ئۇنىڭغا: «دۇنيا ۋە ھايات كىشىگە ئەڭ ياخشى تەربىيە بېرىدۇ» دېدىم.

* * *

بىز ئۆزىمىز ياخشى كۆرگەن نەرسىلەر ھەققىدە كۆپرەك سۆزلىيەلەيمىز.

* * *

بىز دۇنيانىڭ سىرلىق مۆجىزىلىرىنى كۆردۇق، يۈكسەك ئىنسانلىق ئەقىدىمىز بىلەن ھاياتلىققا نەزەرىمىزنى ئاغدۇردۇق.

* * *

ئۆز ئىرادىسىنى ئەمەلگە ئاشۇرالمىغان ھوقۇق، ئاجىز ھوقۇقتۇر.

* * *

ئىززەت - ھۆرمەتتىن ھەر كۈنى مەھرۇم قىلىۋاتقانلار بار، ئۇلار يالغانچىلاردۇر.

* * *

تۈلكىنىڭ دوستى بار دېيىلسە، ئۇ چوقۇم ھىيلىگەر ئوۋچى.

* * *

بەخت تىرىشىپ كۈرەش قىلىۋاتقانلارغا يېقىنلىشىدۇ.

* * *

بىز رەڭگى قارىلارنىڭ يۈرىكىنى قارا، دەپ كەسكىن
ئېيتالمايمىز. رەڭگى ئاقلارنىڭ قەلبىنى ئاق، دەپمۇ ھۆكۈم
قىلالمايمىز.

* * *

ئاسفالت يوللاردا ئۇچقۇر ماشىنىسىنى ھەيدەپ كېتىۋاتقان
بىراۋ، تار چېغىر يولدا ئېشەك ھارۋىسى بىلەن كېتىۋاتقان
ئادەمنىڭ بىر كۈنلىرى ئۆزىدىن ئېشىپ كېتىشى مۇمكىنلىكىنى
ئويلاپ يەتمىگەن بولۇشى مۇمكىن.

* * *

ئاتا - ئانىلارنىڭ مەخپىيىتىنى بالىلار ئاشكارا قىلىپ قويدۇ.
چۈنكى، بالىلار يالغان گەپ قىلىشنى بىلمەيدۇ.

* * *

تۇرمۇشتا ياخشى كىشىلەرنىڭ ئابرويى تەمەدىن تۆكۈلۈپ
كەتتى. تەمە — شەيتاننىڭ مۇڭلۇق ناخشىسى.

* * *

شەھۋەت ئەرلەرنىڭ ھالاكىتىدىن باشقا نەرسە ئەمەس.

* * *

يازغانلىرىڭ خەلقنىڭ روھى بولمىسا، يازمىلىرىڭنىڭ ئۆمرى شۇنچە قىسقا بولىدۇ.

* * *

ئەقىللىق ئادەملەر ئەزەلدىن ئۆزىگە پايدىلىق نەرسىگە كۈچ سەرپ قىلىدۇ. ئۇ ئۆزى ئۈچۈنمۇ ھەم باشقىلار ئۈچۈنمۇ پايدىلىق بولىدۇ.

* * *

بىر مىللەتنىڭ ھاياتىدىكى ئاساسىي كىرىزىس — ناھەق ئىشلارغا قول قوشتۇرۇپ تۇرۇش.

* * *

بىز ماڭغان يوللىرىمىزدا ئىز قالدۇرالمىدۇق، بىراق ھايات ھەققىدە ئويلىنىشنى داۋاملاشتۇردۇق.

* * *

كەمبەغەلنىڭ دوستى تەڭرى، كىشىلەر ئۇلاردىن ھەقىقەتەن يىراق ياشايدۇ.

* * *

خۇشخۇي مۇئەللىمنىڭ قابىلىيەتسىز كىشىلەرنى
تەربىيىلىمىكى ئاسان.

* * *

مېنىڭ غەلبەم ئىرادە بىلەن تەۋەككۈلچىلىكىمدىن كەلگەن.

* * *

قابىلىيەتسىز كىشىلەرنى كەمسىتكەنلىكىمىز جاھىلىيەتنىڭ
ئوتلىرىنى ئۇلغايتقانلىقىمىزدىن باشقا نەرسە ئەمەس.

* * *

گۇناھ خۇپىيانە ئېلىپ بېرىلىدۇ، خۇپىيانە سۆزلىنىدۇ،
خۇپىيانە ئاشكارىلىنىدۇ، خۇپىيانە تارقىتىلىدۇ.

* * *

باشقىلارنىڭ خوتۇن - قىزلىرىغا كۆز تاشلاش، ناشايان
خىياللاردا بولۇش، سۆز - چۆچەكلەرنى تارقىتىش ئەركەكلىكتىن
چىقمايدۇ. ھەقىقىي ئەركەكلىك نەپىسى خاھىشىنى يىغىشتۇر.

* * *

ئەدەپ - ئەخلاق ئۆلگەن ئەلدە ھاياسىزلىق بازار تاپىدۇ.
غېرىبلىق، چۈشكۈنلۈك، يېتىملىق... مانا شۇنىڭ
پاچىئەلىرىدۇر.

* * *

ھايات — كۆرەلمىگەننى كۆرسەتتى، ئاڭلىمىغاننى ئاڭلاتتى،
سۆزلىمىگەننى سۆزلەتتى. ئۇ شۇنداق بۈيۈك نەرسە. ئۇنىڭ
ئۇلۇغلىقىنى تىرىك، ئويغاق ئادەملەر بىلىپ يەتتى.

* * *

تەڭرى تەبىئەتنىڭ قەلبىنى يۇمشاق قىلدى، ئىنسانلار ئۇنىڭ
ئىللىق ناخشىسىدىن ھۇزۇرلاندى.

* * *

ئەر ئايالىنىڭ بۇيرۇقىغا ئۈزۈل - كېسىل بويسۇنۇپ
كەتكەندە، ھايات ۋە تۇرمۇشنىڭ ئېكولوگىيىلىك تەڭپۇڭلۇقىدا
بۇزۇلۇش كېلىپ چىقىدۇ.

* * *

ئۇلۇغ غايە، ئەخلاق ۋە ئىرادە ئەقىدە بىلەن كۆكلىدى. تەڭرى
بۇنىڭ ئۈچۈن شۇ بەندىسىدىن سۆيۈندى.

* * *

ساختا ئادەملەرنىڭ مۇنداق بىر ئارتۇقچىلىقى بار: ئۇ ساختا
نەرسىلەرنى تېز بايقىيالايدۇ.

* * *

ئاياللارنىڭ شەرم گۈلزارى — ئەرلەرنىڭ بەخت تۆشۈكى.

* * *

ئۆز - ئۆزىگە ئەڭ ئادىل باھا بەرگۈچىلەر — تەڭرىدىن
ئۇيالىغۇچىلار بىلەن بالىلار.

* * *

قەلەندەر ئىنسانىيەتنىڭ پۈچەكلىرىدىن باشقا نەرسە ئەمەس.

* * *

بالىلارنىڭ ئەڭ ئېسىل ئاتىسى — ئەدەپ.

* * *

ياش كۆچەتلەر قامەتلىك دەرەخلەردىن ھۇزۇر ئالدى، شۇڭا
ئۇلار قامەتلىك بولۇپ يېتىشتى.

* * *

قۇشلار ئىزگۈ ئاۋازلىرى بىلەن تەبىئەتنى ماختىدى، تەبىئەت
قۇشلارنى تېخىمۇ ياخشى كۆرۈپ قالدى.

* * *

مۇۋەپپەقىيەت سەھنىسىدىكى گېگانتلارنىڭ ئاددىي ئارخىپىدىن

كۆرۈۋالالايمىزكى، ئۇلارنىڭ مۇۋەپپەقىيىتىنى پاك روھ ۋە پاك تېنىدىن ئايرىپ قارىيالايمىز.

* * *

زېمىن سەرگەردان بالىلاردىن سورىدى: «سىلەر نېمە ئادەملەر؟» بالىلار: «ئۈلگە ۋە يېتەكچى ئىزدەپ يۈرگەن يېتىم بالىلار» دېدى.

* * *

ھەقىقىي ئېتىقاد بىلەن يېزىلغان ئەسەردە جان بولىدۇ.

* * *

ئىنساننىڭ ۋۇجۇد گۈلى — ئەقىل. ئۇنىڭ تۈمەن شاخچىلىرىدىن بىلىم، ئەخلاق، ئىنساپلىق يېتىلىدۇ.

* * *

بىزنى تېرىقتەك چېچىۋەتكىنى ئۆزىمىزنىڭ روھى.

* * *

بىز ئۆزىمىز ھەققىدە چوڭقۇر ئويلاشماي تۇرۇپ زامان ۋە ماكاننى بىئەتىۋار دەيدىغانغا ھېچ ئاساسىمىز يوق.

* * *

ھوقۇق تىلى بىلەن ئۆزىنى بېزەپ تۇرىدۇ.

* * *

سەۋر - تاقەتنىڭ خەزىنىسى ھېكمەت ئەر بابلىرىنىڭ شېرىن تىللىرىدا.

* * *

دۇنيادىكى ئەڭ ۋەھشىي قۇللۇق — ھەقىقەت يولىدىكى بىلىمسىزلىك، ھەقىقەتكە بولغان تونۇشمىزنىڭ ئاجىز، كەمتۈكلۈكىدىن زۇلمەت بىزنى ئۆز بۆشۈكىدە بۆلەپ كەلدى.

* * *

تەڭرى تەربىيە تەسىر قىلىدىغان ئادەمنى سۆيىدۇ.

* * *

ياخشى سۆز — بالىلارنىڭ دوستى.

* * *

بىر ئادەمنىڭ شەخسىي كۈچى — ئۇنىڭ قورالى.

* * *

قوغدىغۇچىسى بولمىغان بالىلارنى دۇنيامۇ تاشلاپ قويدۇ.

* * *

روھ تولىمۇ نازۇك نەرسە، ئۇ قوغدىلىشى، ئاسرىلىشى

كېرەك. ئۇ سۆيۈلمىگەندە بىزنىڭ ئېزىلگىنىمىز ئېزىلگەن.

* * *

بالىلار ئىشرەتخانىلاردىن كېلىۋاتقان قىقاس - چۇقلاردىن
ئويغىنىپ كەتتى. ئۇلار ئاتا - ئانىسىنىڭ ئاشۇ ئىشرەت سارىيىدىن
قايتىپ كەلمىگەنلىكىنى بىلدى.

* * *

ئىدىيە تەييارلىقى — ئەمەلىي ھەرىكەتنىڭ دەسلەپكى قەدىمى.
تەييارلىق ياخشى بولمىغاندا، نەتىجە كۆرۈلمەسلىكى مۇمكىن.

* * *

بىز ئۆلۈم ۋە تراگېدىيىگە ئۇچرايمۇ، ئۇنىڭغا بىپەرۋا
قارىدۇق. بۇ دەھشەتلىك قىسمەتلەر بىزگە ھەقىقەتەن ئاچچىق ساۋاق
بېرەلمىدى.

* * *

بىخۇدلۇق قانچە ئۇزۇن داۋاملاشسا، مەھكۇملۇقمۇ شۇ
دەرىجىدە يىلتىز تارتىدۇ.

* * *

مەردلىكنىڭ قىممىتى — ئىگىلىمەسلىكتە، بويسۇنماسلىقتا،
ئاليجاناب مۇھەببەتتە.

* * *

بىز ھېكمەتسىز قالمدۇق، پەقەت مۇھەببەتسىز قالدۇق.

* * *

تەننىڭ رىيازىتىدىن روھنىڭ رىيازىتى يامان.

* * *

ئۆلگەن قەلبەردە ئېتىقاد ۋە ئىمان بولمايدۇ.

* * *

مەن سېنى قىياس - چۇقان كۆتۈرگەن بوران بول دېمەيمەن،
دۇنيانىڭ مەڭزىنى ئىللىق سىيىپ ئۆتمىدىغان مەيىن شامال
بولساڭمۇ بولدى.

* * *

بىزنىڭ دۇنيادا يالغۇز، يېگانە قالغان چاغلىرىمىز —
ئىلىم - ھېكمەتتىن يىراق بولغان چاغلىرىمىزدۇر.

* * *

بىزنىڭ ئۇلۇغۋار روھىمىز بىز ئۆلگەن تەقدىردىمۇ بىز
ياشىغان دۇنيادا يورۇپ تۇرىدۇ.

* * *

قەلب ئىشىكىمنى چېكىپ كىرگەن قىز پەرىشتە ياكى شەيتان.

* * *

تەڭرىنىڭ ساماۋى دەستۇرى ئۆتمۈش ۋە كېلەچەكنىڭ ئەڭ
ئىشەنچلىك خەۋەرچىسى.

* * *

ھاياتلىقنىڭ لەززىتى قۇربان بېرىشتە، بىز شۇنداق ئۇلۇغ
ھاياتنى ئۇلۇغ قەدەملەر بىلەن بەرپا قىلىمىز.

* * *

شائىر — تەڭرى سۆزلىرىنى ھەقىقىي مەنىسى بىلەن
شەرھلىگۈچى، ئۇ تەڭرى بىلەن ئىنسان قەلبىنى تۇتاشتۇرۇپ
تۇرغۇچى رىشتە. كائىناتتىكى يېگانە روھ تەبىئەت ۋە جەمئىيەتنىڭ
دىلى ۋە تىلى. ئۇ تىنچ ئورمانلاردىكى ئىزگۈ كۈي، جۇشقۇن
ئېقىنلاردىكى كۈچلۈك سادا، ئۇنىڭ ۋۇجۇدىدا، قەلبىدە،
يۈرىكىنىڭ تېرەن قاتلىمىدا شۇنداق بىر ئېسىل بۇلاق بار: ئۇ نۇر
بۇلىقىدۇر، ئۇ ئاتەش بۇلىقىدۇر، ئۇ گۈزەل قان بۇلىقىدۇر.

* * *

كامىل ئىنسان — كامىل ئىلىمنىڭ مېۋىسى.

* * *

ھېچ نەرسىگە ئېرىشەلمىگەنلەر — شاختىن شاخقا قونۇپ
يۈرگەن شاتۇتلاردۇر.

* * *

دۇنيادا شۇنداق ياخشى ئۆلۈملەر باركى، بۇ ئۆلۈم
جەڭگاھتىكى شېھىتلىكتۇر.

* * *

پېشىپ يېتىلگەن ئادەم ھايات يوللىرىدا تەمتىرەپ قالمايدۇ،
ئۇ تەجرىبە خەرىتىسى بىلەن مەقسەتلىرىگە تېز يېتىدۇ.

* * *

ئېتىقادنىڭ يوقالغانلىقى ھاياتى كۈچىمىزنىڭ ئاجىزلاپ
كەتكەنلىكىدىن بولسا كېرەك.

* * *

تارىخ خۇلاسىلاندى، تەجرىبە - ساۋاق يەكۈنلەندى،
مەغلۇبىيەتلەر رەقىبىلەرگە ھېسداشلىق قىلىش، رەھىم قىلىشتىن
كەلگەندى.

* * *

شائىر تەبىئەتنى يازىدۇ، ئىنسانىيەتنى يازىدۇ، ھاياتىنى،
تۇرمۇشىنى يازىدۇ. دۇنيانىڭ كۈلكىسى ۋە يىغىسى ئۇنىڭ

شېئىرلىرىدا مۇجەسسەملەنگەن تەڭرى ۋە ئالەم ماھىيەتلىرى
جىلۋىلەنگەن.

* * *

بىز ئۆلۈمنى شەرەپلىك بىلگەن چاغدا، ۋەتىنىمىز ئۈچۈن
كۈرەش قىلىش يولىدىن يانمايمىز.

* * *

زامان تار بولسا، ياخشى كىشىلەر سۆھبىتى گۇناھلىق
سۆھبەت، دەپ قارىلىدۇ.

* * *

ئىككى يۈزلىمىچىلەرنىڭ رەقىبى ھەم دوستىمۇ بولمايدۇ،
ئۇلار رەقىبىمۇ، دوستىمۇ ئوخشاشلا دۈشمەن.

* * *

ياشتا چوڭ بولسىلا ئۇلۇغ سانمايمىز، پەقەت ئەخلاق
يۈزىدىن ھۆرمەتتە بولىمىز. ئىنسان ئۇلۇغلۇقى ئىنسانىيەتكە
بولغان يۈكسەك مۇھەببەتتە.

* * *

غەزىپىڭنى يوشۇر، پىنھان تۇت، ئۆچۈپ قالمىسۇن
دۈشمىنىڭگە ئوت.

* * *

باللاردىكى ئىمان ۋە ئېتىقاد ئاتلارنىڭ ۋۇجۇدىدىن كېلەر.

* * *

ئىنسان شامال بولغاندا ئۇچۇپ توختىمايدۇ، ئۇ تاش بولغاندا پەقەت قىمىرلىمايدۇ، ئۇ شۇنىڭ ئۈچۈن ھەقىقىي ئادەم بولۇش كېرەك.

* * *

دۇنيانىڭ ھاياسىز يەرلىرىنى پەقەت دىنىي ئەخلاق يېپىپ تۇرىدۇ، ئىنسانىيەت شۇنىڭ ئۈچۈن دىننى سۆيگەن.

* * *

ئادەم ئىت بولغاندا ئىتتىن بەكرەك چىشلەيدۇ.

زۈمرەت ئېقىن

گۈزەللىك بولمىسا، ئەخلاقمۇ، پەزىلەتمۇ، بىلىممۇ...
ھەممىسى بولمايدۇ.

* * *

مۇناپىقلار ئۆز گۆشىنى يەپ ياشايدۇ.

* * *

پۇرسەت يېتىلسلا ئۆلۈمدىن قورقۇپ كەتمە، ئۇلۇغ غەلبە
ياخشى پۇرسەت ئىچىدە ئەمەلگە ئاشىدۇ.

* * *

دەرت — كۆيۈۋاتقان ئوت.

* * *

بىزدە مۇستەقىل ئىدىيە بولمىسا، بالىلارنىڭ باشلىغان
يولىغىمۇ مېڭىپ كېتىمىز.

* * *

مەن دوستلىرىمنىڭ سۆھبىتىدە بولغىنىمدا بارلىق غەم -
قايغۇمنى ئۇنتۇيمەن.

* * *

سەن بالىلارنىڭ سورىغان سوئاللىرىغا جاۋاب بېرەلمىسەڭ،
بالىلار ساڭا ئىشەنمەيدۇ.

* * *

ئېھساننىڭ شۇنداق بىر بۈيۈك يولى بار، بۇ يول كىشىلەرنى
جەننەتكە ئېلىپ بارىدۇ. بۇ يول ياخشىلىق، مېھرىبانلىق،
سەمىمىيلىك يولىدۇر.

* * *

ياخشى ئادەملەر دۇنيانىڭ ئۇياتسىز يەرلىرىگە كۆز - قىرىنى
سالمايدۇ.

* * *

يارلانغان قۇش پۈتۈن بەدەنلىرىدىن قان ئېقىپ تۇرسىمۇ
ھاياتقا ئۈمىدلىك قارىدى. ئۇنىڭ چىرايلىق كۆزلىرى يېشىل
دۇنياغا تىكىلگەندە قەلبى سادالاندى. تەبىئەت نەقەدەر گۈزەل - ھە!
ئۇنىڭ پىنھان قەلبى تەبىئەت بىلەن بىرلىشىپ كەتتى.

* * *

بەختسىزلىك بولمىسا، بەختنىڭ قەدىر - قىممىتى بولمايدۇ.

* * *

كائىنات — تەڭرى سۈپەتلىرىنىڭ بىر قىسمى.

* * *

گۇناھ تەننى كېسەل قىلىدۇ، روھنى مەجرۇھ قىلىدۇ.

* * *

ئەۋزەل مائارىپىمىز بولمىسا، ئەۋزەل تۇرمۇش ۋە كۆڭۈللۈك
ھاياتىمىزدىن سۆز ئاچالمايمىز.

* * *

مائارىپى كېسەل ئەلنىڭ زۇلمەت دەرىخى مەڭگۈ كۆكرىپ
تۇرىدۇ.

* * *

مائارىپ — ئويغانغان خەلقنىڭ قىبلىنامىسى.

* * *

ۋەتەننىڭ ئۇلۇغلۇقىنى ئۇنىڭ ھۆرلۈكى ئۈچۈن ياۋلار بىلەن
كۈرەش قىلغان شېھىتلاردىن سوراڭلار!

* * *

ئۆتۈنۈش بولمىسا، كۆيۈنۈش بولمايدۇ.

* * *

ئائىلە — كىچىك بىر تەجرىبىخانا، بىز بۇ يەردە تۇرمۇشنىڭ

ھەر تەرەپلىرىنى تەجرىبە قىلىمىز.

* * *

ياخشى كىشىلەرنىڭ خىيالى خەيرلىك بولىدۇ. ياخشى نىيەت
ياخشى خىيال ئارقىلىق ئەمەلگە ئاشىدۇ.

* * *

ناچار ئەخلاقىغا بولغان قىزغىنلىقىمىز تۈپەيلى دوزاخنىڭ
يولىغا كىرىپ قالىمىز.

* * *

شان - شۆھرەتنى قوغلىشىۋاتقان ئادەم ئۆزىنى كۆرگەزمە
زالغا قويغان ئادەمدۇر، ئۇنىڭ قىممىتى پەقەت كۆرگەزمە
زالدىلا.

* * *

باھار يامغۇرلىرى تەبىئەتتىكى يېشىل ھاياتنىڭ
قوغدىغۇچىسىدۇر.

* * *

پاسكىنا، پاسىق بولمىساڭلا، سېنىڭ قەلبىڭگە ھېكمەت
سىڭىدۇ.

* * *

سەۋر ۋە قانائەت ساھىبىنىڭ باسقان يوللىرى خەيرلىك

بولدۇ.

* * *

بىزنىڭ گۇناھ يولىدىن قايتقان ۋاقتىمىز، تۇغۇلغان
ۋاقتىمىزدۇر.

* * *

سەزگۈر، ئەقىللىق ئادەم ئۈچۈن زېمىندىكى ھېچقانداق نەرسە
پىنھان ھەم مەخپىي ئەمەس.

* * *

سەپىرىڭنى داۋاملاشتۇر، خادا تاش، دەريا، دېڭىزلاردىن
كېچىپ ئۆت، چىغىر يوللار، داغدام يوللاردا مەردانە ماڭ، قارلىق
تاغلاردىن، چوققىلاردىن ھالقىپ ئۆت، سېنى بىر نەرسە كۈتۈپ
تۇرىدۇ، ئۇ — ئەركىنلىك.

* * *

نادانلارنىڭ دوستى ھەم دۈشمىنىمۇ بولمايدۇ.

* * *

بېسىۋېلىنغان ۋەتەننىڭ تارىخى مەجبۇرىي بۇرمىلىنىدۇ.

* * *

مېنى ئازابلاۋاتقان روھ — ھىجران روھى.

* * *

سەۋر — ئىنسانىيەت ئۆمرىنى ئۇزارتىدۇ، كۈتۈلمىگەن
بەختكە مۇيەسسەر قىلىدۇ.

* * *

ئىقتىسادىي ئېڭى تۆۋەن ئەلنىڭ كەلگۈسىدىن ئالدىراپ سۆز
ئاچالمايمىز.

* * *

ياخشى كىشىلەر ئىنسانىيەتنىڭ بېشىنى سىلايدۇ،
مۇساپىرلارنىڭ كۆڭلىنى ئايدۇ.

* * *

بىز ئۆزىمىزنى دۇنيانىڭ مېھمىنى ئىكەنلىكىمىزنى
بىلگىنىمىزدە، ئۆيىمىزگە كەلگەن مېھماننى ياخشى كۈتىمىز.

* * *

دۈشمەن نېمىنى دېمەيدۇ، نېمىنى قىلمايدۇ... ئۇلارنىڭ
ئاچچىق تىللىرىدىن مەيۈسلىنىش كېرەكمۇ؟ ياق، مەردانە بولۇشنى
ئۆگىنىڭ، قايغۇرماڭ، باتۇرلارچە ياشاڭ...

* * *

بىزنىڭ تەبىئەتنى چىن قەلبىمىزدىن سۆيگىنىمىز، تەڭرىنى
سۆيگىنىمىز.

* * *

قەھرىمان ئۇلۇغ ئانا پەرزەنتلىرىنى كۈرەشكە چاقىرىق
قىلغاندا قەيسەر، باتۇر ئاتا ئۇلارغا ئوۋ مىلتىقلىرىنى قۇتقۇزدى.
جامائەت ئۇلارغا مەدەتتىن تون كىيگۈزدى.

* * *

سەۋرىسىزلىق ئىنسان گۇناھلىرىغا يول ئاچىدۇ.

* * *

خورلۇق — بالىلارنى جىمىغۇر ياكى كېكەچ قىلىپ قويدۇ.

* * *

سەۋر ئەقىلنىڭ ئىشىكىنى ئاچتى، ئەقىل مەرىپەتنىڭ يولىنى
تاپتى.

* * *

مەنىۋى نامراتلىققا خاتىمە بەرگەن خەلق ماددىي نامراتلىق
ئۈستىدىن ئاسانلا ئۈستۈنلۈككە ئېرىشىدۇ.

* * *

ئۆز ئوغللىنىڭ ئۇلۇغۋار مەقسەتلىرىنى چۈشىنىپ يەتكەن ئانا،
دۇنيادىكى ئەڭ ئۇلۇغ ئاتىدۇر.

* * *

مۆمىنلەرگە زىيانكەشلىك قىلغانلار ئۇلارنى كۈچى يەتمىگەن
ئىشلارغا بۇيرۇغان كىشىلەردۇر.

* * *

قېرىلار بىھۈدە ئۆتۈپ كەتكەن ھاياتىنى جىمجىتلىق ئىچىدە
ئەسلەۋاتقاندا ئويۇنخۇمار بالىلار ئۇلارنى زاڭلىق قىلدى.

* * *

ئۆتكۈر، ئەقىللىق، تېرەن پىكىرلىك كىشىلەر، كىشىلىك
ھاياتنىڭ ياخشى مەسلىھەتچىلىرى.

* * *

پىشىپ يېتىلگەن مېۋە يېيىلمىسە، ئۇنى قۇرت يەيدۇ، بۇنىڭ
ئۈچۈن باغۋەن ئەلۋەتتە ئەپسۇسلىنىشى كېرەك.

* * *

بىزنىڭ كۈچلۈك يۆلەنچۈكىمىز دانىشمەنلەرنىڭ ۋە ئاتا -
ئانىمىزنىڭ ئەقىل ئۆگىتىشلىرى بولسۇن.

* * *

مۇھەببەت ئۆز تېزگىنىنى يوقاتقان ئات، ئۇ ئاخىر ئۆزى
خالىمىغان بىرىنىڭ قولىدا تۇتقۇن بولىدۇ.

* * *

تەلۋە، نادان ئادەمگە بارلىق ئادەملەر نادان بولۇپ كۆرۈنىدۇ.

* * *

بىزنىڭ پىكىر خىيالىمىزدا ئازاب سالغۇچىنىڭ ئوبرازى بولسۇن.

* * *

ئىنسان تەبىئەتنىڭ گۈزەل ناخشىسىنى ئېيتىش ئۈچۈن ئاپىرىدە قىلىندى.

* * *

ھايات چوقانلىرى ۋە تۇرمۇش غەۋغالىرىغا خۇپسەن بولۇۋالغانلار بەلكىم بىچارىلەردۇر.

* * *

مەن پەقەتلا مەن، سەنمۇ سەن، تەڭرىمۇ تەڭرى... قانداق كۈچلۈك بولۇپ كەتمەيلى، ئۆزىمىزنى يارىتىپ باقمىدۇق.

* * *

رىقابەت — ھەسەتنىڭ ئىلمىي سۈپىتى ياكى چىرايلىق ئاتىلىشى.

* * *

بىزنىڭ يوشۇرۇۋاتقان سىرىمىز گۇناھتىن ئىبارەت.

* * *

قۇرۇق گەپ قىلىشلىرىڭدىن قورقۇپ قالغانلىقىڭنى بىلدۈر،
قاخشال نەرسىنىڭ بەكرەك ئاۋاز چىقىرىشى ئەجەبلىنەرلىك
ئەمەس.

* * *

بىلىم سېنى شۇ قەدەر سەمىمىي، راستچىل، ئەخلاىلىق
قىلدى، بايلىق سېنى ئۇ سۈپەتلەردىن مەھرۇم قالدۇردى.

* * *

چاقىرىق ۋە ئاگاھلاندۇرۇش بولمىسا، ئىنسان غەپلەتلىرى
تولىمۇ ئۇزاق داۋام قىلىدۇ.

* * *

پۇت - قوللىرىمىز چاققان بولمىسا، بىزگە تېگىشلىك نەرسىمۇ
باشقىلارنىڭ قولىغا چۈشۈپ كېتىدۇ.

* * *

ئىنسان بارلىق مەخلۇقاتلارنىڭ ئەڭ ئالىي خوجىسى بولغاچقا،
تەڭرى ئۇنىڭ گۇناھلىرىنى مەغپىرەت قىلىدۇ.

* * *

زالالەت بار بولدى، ھەقىقەت بار بولدى.

* * *

ئەھلى ھېكمەت ئۇستازلىرى ئۇلۇغ ماختاشلاردىن قورقۇنچ
ھاسىل قىلىدۇ. ئۇلار ماختاش، ئۇلۇغلاشنىڭ پەقەت تەڭرىگىلا
مۇناسىپ ئىكەنلىكىنى بىلىدۇ.

* * *

پەرىشتىلەر بوۋاقلارغا تەڭرى ھەققىدە شىۋىرلىدى. بوۋاقلار
تەڭرىنى سېغىنىپ ئوماق تەبەسسۇم قىلدى.

* * *

دۇنيادىكى ئالاي گۈزەل ئاياللار ئۆز لاتاپىتىنىڭ قۇربانى بولۇپ
كەتتى.

* * *

سەن قولۇڭدىكى گۆھرىڭنى يۇتتۇرۇپ قويغاندا، ھايات ساڭا
يېڭى ئەقىلنىڭ ھېكمەتلىك سۆزلىرىنى بېرىدۇ.

* * *

خۇدا ھەقىقەتچىلەرنىڭ دوستى.

* * *

ئۆز - ئۆزىنى قۇتقۇزغانلار خۇدانىڭ ياخشى بەندىسى.

* * *

ھىلە — ئەقىل - پاراسەتنىڭ بىر شاخچىسى، ئۇلار بىرلەشكەندە ھاياتقا خەۋپ يەتمەيدۇ.

* * *

قۇشلارنىڭ قىسماققا چۈشۈپ قالغانلىقىدىن ئەپسۇسلانما، ئۆزۈڭنىڭ قاپقانغا چۈشۈپ قالغانلىقىڭدىن ئۆكۈن.

* * *

كامىل ئايال — ئائىلىنىڭ زىننىتى، ئۇنىڭ پەزىلىتى بىلەن ئائىلىسىنىڭ سەلتەننىتى بۈيۈكلۈككە يەتتى.

* * *

دۇنيادىكى تالاي ئادەملەر تالاي ھايۋانلارغا ئوخشاش گال قاغۇسىدەلا ياشايدۇ.

* * *

تاغدا بۈيۈكلۈك ۋە گۈزەللىك بولغاچقىلا، بىز ئۇنىڭغا قىزىقىپ قالدۇق.

* * *

ياخشىلارنىڭ قەلبى گۈزەل سۆزلەرنىڭ خەزىنىسى.

* * *

جىنسىي ئىستەكلىرىڭ سېنى ئارام تاپقۇزمىدى، گۇناھ ئاخىر
سېنى چاقىردى.

* * *

سېنى دۇئىغا چاقىرغان ئادەم ھەقىقىي باتۇر ئادەم.

* * *

كۈرەش بولمىسا بەخت بولمايدۇ، بۇ كىشىلەر ئەزەلدىن بىلىپ
كېلىۋاتقان ھەقىقەت.

* * *

زاتى مۇبارەك: «ئۆلۈم — كىشىلەرگە يېتەرلىك پەندە —
نەسىھەت» دېدى. بىز تېخى بۇ ھېكمەتنىڭ مەنىسىنى
چۈشەنمىدۇق.

* * *

ھەقىقەتچىلەردىن بول، بىراق بەكمۇ ئاشۇرۇۋەتمە.

* * *

ياخشىلىق يوللىرىغا سەرپ قىلغان پۇل، مال، ئىنسانلار

قەلبىنى بىر - بىرىگە مەھكەم باغلايدۇ.

* * *

پۇشايىمان — نادانلىق ۋە بىخودلۇقنىڭ ئاخىرى.

* * *

ئېھسان — جەننەتنىڭ گۈزەل قەلىبى.

* * *

شەيتان بىزنى ۋەسۋەسىگە سالغاندا گۇناھ يولى پارلاق مەنزىل ھاسىل قىلىدۇ، بىز ئۇ مەنزىلەردە نارەسىدە قىزلارغا ئىشرەت كۆزىمىز بىلەن قارايمىز.

* * *

نۇرغۇن گېگاتىلار دۈشمەنلىرىدىن چەك - چېگرانى ئايرىمغانلىقى ئۈچۈن تېزلا مەغلۇپ بولدى.

* * *

ئاجىزلار — بەخت - سائادىتىنى ھاكىمىيەتنىڭ خەزىنىسىدىن ئىزدەيدۇ.

* * *

يىرگىنىشلىك ئادەملەر ئىچىدە باشقىلارنى كۈلۈپ تۇرۇپ كەستىدىغان ئىپلاسلىرىمۇ بار.

* * *

ھەقىقەت ئۇلۇغ ئەربابلارنىڭ قولىدا قانائەت تاپىدۇ.

* * *

كۆڭۈل — زېمىننىڭ ئۆزى، بىز ئۇنى خالىغان ئىشلارغا ئىشلىتەلەيمىز.

* * *

دۇنيادىكى نۇرغۇن سىرلار ئاددىي ئادەملەرنىڭ قولى بىلەن ئېچىلىپ قېلىشىمۇ مۇمكىن.

* * *

ئىنسانىيەت ئۇلۇغ بىر قىسمەتتىن ئاپىرىدە بولدى.

* * *

دۇنيا ئەزەلدىن قەلبى ھەقىقەت ۋە مۇھەببەت بىلەن تولغان ئاۋانگارتلارنى چەتكە قېقىپ كەلدى، لېكىن قەتلى قىلالىمىدى.

* * *

ئاقىللار نادانلاردىن دوستلۇق تىلىمەيدۇ.

* * *

دۇنياغا يەنىلا ئادىل باھا بەرگۈچىلەر بار، ئۇلار مۆرىۋەت ساھىبلىرىدۇر.

* * *

يوقسۇزلۇق بىكار تەلەپ ۋە تەمەخورلارنى تېز ئىزدەپ تاپىدۇ.

* * *

بەدەل تۆلەش كېرەك، نېمىگە؟ تەنھالىققا، يالغۇزلۇققا،
غېرىبلىققا...

* * *

تەجرىبىسىز ئادەم ئىتتىك خاتالىشىدۇ.

* * *

ھاياتنىڭ تاتلىق يېرى شۇكى، ئۇنىڭ ئىستەكلىرىدە گۈزەل
قىزلارنىڭ ناز - كەرەشمىلەردەك مەپتۇنكار خۇلۇقلار چېچەك
ئاچقان.

* * *

سەن شېرىن جۈپتۇڭنى چوڭقۇر سۆيگەندە، ئۇ سېنىڭ بارلىق
سېھرىڭنى ئوغرىلاپ بولدى.

* * *

تولا ئۇخلاش ھاياتنى خورلىغانلىقتىن باشقا نەرسە ئەمەس.

* * *

ناچار ئايال شەيتاننىڭ كۈچلۈك ئىلھامى بىلەن پانىي ئالەمنىڭ

دوزىخنى بەرپا قىلدى، ئۇ ياخشى ئېرىنى ئۇنىڭ لاۋۇلداپ
كۆيۈۋاتقان ئوتغا تاشلىدى.

* * *

دۈشمىنى يوق ئادەم يۈرەكسىز بولىدۇ.

* * *

ھاياتنى سۆيەسلىك ئۇنىڭ شان - شۆھرىتىگە ھاقارەت
قىلغىنىمىزدۇر.

* * *

ھاياتنىڭ بۇ ئېگىز - پەس يوللىرىدا ئېغىر سۈكۈت بىلەن
كېتىۋاتقانلار يا دانىشمەنلەر، يا ۋەتەنسىزلىرىدۇر.

* * *

غالبىلار يىقىلىپ كەتكەندە، ئۇنى ھېچكىم يۆلەپ
تۇرغۇزمايدۇ، چۈنكى ئۇ ئورنىدىن تۇرۇشنى بىلىدۇ.

* * *

ئاتىق خىيالغا چۆمگەندە، دۇنيا ئۇنىڭغا ئىچ ئاغرىتىپ قالدى.
ئۇ ۋالاقلاپ سۆزلىگەندە، دۇنيا قۇلقىنى ئېتىۋالدى.

* * *

زېمىننىڭ ئۈستىگە تارىلىپ كەتكەن ئوت ئىنسان ۋۇجۇدىدىن
كەلگەن.

* * *

غالبىلار ھەق - ئادالەت ئۈچۈن تېغىرقاشنى رەت قىلىدۇ،
ئاشىقلار سۆيگۈ ئۈچۈن ئىككىلىنىشنى رەت قىلىدۇ. دۇنيا مانا
شۇنداق داۋام ئېتىدۇ.

* * *

بىز بىر نىيەت، بىر مەقسەتتە دۈشمەنلەر ئالدىدا
كۈچۈكلىنىشنى رەت قىلالغاندا، بىز مۇتلەق ئۈستۈنلۈككە
ئېرىشەلەيمىز.

* * *

ئېتىقادىتىن مەھرۇم قالغان ئادەم — ئىنسانلىقىنى يوقاتقان
ئادەمدۇر.

* * *

دىننىڭ كۈچى — تەڭرىنىڭ كۈچى.

* * *

ئوقۇغۇچىلار مۇئەللىمنىڭ ئىززەت - ھۆرمىتىنى ئۆزلىرىنىڭ
غۇرۇرى بىلەن قوغداپ كەلدى، شۇڭا پۈتكۈل ئىنسانىيەت
مۇئەللىمنى «ئۇستاز» دەپ چاقىردى.

* * *

قىزلارنىڭ كۆپى خام خىيال ئىچىدە مەغلۇپ بولۇپ كېتىدۇ.

* * *

قىزلارنىڭ ئالدىدا شېرىن سۆزلەر بىلەن كۈچۈكلەنگەنلەر،
ئۇلارنى يېتىپ ئاشقۇچە خارلىدى.

* * *

مەدەت غۇرۇرغا غۇرۇر، كۈچكە كۈچ، ئەخلاققا ئەخلاق
بېغىشلايدۇ.

* * *

ئادەمنىڭ يوشۇرۇن مەنىسىنى كىم چۈشەنسۇن، ئۇنىڭ
ۋۇجۇدى ۋەھىملىك مەنزىرىلەر بىلەن قاپلانغان، ئۇ
يوشۇرۇن ئاڭ.

* * *

بىز غۇرۇرىنى يوقاتقانلارنىڭ قەلبىگە دەھشەتلىك، ئاچچىق
خورلۇقلارنى بېرەلگەندە، ئۇلاردا يېڭى بىر غۇرۇر چېچەك ئېچىپ
قېلىشى مۇمكىن.

* * *

ئۆز ئەمگىكىمىز بەدىلىگە كەلگەن نەتىجىمىز گويا
پەرزەنتلىرىمىزدە كلا سۆيۈملۈك.

* * *

قۇشلار ئۆز غۇرۇرىنى ئۆز ئۇۋىسىنى جان پىدالىق بىلەن
قوغداش ئارقىلىق نامايان قىلىدۇ.

* * *

قۇش ئۆز ئۇۋىسىنى مەخپىي قۇرۇپ چىقارمىش.

* * *

بىز تۇغۇلغان ئۆي ئۆزىمىزنىڭ بولغىنىدەك، بىز ياشاۋاتقان
يەرمۇ ئۆزىمىزنىڭ.

* * *

تەبىئەتنىڭ نازۇك شىۋىرلاشلىرى بالىلار قەلبىدىن ياغرغان
ناخشىنىڭ ئەكس ساداسى.

* * *

كىچىك بىر گىياھتا بالىلارنىڭ ئىللىق تەبەسسىۋى بار.

* * *

مۈكەممەل ھايات بولسا، مۈكەممەل ماكاننى ئەھيا قىلغىلى
بولىدۇ.

* * *

مېنى كىشىلەر ئاجىز دەپ قارىغاندا، مەن ئۆزۈمدىكى
ئىللەتلەرنى بىلىۋالسىمەن. خەلق مۇقەددەس ئەينەكتۇر.

* * *

ناخشا — تۆنۈگۈنكى دۇنيادىن كەلگۈسى دۇنياغا كېتىۋاتقان
روھ.

* * *

گېگانت قارىغايىنىڭ ھەسەتخورلىرى كۆپ بولىدۇ، يۈكسەك
كىشىلەرنىڭمۇ دۈشمەنلىرى كۆپ بولىدۇ.

* * *

گۇناھنىڭ يوللىرى تەڭرىنى ئۇنتۇغانلار ئۈچۈن پارلاق ھەم
كەڭرى.

* * *

ئىت ئادەم بولالمىغان بىلەن، ئادەم ئىت بولالايدىكەن. مەن
زېمىندا كىشىلەرنىڭ ئېغىزىدىن لوقما تارتىۋېلىۋاتقان، ھە دېسە
قاۋاپ، چىشلەۋاتقانلارنى ئۇچرىتىپ تۇرىمەن.

* * *

بىراۋ — بىر ئادەم ياكى كۆپ ئادەم، سەن ئۇنىڭغا ئوڭ
كۆزۈڭ بىلەن قارىساڭ، ئۇمۇ ساڭا شۇنداق كۆز بىلەن قارايدۇ.

* * *

سەندىكى مىسلىسىز كېسەللىكلەرگە دىئاگنوز —
يۇرتۋازلىق، قەبىلىۋازلىق، تەبرىقچىلىق، شەخسىيەتچىلىك.

* * *

باتۇر كىشىلەر دۇنيانىڭ تار ھەم كەڭ يوللىرىدا پۈتكۈل
ئىنسانىيەتنىڭ يۈكىنى كۆتۈرۈپ ماڭغان كارۋانلاردۇر.

* * *

سەن شۇنداق بىر تاش بولغىنىكى، سېنى زۇلۇم پاقچىلاپ
تاشلىيالمىسۇن. سەن شۇنداق بىر دەرەخ بولغىنىكى، سېنى
كۈچلۈك ئازاب بورانلىرىمۇ ئۆرىيەلمىسۇن.

* * *

مەن ئاتا - ئانىمنىڭ ئالدىدا سىرلىق بولۇپ كۆرۈنمەن،
ئايالىمنىڭ ئالدىدا ئۇنداق ئەمەس.

* * *

دۇنيانىڭ سىرلىرى ئاشكارىلانغاندا، ئۇنى ئاشكارىلىغان
ئادەمنى پۈتكۈل ئىنسانىيەت ياخشى كۆرۈپ قالىدۇ.

* * *

بەرگەن نېنىڭ قاتتىق بولسىمۇ، قەلبىڭ يۇمشاق بولسۇن.

* * *

مەن بىر تۈپ ئەنجۈرنى ئۆزۈمگە پايدىلىق قىلىپ ئاينىتسام،
ئۇ كىشىلەر ئۈچۈنمۇ پايدىلىق بولىدۇ.

* * *

سەن ئۆزۈڭگە ئىشەنگەندە، ھەقىقەت سېنىڭ قولۇڭدا
كۈچلىنىدۇ.

* * *

پىشىپ - يېتىلگەن ئەدەبىيات — يەتكۈچە زۇلۇم كۆرگەن
خەلقنىڭ ئەدەبىياتى ياكى ھۆرلۈك بايرىقىنى كۆتۈرگەن ئەلنىڭ
ئەدەبىياتى.

* * *

ئادەمنىڭ ھاياۋاندىنمۇ بەتتەرلىشىپ كېتىشى، ئەسلى ئۇنىڭدا
ھاياۋانلىق تەبىئەتنىڭ بار بولغانلىقىدا.

* * *

سېنىڭ قەيسەر روھىڭ كىشىلەرگە يەتكەندە، سېنىڭ نۇرلۇق
كۆزلىرىڭ ئۇلارنىڭ چېھرىدە بولسۇن.

* * *

ھەقىقىي ئۇلۇغ ئادەم بۇ دۇنيانى ئۇلۇغ مەقسەتلەرنىڭ
ئىزدىنىش سەھنىسى، دەپ قارىغان كىشىدۇر، شۇڭا ئۇ بۇ دۇنيانى

سۆيگەن.

* * *

رەھىمسىز كۈلپەتلەر ئەقىللىق ئىنساننىڭ بىلىمى.

* * *

دانىشمەنلەر ئۆز نۇقسانلىرىنى باشقىلاردىن سىر تۇتىدۇ،
لېكىن خوتۇنلىرى بۇ سىرلارنى قوشنىسىغا مەخپىي دەپ بېرىدۇ.

* * *

تەقۋا كىشىلەر ئاچ قالغاندا، ئىبادەت ۋە ھېكمەتلەر ئۇنىڭ
يېتەرلىك ئوزۇقى بولۇپ تۇرىدۇ.

* * *

گەرچە قوللىرىم گەۋدەمنىڭ ئىككى تەرىپىدە بولسىمۇ، بىر
نىيەت، بىر مەقسەتتە بىرلىشەلەيدۇ.

* * *

* * *

ئېغىر تىنىقلار

قۇشلار ئىنسان قولغا قالغاندا ئاچ قالىدۇ، چۈنكى ئۇلار
ئۆزى خالىغان نەرسىنى يېيەلمەيدۇ.

* * *

ئەتە نېمە بولىدۇ؟ كىم بىلىدۇ؟ بۇ غايىب مەسلىگە باش
قاتۇرمايمىز، بىزنىڭ ئەڭ كۆڭۈل بۆلىدىغىنىمىز —
ھازىر، ھازىر — ئەتىنىڭ تۇنجى قەدىمى.

* * *

دانىشمەنلەر دۇنيانىڭ قاراڭغۇ تەرەپلىرىنى ئادىل، راست
چۈشەندۈرۈپ بەردى، ئۇلار شۇنىڭ ئۈچۈن چەتكە قېقىلدى.

* * *

مۇھەببەت ۋەجداننى كۈچەيتىپ بېرىدۇ.

* * *

تەبىئەتنى قۇتقۇزالمىساڭمۇ، تەبىئەتكە زىيانكەشلىك قىلما.

* * *

مەڭگۈ چۈشىنىپ بولغىلى بولمايدىغان ئادەم تاشپاقا

مىجەزدىكى ئادەمدۇر.

* * *

بىز ئۆزىمىزنى ئۇتۇغان چاغلىرىمىز، ئۆزىمىز ياخشى
كۆرگەن ئىشلارغا قاتتىق بېرىلگەن ۋاقتىمىز ياكى ئېغىر
بىخودلاشقان ۋاقتىمىزدۇر.

* * *

دۇنيادا بىرلا تەڭرىگە ئىشىنىش كېرەك، بىز ئىشەنگەن نەرسە
ئىككى بولسا، بۇ ھەرگىزمۇ ئىشىنىش بولمايدۇ.

* * *

سەن ئىنسانىيەتنىڭ تراگېدىيىلىرىگە كۆز يۇمۇۋالساڭ،
سېنىڭ پاجىئەلىرىڭنىڭ ئاۋازىنىمۇ ھېچكىشى ئاڭلىمايدۇ.

* * *

ئىنساننىڭ قەلبى بىردۇر، بۇ بىر قەلبكە بىرلا ئېتىقاد
سىغىشى كېرەك.

* * *

ئاۋازىمۇ مەۋجۇدلۇقنىڭ بەلگىسى. ئاۋازلىق خەلقنىڭ
كېلەچىكى قاراڭغۇ ئەمەس.

* * *

* * *

بىز بىراۋنىڭ مەخپىيىتىنى ساقلىيالماساق، ئۇلار بىزگە
ئىشىنىدۇ. قىممەت ئەنە شۇنداق پەزىلەتلەردە ئاپىرىدە بولىدۇ.

* * *

تۈرمىنىڭ ياخشىسى بولمىسا كېرەك، مەھكۇملۇق شۇنداق
دېيىشكە مەجبۇر قىلدى.

* * *

ئىنسانىيەت شۇنداق بىر باسقۇچنى بېسىپ ئۆتىدۇ، بۇ باسقۇچ
ئەخلاق جەھەتتىكى چىرىكلەش. بۇنىڭغا ئوخشاش دەھشەتلىك
تراگېدىيىلەر ئاخىرقى باسقۇچتا يېڭى ئويغىنىشنى ئاپىرىدە
قىلىدۇ.

* * *

ھاياتقا قىلىنغان ھاقارەت — ئۇنى بىھۇدە ئۆتكۈزۈۋېتىش،
ئۇنىڭدىن ئۈنۈملۈك پايدىلاناسلىق.

* * *

بۈركۈت قانىتىغا ئەمەس، ئىرادىسىگە ئىشىنىدۇ، ئۇنىڭ تىك
چوققىلاردا ماكان تۇتۇشىنى ئىرادىسىدىن ئايرىپ قارىغىلى
بولمايدۇ.

* * *

ئاددىي كالىمىزدىكى يوشۇرۇن ئازاب بىزنىڭ ھاياتىمىزنى توختىماي نابۇت قىلىپ كەلدى. ئۇ، رايىشلىق.

* * *

بايلىق بايلىققا مۇناسىپ ئەمەس ئادەمنىڭ قولىدا خارلىنىپ قالىدۇ.

* * *

باشقىلارغا تايىنىپ ياشايدىغانلار جىسمانىي مەجرۇھلار ئەمەس، روھىي مەجرۇھلار.

* * *

بالىلار يىغلىسا بەزلىگىلى بولىدۇ، چوڭلار يىغلىسا ئۇنى قانداق پەسەيتكىلى بولىسۇن؟ ئۇلارنىڭ قەلبىدىن ھەسرەت تۆكۈلمەكتە.

* * *

خەلقىم ئازاب دەپ قارىغان نەرسىنى مەنمۇ ئازاب دەپ بىلىمەن، خەلقىم خۇشاللىق دەپ بىلگەن نەرسىنى مەنمۇ خوشاللىق دەپ بىلىمەن.

* * *

مەڭگۈ ئۇۋالچىلىقتا قېلىش شەھۋەت ۋە غەيۋەت باياۋانىدا

يۈرۈشتىن باشلانسا كېرەك، بۇ بىر دوستۇمنىڭ ئاددىي خاتىرىسى.

* * *

ياتقانلار ماڭغانلارنىڭ، ماڭغانلار يۈگۈرگەنلەرنىڭ،
يۈگۈرگەنلەر ئۇچقانلارنىڭ غەيۋىتىدە بولۇپ كەلدى. ئۆلۈكلەرمۇ
قەبرىلەردە جىم ياتالمىدى.

* * *

ئادەم توي قىلغاندىن كېيىن ئۆزىنى تونۇدى.

* * *

قۇياش — چېقىلغىلى بولمايدىغان شەيئە، ئۇ بىزنىڭ
ئىرادىمىزنىڭ سىرتىدا ياشايدۇ.

* * *

بىز پۈتۈنلەي يالڭاچلانغاندا، تەبىئەت بىزنىڭ چىرايلىق
بەدىنىمىزگە ئوتلۇق قارىدى. ئۇ شۇ چاغدا بىزنىڭ تەبىئەتنىڭ بىر
قىسمى ئىكەنلىكىمىزگە ئىشەندى.

* * *

بىز ئادىمىيلىك چەمبىرىكىدىن چىقىپ كەتكەندە، دۇنيادىكى
بارلىق رەزىللىكلەر كۆزىمىزگە گۈزەل كۆرۈنۈۋېرىدۇ.

* * *

تاغ - دالا، دەريا - ئېقىنلار جىمىپ كەتتى، ئادەملەر بۇنىڭدىن
ئانچە ھەيران قالمىدى.

* * *

سادا مىسكەرچى ياكى تۆمۈرچىنىڭ بازغان، بولقىلىرىنىڭ
ناخشىسى ئەمەس.

* * *

ئىلاھىيەت ھەقىقەتلىرى ۋە دانىشمەنلەر ھېكمەتلىرى،
ئىنسانىيەتنىڭ سۇ ۋە ھاۋاسىدۇر.

* * *

دېھقان — مېھرىبان تۇپراقتىنلا مۇھەببەتكە مۇيەسسەر بولدى.

* * *

ئاتىسىز قېلىشمۇ ۋەتەنسىز قېلىشتەك ئازابلىق بولىدۇ.

* * *

سودىگەرلەر مەزلۇم ئاياللارنىڭ شاپائەتچىسى بولۇپ قالغاندا،
ئۇ ئاياللار تولىمۇ بەختسىز بولۇپ قالىدۇ.

* * *

* * *

بىز ياخشىلىق قىلغان قوشنىمىز بىزنىڭ ناخشىمىزنى
ئېيتىدۇ.

* * *

بىز ئايالىمىزغا قانداق پوزىتسىيە ۋە قاراشتا بولساق،
ئايالىمىزمۇ بىزگە شۇنداق قاراشتا بولىدۇ.

* * *

غاپىنلار زۇلۇمغا يول بېرىپ كەلدى، ئۇلار زۇلۇمنى تېخى
چۈشەنمىگەنىدى.

* * *

ئەركىنلىك ئۆز ئىختىيارى بىلەن ئائىلىمىزگە كىرىپ
قالدىغان مېھمان ئەمەس.

* * *

غالىبلار شۇنداق سادا قىلدى: «ئازابلانسۇن
تەسلىمىچىلەر!»

* * *

سودا يوشۇرۇن ئەقىلىنى ئويغىتىدۇ.

* * *

شېئىر — روھنى پاكلاش مەلھىمى.

* * *

ئىبادەت بىزنى زېمىنغا توختىماي چىلاپ تۇرىدۇ.

* * *

بىكار تەلەپلەرنىڭ يېنىدا سېنىڭ چوڭ ئىشلارنى قىلىپ
كېتىشنىڭ تايىنلىق.

* * *

ھايات بىزگە كېرەكسىزدەك تۇيۇلغاندا، ئۇ بىزنى شۇ قەدەر
ئازابلايدۇ.

* * *

غالبىلار بۈيۈك ناخشىلارنى ئاۋام بىلەن بىرگە ئېيتىپ
كەلدى. ئۇلارنى ئاشۇ ئاۋامنىڭ ئاۋانگارت ناخشىلىرى سەلتەنەت
تەختىگە ئولتۇرغۇزدى.

* * *

يولۋاسنىڭكىدەك قىرلىق چىشىمىز بولسىمۇ، ئۇنىڭدا
ئوۋ ئوۋلىيالىمىز.

* * *

شېئىر زامانىنىڭ ئازابلىرىنى شەرھلەپ بەردى، شائىر
زەنجىرلەنگەن ئادەم بولۇپ قالدى.

* * *

ئەرزىمەيدىغان ئىشلارغا ئېنىرگىيە سەرپ قىلغىنىمىز
ھاياتىمىزنى ئۆز قولىمىز بىلەن نابوت قىلغىنىمىزدۇر.

* * *

غىلجىڭ ئەرلەر ئويۇن - تاماشىنىڭ سېسىق كۆلچىكىدە
كوركىراپ يۈرگەن پاقىلاردىن باشقا نەرسە ئەمەس.

* * *

يوشۇرغان مال - دۇنيالىرىمىز بىز ئۆلگەندىن كېيىن ئۆزىنى
ھەم بىزنى ئاشكارىلايدۇ.

* * *

بۈركۈت ئۆز ئۇۋىسىنى بارلىق قۇشلارغا قارىغاندا بەكرەك
قوغدارمىش، چۈمۈلىمۇ شۇنداق، ئەلۋەتتە.

* * *

چىرايلىق تەلەپپۇز بىلەن يالغان گەپلەرنى قىلىدىغان
كاززابلارنىڭ سۆزلىرىگە كىشىلەر ئاسانلا ئىشىنىپ كېتىدۇ.

* * *

يىلان زەھەرلىك بولغاچقىلا بىز ئۇنىڭدىن يىرگىنىمىز، ئادەم
زەھەرلىك بولغاندا بىز ئۇنىڭدىن يىرگىنىمەي قالمايمىز.

* * *

تەڭرىنى مەدھىيىلەيدىغان ئەڭ گۈزەل سۆزلەر، پەقەت تەڭرى
ھېكمەتلىرىدۇر.

* * *

ھەرىكەت بولغاچقا، دۇنيا مەۋجۇت بولۇپ تۇردى. مۇھەببەت
بولغاچقا، ئۇ گۈزەللىككە پۈركەندى.

* * *

ئادەت - يوسۇنلار — ئېتىقادنىڭ سايىسى.

* * *

پاكىز ئىنسان — باشقىلارنى سۆيۈشنى بىلگەن ئادەم.

* * *

بىر ئالىمنىڭ يۈكسەك پەزىلىتى — پۈتكۈل ئىنسانىيەتكە
ئىللىق، سەمىمىي، ئادىل پوزىتسىيە تۇتۇش.

* * *

ئېغىر چۈشكۈنلۈك ئازابلىرىنى تارتقان ئەلنىڭ مەنىۋى
ئوزۇقى — پەلسەپە. پەلسەپە — ھاياتلىقنى ھەرىكەتلەندۈرگۈچى
ئەڭ ئالىي يېقىلغۇ.

* * *

ئائىلىسىدە كەمسىتىلگەن بالىلار مۇھەببەتنى جەمئىيەتتىن
ئىزدىدى، جەمئىيەت ئۇلارنى يەنىمۇ قاتتىق كەمسىتتى.

* * *

پادشاھقا ئىتائەتمەن، رايىش خەلقى ئۇزاق باشقۇرغىلى
بولىدۇ، ئۇلار زۇلۇمغا سۈكۈت قىلىدۇ، بار - يوققا شۈكۈر
قىلىدۇ.

* * *

جازالاش بىلەن ئىنسان تەقدىرىنى ئۆزگەرتكىلى بولمايدۇ.

* * *

جاھان دانىشمەنلىرىنىڭ كۆپى پاسىق خاننىڭ دېگىنىنى ۋاجىپ
دېمىدى.

* * *

مەن «يالغانچى» دېگەن گەپتىن ئەڭ ئازابلىنىمەن.

* * *

قاتمۇقات تۇمانلار ئوربۇلغان تەقدىردىمۇ، ئاي ئۆز جامالىنى
نامايان قىلماي قالمايدۇ.

* * *

دۇنيا قانداق بىنا بولدى؟ كەسكىن ئېلىشىش ۋە
دۈشمەنلىشىش ئىچىدە ئايرىدە بولدى.

* * *

ئالىملار ئارام ئېلىش ئۈچۈنلا ئۇخلايدۇ، ھېچكىم ئۇلارنى
جاھالەت ئۇيقۇسىنى ئۇخلاۋاتىدۇ دېيەلمەيدۇ.

* * *

مەيلى ھەقىقەت بولسۇن، مەيلى سەپسەتە بولسۇن، ئۇلار
سېنىڭ قەلبىڭدىن تۆكۈلگەنكەن، سەن ئۇلارنىڭ ئىگىسى.

* * *

بىر ئانا ئۆزىدىكى ناچار ئىشلارنى تەرك ئەتكەندە، ئۇ ئۆزىدىكى
ئائىلىق پەزىلەتنى ھەقىقىي تونۇپ يەتكەن بولىدۇ.

* * *

ئىنسان تەقدىرىنىڭ ئەڭ ئالىي قۇرۇلۇشى — روھىي
غالبلىق.

* * *

سەۋر - تاقەتلىك كىشىلەر ئۈچۈن ئازاب چىكىۋاتقان كۈنلەر
ناھايىتى ئۇزۇن داۋام قىلغىنى بىلەن تېزلا ئۆتۈپ كېتىدۇ. بۇنى
گېگانتلارنىڭ تەجرىبە رسالىسى شۇنداق ئىسپاتلاپ بەردى.

* * *

ئەرلىكى كۈچلۈك ئادەم ئاسانلا خاتالىشىپ قالىدۇ، لېكىن
ئۇلار تۇرمۇشنى سۆيىدۇ، ھاياتقا قىزغىن مۇئامىلە قىلىدۇ.

* * *

ئىنسانىيەتنىڭ ھەقىقىي ئازابىنى تولۇق چۈشەنگەن ئادەم
ناھايىتى ئاز كۈلىدۇ.

* * *

ئەخلاقنىڭ گۈزەل ھەم گېگانت قۇرۇلۇشى — مىللەت
روھىيىتىنىڭ مەنۋى قەلئەسى، بۇ بۈيۈك قەلئەگە ئاجىزلىق،
غېرىبلىق، مەجرۇھلۇق... بۆسۈپ كىرەلمەيدۇ.

* * *

شادلىققا غەم ئارىلاشمىسا، شادلىقنىڭ ھەقىقىي تەمىنى
تېتىيالمايمىز.

* * *

شائىرلىرى ئەركىن ئىدىيىلىك ئەلنىڭ خەلقىنى باشقىلار قۇل

قىلىپ بولالمايدۇ.

* * *

قەيەردە خاتىرجەملىك، رايىشلىق، جىمجىتلىق بولىدىكەن،
ئۇ يەر شۇنداق تېز كاردىن چىقىدۇ. مەۋجۇتلۇق دېگىنىمىز،
كەسكىن جەڭ - توقۇنۇشتىن ئىبارەت.

* * *

بىزنىڭ دۇنيا جامائىتى ئالدىدا تەكەببۇرلۇق قىلىشىمىزغا،
كېيىن پەيدا قىلىشقا نېمە ھەققىمىز بار؟ مەن بۇنىڭ ئۈچۈن
«يوقالسۇن تەكەببۇرلار!» دەپ چۇقان سالغىمەن.

* * *

زېمىن ئېغىر تىنىقلىرى بىلەن دۇنيا كىتابلىرىغا ئۆزىنىڭ
قىسمەتلىرىنى مەخپىي يېزىپ قالدۇرىدۇ. كىشىلەر بۇ پاجىئەلەرنى
يېشىل ئاسمانغا چېچىۋەتتى.

* * *

بىزنى شۇنداق بىر ئۇلۇغ ئىستەك بىرلەشتۈرىدۇ، ئۇ —
ۋەتەن.

* * *

زۇلۇم كۈچلۈك بولغانىكەن، ئىبادەتمۇ كۈچلۈك بولىدۇ.

* * *

پۇرسەتنىڭ كېتىپ قالغانلىقىنى، ۋاقتىنى سۆيىمگىنىڭدىن
كۆر، ئىنسان ئەنە شۇنداق بىلىپ - بىلمەي نۇرغۇن نەرسىلەردىن
مەرۇم قالدۇ.

* * *

قەلبى پىنھاندا ئازابلىنىۋاتقان كىشىلەر — كىچىك
سەۋەنلىكلەرنىمۇ گۇناھ دەپ قارايدىغان كىشىلەر.

* * *

كۆتۈرۈپ يۈرىمىز سېسىق تېنىمىزنى، يوقىتىپ قويدۇق
روھىمىزنى.

* * *

ئاتا - ئانىدا مۇھەببەت بولمىسا، بالىلار تېزلا ئۆتۈلىدۇ.

* * *

ئۇلۇغ، غالىب كىشىلەرنىڭ تەرجىمىھالى ئىلگىرىلەشنىڭ
مەنئى ئېنېرگىيىسى.

* * *

ئاتىمىز ئۆلگە بولالمىسا، ئانىمىز بولسىمۇ ئۆلگە بولسا
بولىدۇ.

* * *

تەربىيە كۆرمىگەن ئانىلارنى، تەربىيە كۆرگەن گۆدەك بالىلارمۇ يېتەكلەپ ماڭالايدۇ.

* * *

ئاتا - ئانىمىز — بىزنىڭ ئەڭ سەمىمىي، ئەڭ ياخشى دوستىمىز، بىزنىڭ ئارىمىزدا ھېچ نەرسە مەخپىي ئەمەس.

* * *

ئاجايىپ قىسمەتلەرنى بېشىدىن كەچۈرۈپ تۇرۇپمۇ، بۇ ھەقتە پىكىر قىلالماسلىق، سۆزلىيەلمەسلىك، نېمىدېگەن بىچارىلىك — ھە!

* * *

بىر كۈنلۈك پائالىيەتتىمىز ئاخىرلاشقاندا ئەقىل بىلەن خۇلاسىە چىقارساق، كىچىك بولسىمۇ نەتىجىلىرىمىزدىن ھەقىقەتەن سۆيۈنىمىز.

* * *

مەن دائىم يېنىمدا ئەڭ ياخشى دوستلىرىم بار، دېگەن ئۈمىد بىلەن ياشايمەن.

* * *

ئەللىك يىل ئەمەس، بەش يۈز يىلدىمۇ يېڭىلانمىغان يەرنىڭ

ئىگىلىرىگە لەنەت، مىڭ لەنەت!

* * *

ئېتىقادىمىز — ھايات ۋە تۇرمۇشىمىزدا ئېرىشىدىغان بارلىق ماددىي ۋە مەنىۋى بايلىقىمىزنىڭ مۇكەممەل خەزىنىسى.

* * *

ئاچچىقىمىز كەلگەندە، قەلبىمىزدىكى يوشۇرۇن سىرلار تەبىئىي ھالدا ئاشكارىلىنىپ كېتىدۇ.

* * *

ئاجىز ھەم زەئىپ ئاڭلىنىۋاتقان سۆزلەر پىچىرلاۋاتقان قورقۇنچاقلارنىڭ سۆزلىرىدۇر. بۇ سۆزلەردىن مەنە ۋە ھېسسىيات تاپالمايمىز.

* * *

چىرايلىق سۆزلەرنى تىڭشىمىغان زامان، لەنەتلىك، نەپرەتلىك سۆزلەرنى تىڭشاشقا مەجبۇر بولىدۇ.

* * *

ئىرادىلىكلەر قول - پۇتىنى بىھۈدە ئىشلارغا سەرپ قىلىمىدى، ئۇ بايلىق ۋە باشقا مۇۋەپپەقىيەتلەرنى قول - پۇتىدىن ئىزدەپ تاپتى.

* * *

ئالدىراپ ھۆكۈم قىلىش، دانىشمەنلەرنىڭ ئەخلاقى ئەمەس.
ئۇلار دۇنيا ئىشلىرىغا شۇ دەرىجىدە سەۋرچانلىق بىلەن مۇئامىلە
قىلىدۇ.

* * *

قارىغۇ بولمىغانىكەنسىن، كۆزۈڭنى ئېچىپ يۈر، گاچا
بولمىغانىكەنسىن، سۆزلەپ يۈر. بىز ھەقىقەتنى كۆرەلىگەن ھەم
ھەقىقەتنى سۆزلىيەلىگەن ئادەمنى ياخشى كۆرىمىز.

* * *

ئىنساندا تەڭرىگە خاس خىسلەتلەر بولمايدۇ، ئىنسان پەقەت
ئىنسانلىق خىسلەتلىرى بىلەن ئىنسان.

* * *

ھايات — كۆپ قەسەم ئىچكەنلەرگە، كۆپ نېمەت بەرگەن
ئەمەس.

* * *

ۋاقىت — ھاياتتىكى نۇرغۇن كۆڭۈلسىز ياكى كۆڭۈللۈك
ئىشلارنى ئۇنتۇلدۇرىدۇ.

* * *

بىز ئەركىنلىكىمىزدىن ھاياتنىڭ نەقەدەر ئۇلۇغلىقىنى ھېس

قىلدۇق. مەھكۇملۇقىمىز تۈپەيلىدىنمۇ ھاياتنىڭ ئۇلۇغلۇقىنى
ھېس قىلايلى.

* * *

ئەسلىدە دۇنيادا بۇزۇق يول يوق ئىدى، ئۇنى بۇزۇق ئاياللار
بىلەن بۇزۇق ئەرلەر پەيدا قىلدى.

* * *

ئىنسان ئۆز ئېتىقادى بىلەن ئۆزىنىڭ ئادىمىيلىكىگە يېتىدۇ.

* * *

ساختىپەزىلەر سەمىمىي خەلقنى رەڭلىك گەپ بىلەن ئالداپ
كەلدى. يالغانچىلار يالغان بىلەن قايىمۇقتۇردى. مۇناپىقلار ھىيلە
بىلەن سېتىپ كەلدى...

* * *

يوللار يوللاردىن ئۇزۇن، شەھەر شەھەرلەردىن، ئادەم
ئادەمدىن ئۇلۇغ بولۇپ كەلدى. كەلگۈسىدىمۇ بۇ ئىشلار شۇنداق
داۋاملىشىدۇ. بىز تېخى تەڭداشسىز نەرسىنى كۆرۈپ باقمىدۇق.

* * *

ھەر ئادەم ئۆز چۈشىنىشىدە ياشىدى، دەريانىڭ ئۇلۇغلۇقىنى
بېلىقچى ۋە سالچى سۈرەتلەپ بېرىدۇ. قەلەمنى يازغۇچىدىن
سورساقلا كۇپايە، مۇشۇنداق بولسا دۇنيا بىزگە يەنىمۇ گۈزەل
بولۇپ كۆرۈنەتتى.

* * *
 زوراۋانلارنىڭ خىزمىتىدە بولۇۋاتقانلارنىڭ مەخپىي ئارخىپى
 ئەبەدىي كۆيدۈرۈۋېتىلمەيدۇ.

* * *
 سەگەك ئادەم دائىم پەرۋاز ھالىتىدە تۇرىدۇ.

* * *
 بىز ھاياتىمىزنىڭ ئاخىرىغىچە ئۆز سۈرىتىمىزنى مۇكەممەل
 سىزىپ چىقالىشىمىز ياكى چىقالماسلىقىمىز مۇمكىن، ئىشقىلىپ
 سۈرەتنى سىزماي قالمايمىز.

* * *
 قايسى دەۋردە بولسۇن، قەلەمدىن كۈچلۈك قورالنىڭ بارلىقىغا
 ھېچ ئىشەنگۈم كەلمەيدۇ.

* * *
 ئۇ گۈلنىڭ ئېسىل خۇش بۇرقىدىن ھۇزۇر ئالدى، بۇ
 گۈلنىڭ گۈزەللىكىدىن شادلاندى، مەن گۈلنىڭ تىكىنىدىن
 يۈكسەك مەنە تاپتىم.

* * *
 دۇنيادىكى بارلىق يامان ئىشلار ياخشى ئىشلارنى قىلىش
 ئارقىلىق ئۆتۈلىدۇ.

* * *

ئەقىللىق ئادەملەر ئۈچۈن پەندە - نەسىھەت شىپالىق دورىدۇر .

* * *

قامچاڭ بولمىسا ئات مىنىمەن دېمە ، ئۇنى ساڭا بويسۇندۇرۇپ
بېرىۋاتقان نەرسە — قورال .

* * *

يول بولمىسا پۇل بولمايدۇ دېگۈچىلەرنى كېسىپلا خاتا ئېيتتى
دېيەلمەيمىز .

* * *

يېڭى رىقابەتنىڭ سىناقلىرىغا بىلىمنىڭ كۈچى بىلەن
بەرداشلىق بەرگىنىمىزدە ، كەلگۈسى بىزنى ئەڭ ئالىي
مېھمانخانىسىدا كۈتۈۋالىدۇ .

* * *

جاھان رەئالىرىنىڭ خار ۋە زەبۇن بولۇپ قىلىشى ، جاھان
ئەركەكلىرىنىڭ ئىمان - ئېتىقادىنىڭ ئاجىزلىقىدىن .

* * *

بىز ئۆزىمىزدىن ئارتۇق ئادەملەرگە يېقىنلاشقاندا ، ئۇلاردىن
ئېشىپ كېتەلەيمىز .

* * *

ياخشى كىشىلەر ئاياللار ھەققىدە سۆزلىمەيدۇ، پەقەت ئاياللىق
ھەققىدە سۆزلەيدۇ.

* * *

ئۆگەي بولسىمۇ ئانا بولغانغا يەتمەيدۇ. بىز ئۇنى ئۆگەي دەپ
قارىمىساقلا ئۇ ئۆگەي ئەمەس.

* * *

ئەقىللىق كىشىلەر دانىشمەنلەرنىڭ گۈزەل پىكىر ۋە يېڭى
قاراشلىرىنى مۇتالىئە ۋە مۇھاكىمە قىلىش ئارقىلىق ئۆز ھاياتىنىڭ
خەرىتىسىنى سىزىپ چىقىدۇ.

* * *

ئىنسان — تەڭرىنىڭ رېئاللىققا ئايلانغان خىيالى.

* * *

بالىلارنى غەپلەتلەردە قالدۇرغان ناخشا - مۇزىكا بىزنىڭ
ناخشا - مۇزىكىمىز ئەمەس.

* * *

بىز ئۆزىمىزنى خاراكتېرىمىز بىلەن باشقىلارغا تونۇتىمىز.

* * *

سېلىرىنىڭ ئەخلاقىڭلار سېلىرىنى قۇتقۇزۇپ قالىدۇ.

* * *

بىزنىڭ پىكرىمىزنى قۇمدەك چېچىۋاتقان نەرسە — كىشىلىك تۇرمۇشتىكى تىلغا ئالغۇچىلىكى يوق ئىشلار.

* * *

ئۇنىڭ گەپ - سۆزىدىنلا ھەممىنى قىلايدىغانلىقى چىقىپ تۇرىدۇ، ئۇنىڭ تەمكىنلىكى ۋە مۇلايىملىقىغا قارىغاندا چوڭ ئىشلارغا پۇرسەت كۈتۈۋاتسا كېرەك. خاراكتېر ئىنسان قەلبىنى ئاشكارىلاپ قويدۇ.

* * *

ئىنسانلىقنى ئۇنتۇغانلارنىڭ كۆپى ھايۋان بولدى. ئۆزىدىن ھالقىغان ئادەملەر ئىچىدىمۇ بىز تېخىچە ئەۋلىيالارنى كۆرۈپ باقمىدۇق.

* * *

ئازابلارنى بىلمەسلىك ۋە ئازاب ھەققىدە ئويلانماسلىق ئاجىزلارنىڭ خاراكتېرى بولسا كېرەك. پەيلاسوپ نېتىزى ئاجىزلار ھەققىدە شۇنداق دەيدۇ: «يوقالسۇن ئاجىزلار!»

* * *

كىتاب دۇنيانىڭ ئوچۇق تەرەپلىرىنى بايان قىلدى. ئۇنىڭ
يوشۇرۇن تەرەپلىرى تېخى سىر.

* * *

تەجرىبىڭىز بولمىسا، ھاياتنىڭ بۇ مەخپىي ۋە ئاشكارا
يوللىرىدا ئادىشىپ قالسىز.

* * *

ئۇخلىغان ئادەمنى ئاستا شىۋىرلاشلار ئويغىتالمايدۇ.

* * *

دۇنيا ماختانغانلارنى ياقىتۇرۇپ كەتكەن ئەمەس، كەمتەر،
سەمىمىيلەرنى تاشلاپ قويغىنى يوق.

* * *

كۆز — دۇنيانىڭ كىچىك تەرەپلىرىنىمۇ كۆزىتىپ كەلدى،
كىشىلەر ئۇنى قاراۋۇل، دەپ ئاتىدى.

* * *

غەربىلىقىمىز — بىزنىڭ مەنىۋى پاجىئەلىرىمىزنىڭ يارقىن
كۆرۈنۈشى.

* * *

بەخت ئادەمگە قانداق مۇھىم بولسا، بەختسىزلىكمۇ شۇنداق مۇھىم.

* * *

شېئىر — كائىنات ۋۇجۇدىدا ئېقىپ يۈرگەن شائىرنىڭ روھ كەلىمىسى.

* * *

ئانا يەر — بىزگە ئىزگۈ دۇئا قىلىۋاتقان مېھرىبان ئانا.

* * *

ئىنسانلارنىڭ ناتوغرا قىلمىشلىرىنى توسالمايغان ئەخلاق شۇ ئەلدە ئەڭ بىچارە نەرسە سۈپىتىدە چەتكە قېقىلىدۇ.

* * *

ئەرلىكنىڭ يۇقىرى پەللىسى راستچىللىقتا ئىپادە تاپتى.

* * *

مەيلى ئادەم بولسۇن، مەيلى ھايۋان بولسۇن، ئۆزىنىڭ تىلىنى سۆيۈملۈك دەيدۇ. شۇڭا ئۇلار ئۆز تىلىدا سۆزلەشنى ياخشى كۆرىدۇ.

* * *

پىشىپ يېتىلمىگەن ھايات ساپال كۈپتەك چېقىلىپ كېتىدۇ.
تەجرىبىسىز تۇرمۇشمۇ يىپى ئۈزۈلگەن لىگەكتەك قاڭقىپ
تېتىلىپ كېتىدۇ.

* * *

قورساق تويغۇزۇش ئۈچۈنلا ياشساق، دۇنيانىڭ گۈزەللىكىنى
ھېس قىلالايمىز.

* * *

بىراۋ ساڭا قولىنى ئۇزارتقاندا، سېنىڭدە ئۇنىڭغا بېرىدىغان
نەرسە بولمىسا، ئۇنى تەڭرىنىڭ گۈزەل سۆزلىرى بىلەن بولسىمۇ
رازى قىل.

* * *

بىر نادان تەڭرىگە يۈزلەنگەندە، تەڭرى ئۆز دەرگاھىدىن
ئۇنىڭغا ئەقىل ۋە بىلىم بېرىدۇ.

* * *

باشقىلار تەرىپىدىن ئەمەس، پەقەت ئۆزىمىزنى ئۆزىمىز
خورلىغان كۈنلىرىمىز بىزنىڭ مەھشەر كۈنلىرىمىزدۇر.

قىزىل قان

يوللار يوللارغا تۇتاشتىيۇ، قەلبلەر قەلبلەرگە تۇتاشمىدى،
دۇنيادا يېڭىدىن - يېڭى پاجىئەلەر باش كۆتۈرمەكتە...

* * *

يۈكسەك شېئىرلار تراگېدىيىلىك قىسمەتلەرنىڭ بۇلىقىدىن
تۇغۇلىدۇ.

* * *

تەبىئەتنىڭ ئىللىق قوينىدىكى كىچىك گىياھلاردىمۇ ھاياتقا
بولغان يۈكسەك ئىنتىلىش بار.

* * *

پۇت - قوللىمىزغا كىرگەن تىكەن، بىزگە ھېكمەتلىك ناخشا
ئېيتىپ بەردى.

* * *

ھەقىقىي سەنئەتكارلار ئىنسانىيەت ۋە ئۇنىڭ تەقدىرى ئۈستىدە
توغرا ۋە ئادىل پىكىر قىلىدۇ.

* * *

ئالەمدىكى ئاجايىپ ئۇلۇغ ئىدىيىلەر ئىنسانلارنىڭ

تراگېدىيىلىك ھايات مەنزىللىرىدە تەۋەللۇت بولىدۇ.

* * *

چەكلەنگەن ياكى مەۋھۇم نەرسىلەرگە قىزىقىدىغان ئادەمدە ئىزدىنىش، پىكىر قىلىش روھى ناھايىتى كۈچلۈك بولىدۇ.

* * *

تىل — كىشىلىك ھايات ۋە تۇرمۇش قۇلۇپىنىڭ ئالتۇن ئاچقۇچى. ئۇ ئەنە شۇلار ھەققىدە كۆپ سۆزلەپ كەلدى.

* * *

تۈزىگە ئىشەنگەن ئادەم باش ئەگمەيدۇ.

* * *

سەنئەت — دۇنيا ۋە ئىنسانىيەتنىڭ مەزمۇنى.

* * *

پەلسەپە — ھاياتلىقنىڭ خىلمۇخىل مەزمۇنى.

* * *

گېنېراللار پەقەت جەڭ مەيدانلىرىدا كەمتەر بولالمىغان، جەڭ ئاخىرلاشقاندىن كېيىن، بىز ئۇلارنى تونۇيالماي قالغىمىز.

* * *

زېمىندا پۇت تىرەپ تۇرۇش ياكى ئۆزىمىزنىڭ بۈيۈكلۈكىنى
نامايان قىلىشىمىز ئۈچۈن، بىزدە مۇكەممەل ئەخلاق بولۇشى
كېرەك، ئەلۋەتتە.

* * *

ھەسەلدە زەھەرلىنىپ قالىدىغان ئادەملەر بار. ئۇلار — ئاچ
كۆزلەر.

* * *

سەن زەھەرلىك يىلانغا ئىچ ئاغرىتقانلىقىڭ ئۈچۈن خار سەن.

* * *

بىلىم ۋە ئەخلاق ئىنسان ھاياتلىقىنىڭ ئىككى مۇھىم قاننىتى.

* * *

زۇلمەت باسقان ئوتتۇرا ئەسىر بىزنىڭ بۇ زېمىندا ئۆزىنى
يېڭى ئەسىر، دەپ جاكارلىدى، تالاي كىشىلەر بۇنىڭغا ئىشەندى.

* * *

بىز ياللارغا ئىچ ئاغرىتقاندا، ئۇلارنىڭ ئۆگىنىش، ئىزدىنىش
قىزغىنلىقىنى بوغۇپ قويىمىز. ئۇلارنىڭ قىزغىنلىقىنى بوغۇپ قويىمىز.

* * *

ئەخلاق - پەزىلەتنى ئويلاشنى خالىمايدىغان قىز ئاسان خاتالىشىدۇ.

* * *

ئىرادە — بارلىق ھەرىكەتلەرنىڭ يولباشچىسى.

* * *

ئىرادىسى قانغان ئەركەك ھايۋانلاردا قانائەت تۇيغۇسى تېز ئىپادە تاپىدۇ.

* * *

يۈكسەك ئىدىيىمىز بولمايدىكەن، بىزنى چىرماپ تۇرغان ئازابنىڭ تارقىلىپ كېتىشىدىن ئۈمىد يوق.

* * *

ماڭا نەسىھەت قىل دېگۈچىلەرگە، چىداملىق بول دېگەن گەپنى مەسلىھەت بېرىمەن.

* * *

مال - دۇنياسى ۋە كىيىم - كېچىكى بىلەن ماختىنىدىغان ئادەملەرنى ئۇچراتقىنىمدا، سۈكۈت قىلىش يولىنى تاللىۋالدىم.

* * *

ئىرادە بولسا، ۋەتەن بولىدۇ. بۇ ۋەتەننىڭ كىلەچىكى ئۈچۈن
بىلىنى مەھكەم باغلىغان ئەزىمەتلىرىمىزنىڭ ھاياتلىق رسالىسى.

* * *

قۇم توزانلىرىدەك چېچىلىپ تۇرساق، ئۇلۇغلۇقتىن سۆز
ئېچىشتىن ئويۇلىدىكەنمىز.

* * *

ئەڭ چوڭ گۇناھلارنىڭ بىرى — ئاتا - ئانىسىنىڭ خىزمىتىنى
قىلماسلىق.

* * *

بىزنىڭ بۈيۈك ھاياتلىقىمىز — بۈگۈنىمىزدە، پەقەت
بۈگۈنىمىزدە.

* * *

كۈچلۈك ئىرادىمىز بولمىسا، ئاسانلا ۋاز كېچىپ كېتىمىز.
بۇ ئېتىقادىمىزنىڭ ئاجىزلىقىمۇ، روھىمىزنىڭ ئۆلۈكلۈكىمۇ؟...
مەن چەكسىز ئىزتىراپلار ئىچىدە قالدىم.

* * *

ئۆز خاتالىقىنى تونۇغان بالىلار — ئەڭ ئۈمىدلىك بالىلار.

* * *

ۋۇجۇدىمىزدا ياخشىلىق قىلىشلا بولسا، باشقىلار دېمىسىمۇ
بىز ئۇنى قىلىمىز.

* * *

پاسىقلارنىڭ سوۋغىتى ھارامدۇر.
* * *

ئاجىزلار تۇرمۇشنىڭ قىيا - چىيالىرىدىن ئاسانلا قايىمۇقۇپ
قالىدۇ.

* * *

سەۋرلىك كىشىدە تەڭرىدەك تەمكىنلىك بار.
* * *

ياللىنىپ ياشىغۇچىلاردا ئىستىقبال بولمايدۇ.

* * *

...؟ مارجان ئارالار — دېڭىز — ئوكيانلارنىڭ ئەڭ گۈزەل
ناخشىسى.

* * *

ئاپالارنى كىم ئاجىز دېيەلسۇن؟ ئۇنداق ئەمەس، ئىنسانىيەت
دۇنياسىدا ھەۋۋا ئانىنىڭ قىزلىرىنى تېخى بىرمۇ ئەر بويىسۇندۇرۇپ

باققىنى يوق.

* * *

بىز يېتەلمىسەك، باشقىلار يېتىدۇ. بىز ماڭالمىساق،
باشقىلار ماڭىدۇ. بىز ئالالمىساق، باشقىلار ئالىدۇ. دېمەكچى
بولغىنىم، سەنمۇ باشقىلاردەك بول.

* * *

ئېگىز چوققىلار گېگانتلارنى ئۆزىگە چاقىرىپ تۇرىدۇ.

* * *

بىز غالىبلاردىن بولالمىساقمۇ، غالىبلارنى ھۆرمەتلەشنى ياكى
ئۇلار بىلەن دوست بولۇشنى بىلسەكمۇ بولىدۇ.

* * *

بىر ئادەمنىڭ شاۋقۇنى كىچىك بىر ئېقىننىڭ شاۋقۇنىدۇر.
بۇ كىشىلەرنى ئۆزىگە ئانچە جەلپ قىلالمايدۇ. ئۇلۇغ شاۋقۇنلار
ئىنسانلار توپىنىڭ شاۋقۇنىدۇر، ئۇ زېمىننى زىلزىلگە سالىدۇ.

* * *

مۆمىنلەر دوستلىرىنىڭ يامان غەرەزلىرىنىمۇ كەچۈرەلەيدۇ.

* * *

روھىي كېسەل كىشى تېنى كېسەل كىشىگە قارىغاندا بەكرەك

ئازابلەندۇ.

* * *

بىر نۇر ئېقىنى ئىنسانىيەتنى ئۆزىگە چاقىردى. بىز ئۇ
چاقىرىققا قىزىقىپ قالدۇق.

* * *

ئۆلگەن ئادەم نۇرغۇن تەكشۈرۈش ۋە بايقاشلاردىن كېيىن،
قايتا تىرىلىدۇ.

* * *

بۇقا ئۆزىنىڭ كۈچلۈكلۈكىنى بىر جۈپ مۇڭگۈزدىن ئايرىپ
قارمايدۇ.

* * *

ئىلىم ساھىبلىرى ئۆز ئىرادىسىنى كىشىلەر ۋۇجۇدىغا ئاسان
سىڭدۈرۈۋېتىدۇ.

* * *

ھەر شەيئى ئۆز خاسىيىتى ۋە گۈزەللىكى بىلەن كۆزىگە
جېلىقىپ تۇرىدۇ. ئۇلاردا ئاجايىپ مەنىلەر يوشۇرۇنۇپ تۇرىدۇ.

* * *

ئويلاپ ئولتۇرغۇدەك ئىشلار بولمىسا، كۆپ ئويلىنىپ

كەتمەسلىك كېرەك.

* * *

كۈچلۈك قارشىلىق ئىچىدە، يېڭى شەيئى پەيدا بولىدۇ.

* * *

تەبىئەتتىكى نۇرغۇن شەيئى ئىنسانلارنىڭ ئىرادىسى سىرتىدا ياشايدۇ.

* * *

مەردانلەرنىڭ ھاياتى غەيۋەت، سۆز - چۆچەك، پىتنە - ئىغۋادىن كۆكرىپ تۇرىۋېرىدۇ.

* * *

بىز سۆزلىگەنلەردىن سۆزلەشنى، ماڭغانلاردىن مېڭىشنى ئۆگەندۇق. بىر ياخشى يېرى: بىز ئۇلار بولۇپ باقمىدۇق، يەنە بىز ئۆز پېتىمىز تۇرۇۋەردۇق.

* * *

يامغۇر كۆكنىڭ شېرىن قەلبىدىن ئىبارەت.

* * *

ئۇخلاپ قالماستىن ئۈچۈن، باشقىلارنىڭ گېپىنى ئاڭلاپ ئولتۇرىمەن.

* * *

بىزنىڭ كۆپلىرىمىز ئۆزىمىز ھەققىدە ئويلنىمىز، ناھايىتى
ئازلىرىمىز ئاۋام ھەققىدە ئويلنىمىز.

* * *

ئەركىن ھېسسىيات ئىچىدە، يۈكسەك تەپەككۈر بولىدۇ.

* * *

ئۈمىد — ئەڭ كۈچلۈك ئېنېرگىيە، تەسەۋۋۇر قىلغۇسىز
دەرىجىدىكى قوزغاتقۇچ.

* * *

بىز ئۈمىدىمىزنى پەقەت ئۆزىمىزگە ئىشەنچ بىلەن
باغلىيالماساقلا، غەلىبە بىزنىڭ بولماي قالمايدۇ.

* * *

كىشىلەرنىڭ كۆزىگە ئاچ كۆزلۈك بىلەن قارايدىغان
بالىلار ئاتا - ئانىسى ئوسال ئادەتلەر بىلەن تەربىيىلىگەن
بالىلاردۇر.

* * *

بىز ئايالىمىزغا قارىغاندا پەرزەنتىمىزنى ياخشى چۈشىنىمىز.

* * *

بەزى ھېكمەتدارلار سىر بولمىغان نەرسىنى سىرلىق قىلىپ
كۆرسىتىپ كەلدى. ئەپسۇس، سىرلار ئېچىلغانسېرى ھېكمەتدارلار
سىرلىق بولۇپ كەتتى.

* * *

دانىشمەن تىلى بىلەن تەڭرى سۆزلىرىنىڭ چوڭقۇر مەنىلىرىنى
چۈشىنىپ يېتەلەيمىز.

* * *

خورلانغان، چەتكە قېقىلغان، ئېغىر كەمسىتىلگەن
ھەقىقەتچىلەرگە گۇمان بىلەن قارىمايمەن.

* * *

باشقىلارنىڭ ئارتۇقچىلىقى سېنىڭدىن كۆپ بولۇشى مۇمكىن.

* * *

بىز قايسى مۇھىتتا ياشايمىز، شۇ يەرنىڭ گېپىنى كۆپ
قىلىمىز.

* * *

سەممىي كىشىلەر ئۆزىگە مۇناسىپ خۇشاللىقنى باشقىلارغىمۇ
بېرىدۇ.

* * *

يۈكسەك كىشىلەر كۈلپەتلىك كۈنلەردىمۇ، ئۇلۇغۋار
ئىرادىلىرىدىن سۇسلاپ قالغان ئەمەس.

* * *

كۆز دۇنيا كۈلپەتلىرىنى قانچە تېز كۆرسە، قۇلاق دۇنيا
تەشۋىشلىرىنى شۇنچە تېز ئاڭلايدۇ.

* * *

بالىلار مەكتەپنى ئەڭ ياخشى چۈشىنىدۇ، ئۇلار مەكتەپ،
مۇئەللىم ھەققىدە ئەڭ راست گەپلەرنى ئېيتالايدۇ.

* * *

بەزىدە شۇنداق خىياللارنى قىلىپ قويىمەن: نەچچە ئەسىردىن
بېرى باشقىلارنىڭ ئىرادىسىگە كۈچ قوشۇپ، ئۇنى قۇۋۋەتلەپ
كەپتىمىز، بۇ نېمىدېگەن ئەخمەقلىق؟ ئەقىل ئاخىر بىزنىڭ
ئىرادىمىزنى ئىزدەپ تاپىدىكەن.

* * *

ۋەتەن بولمىسا ئەڭ بۈيۈك قانۇنمۇ ئۆز رولىنى يوقىتىدۇ.

* * *

زالىملار نەغمە قۇرغان سورۇننىڭ ئىشتىراكچىلىرى كۆپ
بولمايدۇ.

* * *

ھەققانىي ئىش قىلغۇچىلار قىلغان ئىشنىڭ ئەھمىيىتى ۋە
زىيىنىنى چۈشىنىپ يېتىدۇ.

* * *

ئۇلۇغۋار كىشىلەردىن بولايلى، مىليونلىغان گۈزەل ئارزۇلۇق
كىشىلەر بىلەن بىرلىك ھاسىل قىلايلى، ئارزۇلار مەڭگۈ قوشۇلۇپ
كەتسۇن.

* * *

يوشۇرۇن ئېلىپ بارىدىغان جىنايەتنىڭ ئەڭ يامىنى زىنا،
ئاڭكارا ئېلىپ بېرىلىدىغان جىنايەتلەرنىڭ ئەڭ يامىنى غەيۋەت.

* * *

بىزنىڭ مېھرىبان قولىمىز ئاجىزلارنىڭ بېشىغا ئىللىق
مۇھەببەت بەرسە، دۇنيانىڭ ئازابلىرى خېلى يېنىكلەپ قالىدۇ.

* * *

ئەخمىقانە ئىش قىلىپ قويغان چاغلىرىمىز تەكەببۇرلاشقان
ياكى چۈشكۈنلەشكەن ۋاقتىمىزدۇر.

* * *

بۈگۈننى كۆرەلىگەن روشەن كۆزلەر ئەتىنىمۇ كۆرەلەيدۇ.

* * *

بىز «مەن» بولۇپ چېچىلىپ كېتىمىز، زامان تراگېدىيىلىرى
«بىز» قىلىپ يىغىدۇ.

* * *

بىر مۇھىت، بىر ماكان، بىر زاماندىكى سەنئەتكارلارنىڭ
قارشىدا ئوخشاشلىقلارنىڭ بولۇشى ئەجەبلىنەرلىك ئەمەس.

* * *

ئىتتىك غەلىبە قىلىمىز دېسەكلا، ئىتتىك مەغلۇپ بولۇپ
قالىمىز.

* * *

تۇرمۇش دېگەننىڭ ئۆزى چەكسىز سوئاللار خەزىنىسى،
تۇرمۇش دېگەننىڭ ئۆزى يەنە چەكسىز جاۋابلار ئامبىرى.

* * *

دۇنيادا پەقەت ئاياللار بىلەن زەردارلار ئۆلۈمدىن ئەڭ
قورقىدۇ.

* * *

بىز ئۆزىمىزنىڭ ئادەم ئىكەنلىكىنى ئۇنتۇپ كەتكىنىمىزدە،
ماڭقۇرتقا ئايلىنىمىزدە، بارلىق رەزىللىكلەرگە جۈرئەت قىلىمىز.

* * *

بىز ھەرقانداق نەرسىنىڭ ماھىيىتىنى كۆرەلگىنىمىزدە،
ئۇنى ياخشى كۆرىمىز ياكى ئۇنىڭدىن يىرگىنىمىز.

* * *

ئىنسان ئۆز تۇرمۇشىنىڭ ئۈنۈملۈك دورىسىنى تاپقۇچە
ئازابلىنىدۇ.

* * *

قىزلارنىڭ مەخپىي خاتىرىلىرى ئۇلارنىڭ مەخپىيەتلىرىنى
ئاشكارىلاپ قويدى.

* * *

تەڭرى مېنى ئەزىمەت قىلىپ ياراتتى، كۆكرىكىمدە سوققان
يۈرەك چېڭگىزخان ۋە ئىسكەندەرنىڭ يۈرىكى ئەمەس، پەقەت
ئۆزۈمنىڭ يۈرىكى.

* * *

ئىنسان ئازابلىرى ئىچىدە شۇنداق بىر ئازاب مەڭگۈ داۋام
قىلىدۇ، بىز ئۇنى كىشىگە ئېيتالمايمىز.

* * *

مەن ئۆزۈمدىن ھالقىدىم، مانا بوشلۇقتا لەيلەپ
يۈرمەكتىمەن. مەن بار ئاۋازىم بىلەن «مەن تىرىكمەن» دەپ

توۋلىدىم.

* * *

بىزنى يۆلەپ تۇرغان، بىزنى مەۋجۇت قىلىپ تۇرغان، بىزنى سۆزلەتكەن، بىزنى ياخشى پائالىيەتلەرگە مۇيەسسەر قىلغان نەرسە: ئاتا - ئانىمىزنىڭ دۇئاسى، قوشنىلىرىمىزنىڭ روھى، تەڭرىنىڭ شىپالىق سۆزلىرى.

* * *

بۈگۈنكى كۈندە بىزنى ئالدىرتىپ قويۇۋاتقىنى — تۇرمۇش، يەنىلا تۇرمۇش. . .

* * *

كەلگۈسى بىزنىڭ بۈگۈنىمىز بولۇشى كېرەك.

* * *

بىز بىچارە ئادەملەر ئارىسىدا ياشىغان چاغلىرىمىزدا، ئۇلارنىڭ يارىماسلار ئىكەنلىكىنى بىلىپ يېتىمىز.

* * *

باشلىنىش ئۇتۇقلۇق بولسا، ئاخىرلىشىشمۇ مۇۋەپپەقىيەتلىك بولىدۇ.

* * *

دانىشمەنلەر يېگانىلىك ئىچىدە دۇنيا ھەققىدە گۈزەل سۆز قىلدى. ئۇ كۆزدەك كۆزنەكتىن قاراپ دۇنيا ماھىيەتلىرىنى ھەقىقىي چۈشىنىپ يەتكەندى.

* * *

نىيىتىمنىڭ پاكىزلىقى — ھاياتىمنىڭ پاكلىقى.

* * *

دانىشمەنلەر بېشارەتلىرىدىن قارىغاندا، زامان ئاخىرىدا دۇنيادىكى ئەڭ پەس، ئەڭ چۆپرەندى كىشىلەر ھوقۇق تۇتارمىش.

* * *

دۈشمەنگە تاختىكا (ئەقىل) ئۆگەتسەڭ، ئۇ بىرىنچى بولۇپ سېنى يوقىتىدۇ. جاھان تارىخىدا مۇنداق تراگېدىيىلەر ئاز بولغان ئەمەس.

* * *

ئاياللىق — ئالەمنىڭ بېزىكى، ئىنسان يارالمىشنىڭ سىرلىق خەزىنىسى.

* * *

دىيانەت — ئەڭ ئالىي گۈزەللىك. ئۇنىڭ ئىچىدە مۇھەببەت، پەزىلەت ۋە باشقا ئىزگۈ خىسلەتلەر بار.

* * *

ئادالەت — گۈزەللىك چېچىپ يۈرگەن ئەخلاق.

* * *

بىزنىڭ دوستلىرىمىز بۇ دۇنيا گۈزەل، دەپ قارىغان
كىشىلەردۇر.

* * *

كىشىلىك ھايات ۋە تۇرمۇش چوڭقۇر تراگېدىيىلەر ئىچىدە ئۆز
مەنىسىنى تاپىدۇ.

* * *

بىزنىڭ ئىززەت - نومۇسىمىز — بىزنىڭ خوتۇن -
قىزلىرىمىز. ئۇ قوغدىالسا، ئاسراالسا ئەۋلاد ۋە ئەجداد
سەلتەنىتىنىڭ گېگانت تاملرى مەڭگۈ غۇلاپ چۈشمەيدۇ.

* * *

ھەقىقەت بولمىغان قەلبتە مېھرىبانلىق بولمايدۇ.

* * *

ناخشا — مەڭگۈ توختاپ قالمايدىغان ئېقىن.

* * *

نۇقسانسىز ئاياللار ئاسان قارىلىنىپ قالدۇ.

* * *

ياخشى كىشىلەر ئامال - چارسىز قالغاندا، كىشىلەرگە ئۆز
ھاجىتىنى ئېيتىدۇ.

* * *

گۇناھلىرىڭنى يوشۇرۇشنى بىل.

* * *

ئۆردەككە سۇ يۇقىمىغان بىلەن، ئادەمگە قارا تېز يۇقىدۇ.

* * *

يوشۇرۇن مەقسەتلەر تېز ھەم ئۇتۇقلۇق ئەمەلگە ئاشىدۇ.

* * *

بەدەل تۆلەپ يېگەن نېنىمىزنىڭ تەمى تولىمۇ مەززىلىك.

* * *

ھېكمەت — ئىنساننىڭ كۈچى.

* * *

بەزىدە خام خىيال تەسەۋۋۇر قىلغۇسىز مۇۋەپپەقىيەتلەرگە
ئېرىشتۈرۈشى مۇمكىن.

* * *

ئاۋازىڭ يېقىمىسىز بولسىمۇ، سۆزلىرىڭ گۈزەل بولسا
كىشىلەر سۆزلىرىڭنى ئاڭلىماي قالمايدۇ.

* * *

قاينىغانغا ياكى قاراپ تۇرغانغا مەقسەت ھاسىل بولمايدۇ،
ھەرىكەت قىلىش كېرەك، پەقەت ھەرىكەت قىلىش كېرەك.

* * *

ھازىرنىڭ ئۆزى — غەلىبە، كۈرەش، ئىزدىنىش، پۇرسەت،
رىقابەت، ئېلىشىش...

* * *

ئىنسان ھەر نەرسىگە قىزىقىپ قارايدۇ، بۇ ھەربىر شەيئەدە
ئۆزگىچە سەنئەتنىڭ يۈكسەك ئىپادىلىرىنىڭ بولغانلىقىدا.

* * *

ئېقىپ كىردىم دەريا ئىچىگە، سىڭىپ كەتتىم شاۋقۇنلىرىغا،
ئۇنىڭ ناخشىسى سۆيۈپ قويدى پېشانىمگە.

* * *

نۇرغۇن بالىلار ئۆزى خالىغان نەرسىگە ئېرىشەلەيدۇ، مانا
شۇنداق بالىلار ئاتا - ئانىسىغا ئەگىشىدۇ.

* * *

بىز ياخشى كۆرگەن نەرسە مەخپىي بولىدۇ.

* * *

تەشۋىشلەر ئىچىدە دېلىغۇل بولۇپ يۈرىدىغان ئايالنىڭ مەخپىي
پائالىيىتىنى ئېرى ھامان بىلىپ قالىدۇ.

* * *

ساداقەتلىكتە ئىللىقلىق ۋە خۇشاللىق تارىلىپ تۇرىدۇ.

* * *

ئاياللار ئەركەكلەر ئىچىدە ئۆزىنىڭ گۈزەللىكىنى نامايان
قىلىدۇ.

* * *

ئاغدۇرۇلغان سەلتەنەتلىرىمىزگە ھەققانىيەتچىلەر ئەڭ ئادىل
تارىخ يازدى ھەم ئەڭ توغرا، راست گەپ قىلدى.

* * *

ئەقىلنى مۇھىت تەربىيىلەيدۇ.

* * *

تۇرمۇشىمىزدا مەۋجۇت بولۇپ تۇرغان سىرلار ئاقىۋەتتە بىزنى
تەشۋىشلەندۈرۈپ قويدۇ.

* * *

ئىرادە — ئىلگىرىلەشنىڭ كۈچى، ئېتىقاد — ھاياتنىڭ
كۈچى.

* * *

مەن ئۆزۈمنى قىزلارغا ئاسانلا ئىشىنىپ كېتىشتىن
ئاگاھلاندۇرۇپ تۇرىمەن، شۇنداقتىمۇ بەكلا ئاسان ئىشىنىپ
كېتىمەن. بۇ مېنىڭدىكى ئادەم ئاتىنىڭ مەجەزى.

* * *

قانلىق تارىخنىڭ ئىبرەتلىك قىسمەتلىرىنى يەكۈنلىگەنلەر
بارمۇ؟ ھاياتىمىزنىڭ بۈگۈنىدىن خۇلاسىە يازغۇچىلار بارمۇ؟ ...
ئەي گېگانتلار كۆزىمىزنى ئېچىۋېتەيلى. كېلەچەك بىزنى ھاقارەت
قىلمىسۇن.

* * *

ئاياللار مەيلى يالڭاچ بولسۇن ياكى نىقابلانغان بولسۇن،
ئۇلارنىڭ مەپتۇنكارلىقى ئۆچۈپ قالغىنى يوق.

* * *

ئىشىنىش دۇنيانى چۈشىنىشنىڭ تۇنجى قەدىمى.

* * *

نۇرغۇن كىشىلەر يۈگۈرگىنى بىلەن ئۆزلىرىنىڭ قەيەرگە
كېتىۋاتقانلىقىنى بىلمەيدۇ.

* * *

ئاتا سۆزى — ئاللاننىڭ سۆزى.

* * *

نۇرغۇن كىشىلەر ئۆزىنىڭ سۈپىتىنى ئۆزى بەربات قىلىدۇ.

* * *

ئەرلەر دەس بولالمىغاندا، ئاياللار ئۇلاردىن تەبىئىي ھالدا
يىراقلىشىپ كېتىدۇ.

* * *

ھازىرقى زاماننىڭ شىتەلە، ئاپاك ئاياللىرى تەكەببۇرلار ھالدا
ئۆزىنى ئالىيجانابلار سىياقىدا كۆرسىتىشكە ھەرىكەت قىلىدۇ.

* * *

سەنئەتكار — يېتىۋالغان دۇنيانى سىلكىپ تۇرغۇزغان ئادەم.

* * *

دانشمەنلىرى كېرەك قىلىنمىغان ئەلنىڭ ھالاكتى شۇنداق تېز بولىدۇ.

* * *

تەبىر بەرگىلى بولمايدىغان چۈش — قىزلار، پەقەت قىزلار.

* * *

ھېكمەت ئىگىلىرى دۇنيانىڭ ئېغىر يۈكىنى كۆتۈرۈپ ماڭغان كارۋانلاردۇر.

* * *

ئويغىنىش باسقۇچىدا تۇرۇۋاتقان ئادەم گاڭگىراش ئىچىدە قالىدۇ.

* * *

سەنئەت — ھاياتنىڭ تارتقان زۇلۇملىرىنى يارقىن تىللار بىلەن ئىپادىلەپ بەرگۈچى ياكى لىرىك ھېسسىيات بىلەن ھەقىقىي مەنىسىنى سىزىپ بەرگۈچى.

* * *

خىجىللىق — ئەخلاق دەرىخىنىڭ كىچىك بىر شاخچىسى.

* * *

ئىنسان نېمە بولۇشىدىن قەتئىينەزەر، بارلىق نەرسىلىرىدىن
مەھرۇم قالغاندا، يالغان سۆزلەشتىن باشقا ئامال تاپالمىدى.

* * *

ئۆز مۇھەببىتىمىزگە سەرپ قىلغان شەھۋىتىمىز — تەن ۋە
روھىمىزنىڭ ئىپتىخارى.

* * *

ھالال جۈپتىمىز بىلەن كۆڭۈللۈك بولغان جىنسىي تۇرمۇشنى
پەسكەشلىك، دەپ ئېيتىشقا بولمايدۇ.

* * *

بىز كىچىك سىناقلارغا بەرداشلىق بەرسەك، چوڭ سىناقلارنى
خۇشاللىق بىلەن قوبۇل قىلالايمىز.

* * *

پەرىشان روھ، پەرىشان تەن، پەرىشان تۇرمۇش، پەرىشان
سەنئەت، پەرىشان ھايات... بۇ قورقۇنچلۇق تراگېدىيىنىڭ
ئۈزۈلمەس ئېقىنلىرى بىزنى مەۋجۇتلۇق دېڭىزىغا ئېلىپ چىقتى.

* * *

كۆرگىلى بولىدىغان، ئەمما ئېرىشكىلى بولمايدىغان
مىسلىسىز گۈزەللىك كائىناتنىڭ يۈرىكىدە.

* * *

تەقۋادارلار ياخشىلارنىڭ پەزىلەتلىرى ھەققىدە سۆزلىگەندە،
ئۇلارنىڭ ئىللەتلىرىنى تىلغا ئېلىپ كەتمەيدۇ.

* * *

زېرەك كىشىلەرنىڭ ئەقىدىسىدىن كۆكلىگەن كىچىككىنە
گىياھىمۇ گۈزەللىك بولىدۇ.

* * *

بىز ھەربىر قەدەملىرىمىزدە گۈزەل قىزلارغا قايىرلىق
قارايمىز، بىراق ئۇلارنى مەڭگۈ چۈشىنەلمەيمىز.

* * *

بىز غۇۋا ئالەمنى كۆرۈپ باقمىدۇق، ئەمما غۇۋا ئادەمنى
قەدەمدە بىر ئۇچرىتىمىز.

* * *

قۇم بارخانلىرىدا كۆمۈلۈپ ياتقان ئادەملەر قايسى دەۋرگە
مەنسۇپ كىشىلەر؟ ئۇلار نېمىشقا چۈشكۈن؟ نېمىشقا غېرىب،
نېمىشقا ئاجىز؟ ... بۇنىڭغا قېنى كىم جاۋاب بەردى؟ مەن
ئازابلىق پىغان چەكتىم.

* * *

* * *

بىراۋنىڭ ئۆزى بىلەن بىرگە قەبرىگە كۆمۈلۈپ كەتكەن
سىرلىرى، بىراۋنىڭ شان - شۆھرىتىنى ساقلاپ قالدى.

* * *

بىز زۇلۇمنى تونۇمىغانسىرى، ئۇ بىزگە شۇنچە تېز
يېقىنلىشىپ كېلىدۇ.

* * *

ھاياتلىق ئاياللارنىڭ ۋۇجۇدىدىن كېلىدۇ. ئۇلارنىڭ چوڭقۇر
قەلبىدە شۇنداق بىر دەرەخ كۆكرىپ، مېۋىلەپ تۇرىدۇ.

* * *

نۇرغۇن سىرلار ھايات ئاخىرلاشقۇچە ئاشكارىلىنىپ بولىدۇ.

* * *

تاغلارنىڭ خىيالى مېنىڭ خىيالىم، ئۇ چەكسىز سۈكۈت
ئىچىدە ئېتىقاد ۋە غۇرۇرىنى ساقلاپ كەلدى.

* * *

پۇرسەت يېتىلسىلا رەقەبىتىنى ئۆلتۈرۈشتىن ئىككىلەنمە،
بولمىسا ئەبەدىلىك پۇشايماننىڭ ئىچىدە كۆيسەن.

* * *

بىز ئۆزىمىزگە كېرەكلىك نەرسىلەرنى تېز بايقايمىز.

* * *

قېرىلارنىڭ كۆپ گەپ قىلىشىدىن، جېدەل قىلىشلىرىدىن
ئەپسۇسلانمايمىز، چۈنكى ئۇلار بالىلىقىغا قايتقاندى.

* * *

قۇشلار زىمىستاندا يىتتۈرۈپ قويغان ئۇۋىسىنى باھاردا
تېپىۋالدى. چۈنكى ئۇلار ئۇۋىنىڭ نەقەدەر ئۇلۇغلۇقىنى چۈشىنىپ
يەتكەندى.

ئويلار

قېنى بىزنىڭ گېگانتلىرىمىز؟ دەپ سورىشىدۇ. ئۇلار شۇنداق
غېرىبلىق ئىچىدە ئەزىمەتلىرىمىزنى ئىزدەيدۇ.

* * *

ئۆز ئىشى بىلەن مەشغۇل بولغان كەم سۆز، جىمغۇر ئادەمنى
تەكەببۇر دېيەلمەيمىز.

* * *

كۈتۈلمىگەن ۋەقەلەردىن يېڭىدىن - يېڭى ھېكمەتلەر پەيدا
بولىدۇ.

* * *

جاھان، جاھان بولۇپ تالاي پەيغەمبەرلەر ئۆلدى، تالاي
دانىشمەنلەرمۇ كەتتى، بىراق ئۇلارنىڭ روھى يەنىلا ياشىماقتا. مانا
بۇ روھلار تەقۋادارلارنىڭ يول بەلگىسىدۇر.

* * *

تەڭرى ھەققىدە گەپ ئاڭلىغان كىشىلەر تەڭرىنى ئۇنتۇلۇپ
قالمىدى، تەڭرى توغرىسىدا گەپ قىلىدىغان ئادەملەر تەڭرىنى
ئۇنتۇلۇپ قالدى.

* * *

تۇرمۇشتا نەپسىنى يىغالمىغانلارنىڭ كۆپى نەپسنىڭ يامانلىقى
ھەققىدە تولا گەپ قىلىدىغانلار.

* * *

ئادەم بەزى چاغدا قۇش بولۇپ ئۇچۇپ باققۇسى كېلىدۇ، ئەمما
ئۆزىنىڭ قۇشتىنمۇ ياخشى ئۇچالايدىغانلىقىنى بىلمەي ياشايدۇ.

* * *

گېگاتلار ئۆزىنىڭ ئۇلۇغلۇقىنى ئېغىزىدىكى گەپلەر بىلەن
ئەمەس، ئەمەلىي ھەرىكىتى بىلەن نامايان قىلىدۇ.

* * *

شاتۇتىمۇ قۇشلارغا دەرس بېرەلەيدۇ، لېكىن قۇشلار ئۇنىڭغا
ئىشىنىپ كەتمەيدۇ.

* * *

ئاياللار بالىلارنىلا ئەمەس، تۈرلۈك ھىيلىلەرنىمۇ تۇغۇپ
تەربىيىلەيدۇ.

* * *

ھەقىقەت ئەلىمىساقتىنلا بار ئىدى، ئۇ بۈيۈك روھىنى داۋام
قىلدۇرماقتا، ئۇنىڭ سەپىرى مەڭگۈ داۋاملاشسا كېرەك.

* * *

باشقىلارنىڭ گېپىنى ئاڭلاپ قويۇش كېرەك، گەرچە ئۇ
پاھىشە ياكى ئوغرى بولسىمۇ.

* * *

مەڭگۈ ئۆتۈلۈپ قالمايدىغان پۇشايمان ۋە ئازاب - مەقسىتىگە
يەتمەي نابۇت بولۇپ كېتىش.

* * *

نەسىھىتىڭ بەكلا كۆپ بولۇپ كەتسە، كىشىلەر سېنى ئانچە
كۆزگە ئېلىپ كەتمەيدۇ.

* * *

بالىلارنىڭ ساھىللاردىكى قۇم دانچىلىرىدىن ياسىغان
ئۆيلىرىنى كىم سەنئەت ئەمەس دېيەلەيدۇ.

* * *

چوڭقۇر بايقاش بولمىسا، مۇۋەپپەقىيەت بولمايدۇ.

* * *

تەڭرى يۇلتۇزلارنى ئاسمانغا بېزەك، ئىنسانلارنى زېمىنغا
سەنئەت قىلدى.

* * *

ئىنسان ئۇلۇغلايدىغان نەرسىلەر ئىچىدە ۋەتەن ئالاھىدە
ئۇلۇغلىنىشى كېرەك.

* * *

ئىنسانلارنىڭ قەلبىگە شىپالىق بولىدىغان سۆزلەرنى ھېچ
كىشى خار قىلالىغان ئەمەس.

* * *

بىز تەبىئەتتىن سەنئەتنى ياراتتۇق، سەنئەتتىن تەبىئەتنىڭ
يۈكسەك ئۇلۇغلىقىنى تونۇدۇق.

* * *

ئىنسان ئالىي ئىستەكلەرنى خىيال قىلغاندا، ئىرادە ئۇنىڭغا
كۈچ - قۇۋۋەت ئاتا قىلىدۇ.

* * *

ئادان خەلق ئۆز ئەزىمەتلىرىنىڭ قانداق قىسمەتلەرگە مۇپتىلا
بولۇۋاتقانلىقىنى ئويلاپ قويمايدۇ.

* * *

سەنئەت — ئۆلگەن دۇنيانى تىرىلدۈرگۈچى كۈچ.

* * *

ئىنسان يوقاتقانلىرىنى سەنئەتتىن تاپتى.

* * *

غەپلەتلەرگە غەپلەت بىلەن جاۋاب بەر ، ھەقىقەتلەرگە ھەقىقەت بىلەن جاۋاب بەر .

* * *

سېنى ئامبۇردەك قىسىۋاتقان نەرسە — بىخۇدلۇق ۋە نادانلىق .

* * *

غالبىلار ماكاندا بىزنىڭ كۆرىدىغىنىمىز — يورۇقلۇق .

* * *

زېمىن شۇنداق دېدى: « ئايال - قىزلارنى كىم قۇتقۇزىدۇ؟
« مەن زېمىندا سۈكۈتتىن باشقىنى كۆرۈپ باقمىدىم .

* * *

بىز كىشىلەرگە ئەۋلىيا بولۇش ھەققىدە نەسىھەت قىلمايمىز .
پەقەت ھەر ئادەمنىڭ ئۆزى بولۇشى ھەققىدە مەسلىھەت بېرىمىز .

* * *

ئۆلۈم ئاخىرقى تراگېدىيە .

* * *

تەمى يوق ناخشىمىزنى ئىمكانقەدەر ئېيتىمىغىنىمىز ياخشى.

* * *

نەسىھەت ئادەم بىلەن تۇغۇلدى، شۇڭا ئادەملەر ئىچىدە ياشايدۇ.

* * *

بىز ئۇخلاۋاتقان ئادەمنى ئۇيقۇدىن ئويغىتىپ، ھايات دېگەن نېمە؟ دەپ سورىغىنىمىزدا ئۇ ھېچ ئىككىلەنمەيلا، ھايات دېگىنىمىز ئۇيقۇ دەپ جاۋاب بېرىشى مۇمكىن.

* * *

كىشىلەر نىيىتى دۇرۇس ئادەمنىڭ نەسىھىتىدىن كۆكلەيدۇ.

* * *

بىز نېمىلەرنى تاشلاپ نېمىلەرگە بېرىلدۇق، بىز ئۆزىمىزنى تەكشۈرۈپ تۇرۇشنى ئۇنتۇلۇپ كەتتۇق.

* * *

سەممىيلىك يوقالسا، كىشىلىك پەزىلەتتىن بىنا سالالمايمىز.

* * *

مېنىڭ قانچىلىك ۋاقىت سەرپ قىلىشىمدىن قەتئىينەزەر،
مەقسىتىم مۇۋەپپەقىيەت قازىنىش.

* * *

تەبىئەت ئىزدەنگۈچىلەرگە ئۆزىنىڭ يوشۇرۇن سىرلىرىنى دەپ
بەردى.

* * *

قىزغىنلىققا بولسا ۋاقىت دېگەن كۆپ.

* * *

بىز مېۋە ياكى كۆكتات بولۇپ قالمىساقلا، كىشىلەر بىزنى
يەۋىتەلمەيدۇ.

* * *

گېگانتلارنىڭمۇ ئۆلىدىغان ۋاقتى بولىدۇ، ئۇلارنىڭ ئۆلگەن
ۋاقتى تەكەببۇرلاشقان ۋاقتىدۇر.

* * *

سەن ھايات ھەققىدە سۆز قىلغاندا، ئۇنىڭ ئىچىدە تۇرۇپ سۆز
قىل.

* * *

يوچۇن، ياپتا گەپلەرنىڭ ۋاقتى ئۆتتى. بالىلار ھەقىقىي
گەپلەرنى ساقلاپ تۇرىدۇ.

* * *

بايلىقنىڭ يامان تەرىپى بار، ئۇ ئىلىم ساھىبلىرىنى
بخۇدلاشتۇرۇۋېتىدۇ.

* * *

ياخشى كىتاب — كىشىلىك ھايات يوللىرىنىڭ خەرىتىسى.

* * *

تەقۋادارلىق — ئەڭ ئالىي بەختنىڭ ئاچقۇچى، مەڭگۈلۈك
جەننەتنىڭ ئۇلۇغ قەدىمى.

* * *

تارىخنىڭ ساختا، يالغان گەپ - سۆزلىرى بىلەن بېزەلگەن
سەنئەت ساختا سەنئەت.

* * *

ھايۋانلار ئۆز رىزىقىنى ئۆزى تېپىپ يەيدۇ، ئۇلار گەرچە
ھايۋان بولسىمۇ تەمە قىلمايدۇ.

* * *

گاھى - گاھىدا ئېرىشىپ تۇرغان بەخت تاتلىق بەختتۇر.

* * *

قورقۇمسىزلار ئۆزىگە ئىشىنىشكە ھوقۇقلۇق.

* * *

كىشىلەر ئالدىدا تىترەۋاتقان قول يا ئوغرىنىڭ قولى يا
خىيانەتكارنىڭ قولى.

* * *

ھاراق باشتا قىزىتىدۇ، ئاندىن ئۇنىڭ - بۇنىڭغا قىزىقتۇرىدۇ،
ئاخىرىدا ئېزىقتۇرىدۇ.

* * *

بۈيۈكلۈك تېخىغا بىلىم گۈلزارىدىن چىقىپ، ھەقىقەت
يوللىرىدا سەپەر قىلىپ، ئەخلاق قونالغۇسىدا قونۇپ، شىجائەت،
باتۇرلۇق كەمىرىنى مەھكەم باغلىغاندا چىققىلى بولىدۇ.

* * *

ئىشتىياق باغلىغان ئىشتا نەتىجە بولماي قالمايدۇ.

* * *

مەن تەبىئەتتىكى شاۋقۇنلار ئىچىدە بىر توپ ھەسەل
ھەرىسىنىڭ شاۋقۇنلىرىنى ئەڭ ياخشى كۆرىمەن.

* * *

بۈگۈننىڭ ئۆزىدە بىزگە كېرەكلىك بولۇۋاتقان ھەقىقەت بىزنى
قۇللۇق كىشەنلىرىدىن قۇتقۇزىدىغان ھەقىقەتتۇر.

* * *

ماڭغان يولۇڭغا قاراپ كىشىلەر سېنى چۈشىنىدۇ.

* * *

مۇئەللىمنىڭ قەلبى دەريادەك ئۆركەشلەپ تۇرغاندا
ئوقۇغۇچىلار ئۇنىڭدىن زوقلىنىلايدۇ.

* * *

سېنى چاقىرىۋاتقان نەرسە — ئېتىقاد.
يۈكسەكلىك ئەنە شۇ ئۇلۇغ ئەقىدىدىن باشلىنىدۇ.

* * *

ياخشى سۆزلەر قانات قېقىۋاتقان بىلەن، ئۇ كىشىلەر
تەرىپىدىن جەۋلان قىلدۇرۇلمىدى.

* * *

بىخۇدلۇق — ھاياتتىكى يوشۇرۇن خادا تاش.

* * *

مەھكۇملارنىڭ غەزەپلەنگەن ۋاقتى، ئۇلارنىڭ ئويغانغان ۋاقتى.

* * *

بىراۋنىڭ بىزگە سۆزلەپ بەرگەنلىرى راست بولمىسىمۇ
سۈكۈت بىلەن ئاڭلايمىز، ئۇ ئاخىرى ئۆز قەلبىنى سەمىمىيلىك
بىلەن ئاشكارىلايدۇ.

* * *

تاغوتلار دەھرىلارنىڭ تەڭرىسى، ئۇلار شۇ تەڭرىسى بۇيرۇغان
يولدا ماڭىدۇ، بۇيرۇغان گۇناھلارنى ئۆتكۈزىدۇ، كىشىلەرنى
ياخشى ئىشلارغا چاقىرمايدۇ.

* * *

ئۆلۈمنى ئويلاپ قويماسلىقمۇ، ئىنسانلىقنى ئۇنتۇپ
قالغانلىقتۇر.

* * *

يەر تالاي زەردارلارنى يەپ كەتتى، كۈرمىڭ ئىنسانلار ئۇنىڭ
باغرىدىن ئورۇن ئالدى، بىراق ئۇ بۈگۈنكى كۈنگە قەدەر

بۈيۈكلۈكتە كۆركەم، ئىنسانلىقتا سەممىي ۋە ھېكمەتتە تېرەن
يېتۈكلەرنى يەپ كېتەلمىدى.

* * *

دانشمەنلەر ئۆز ئاياللىرىنى، ئۆز خەلقىنى چۈشەنگەندەك
چۈشەنمەيدۇ.

* * *

مېنىڭ بارلىق ئازابلىرىمنىڭ مەنبەسى، مال - دۇنيارىمنىڭ
خەزىنىسى بولۇپ قالدى.

* * *

كۆپىنچىمىز بىلمەيدىغانلار ئالدىدا ئۆزىمىزنىڭ ئاجايىپ
بىلەرمەنلىكىمىزنى كۆرسىتىشكە ئالدىرايمىز.

* * *

ئىنسان — كائىناتتىن ئېقىپ چۈشكەن بىر پارچە نۇر.

* * *

بىز بىلمەسلىكنى ئېيىپ دەيمىدۇق، ھەقىقىي ئېيىپ بىلىپ
تۇرۇپ نەپ بەرمەسلىكتە.

* * *

ھەقىقەت ئەزەلدىن ئۇخلاپ باققان ئەمەس، پەقەت كىشىلەر
تەرىپىدىن يوشۇرۇلغان.

* * *

زامان ۋە ماكاننىڭ ئوت - يالقۇنى ئىچىدە تاۋلانمىغان ئىدىيە
يېڭى ئىدىيە ئەمەس.

* * *

تولا زارلانغان ئەلنى ئاجىزلارنىڭ قاتارىدا سانماي بولمايدۇ.

* * *

شەيتان بىلەن بولغان دوستلۇقۇڭ كۈچلۈك بولسا، تەڭرى
چەكلىگەن گۇناھلاردىن باش تارتالمايسەن.

* * *

ئۇخلاپ قالغان ھەقىقەت بار دېيىلسە، ئۇ چوقۇم يالغان
ھەقىقەت.

* * *

بىزنىڭ قەلبىمىز دەرەخنىڭ سايىسى بولغاندا، بىز
ئىنسانىيەتنىڭ بالىسى بولالايمىز.

* * *

مۇھەببەت ئېزىقىپ قالغاندا، بىز ئۇنى قارىغۇ بوپتۇ، دەپ
چۈشەنسەك بولىدۇ.

* * *

ماكان ۋە زامان ئۆز قىلىچلىرى بىلەن يوقاتقان
دانىشمەنلىرىنىڭ ئۇۋالىغا قالدۇ.

* * *

قەيەردە رەزىللىك بولىدىكەن، شۇ يەردە ئازاب بولماي
قالمايدۇ.

* * *

بىز تۈزۈمىدىكى مەھبۇسنى ئەركىنلىككە ئېرىشتۈرەلمەيمىز،
ئەمما ئۇنىڭ قەلبىنى ئەركىنلىككە ئېرىشتۈرەلەيمىز.

* * *

ھايات بىزنى سۆزلەيدىغان ياكى جىمجۇر قىلىپ قويدۇ.

* * *

نادانلار ئۆز دەرىخىنىڭ مېۋىسىنى ھېچ نەرسىگە تەڭ
قىلمىدى، ئۇلارنىڭ يىگىلەپ قالغان قەلبى ئۇلارنىڭ دەرىخى.

* * *

بەكلا بىلەرمەنلىك قىلىشنىڭ ئۆزى، كىشىگە يېتەرلىك ئازاب
ئېلىپ كېلىدۇ.

* * *

گۈزەللىك — ئۇنى چۈشەنگەن، ئۇنى سۆيگۈچىلەرنىڭ قەلبىدە بولىدۇ.

* * *

دۇنيانىڭ بۈيۈك سەلتەنەتلىرىدە بولسۇن ياكى ھالاكەت،
گۈمراھلىرىدا بولسۇن، ئەدەبىياتنىڭ كۈچى ئاجىزلاپ قالغان
ئەمەس.

* * *

بىز غەزەپلەنگەندە، دوستىمىزنىڭ نادان ياكى دانالىقىنى
بىلەلەيمىز.

* * *

دۈشمەننىڭ قولىدىن قېچىپ قۇتۇلۇش، ئۇنىڭ قولىدا
ئۆلگەندىن ئەۋزەل.

* * *

بىز كۈلگۈنچەك بولۇپ قالغاندا، ئاددىي كىشىلەرمۇ بىزنى
كەستىدۇ.

* * *

قەلب دېمەكلىك يۈرەك دېمەكلىك، ئۇ بىزنىڭ تەقدىرىمىزنىڭ
ئىنژېنېرى.

* * *

يەر يېرىلىپ، تاغلار ئۆرۈلۈپ، ئالەمنى سۇ بېسىپ كەتسىمۇ،
پۈتۈنلەي يوقىلىپ كەتمەسلىكىمىز ئېنىق. ئەمما، چېكىدىن ئاشقان
تەپرىقچىلىق، ئىختىلاپ بىزنى تېزلا يوقىتىدۇ.

* * *

سېنىڭ ئەقلىڭ پۈتۈنلەي بەربات بولغاندا، سەن ئۆزۈڭنى
خۇددى چۈشتەكلا ھېس قىلسەن.

* * *

ئىلىم بېرەلمەسەڭمۇ، ياخشىلىق قىلىشنى بىل.

* * *

مېۋىسىز دەرەخنىڭ مېۋىسى — ئۇنىڭ سايىسى.

* * *

بىزنىڭ ئۆز ئاجىزلىقىمىزنى ئېتىراپ قىلغىنىمىز، باشقىلارغا
تەسلىم بولغىنىمىز ئەمەس.

* * *

قىيامەت — پۈتكۈل ئىنسانىيەتنىڭ تۇنجى ۋە ئەڭ ئاخىرقى
كۈنى.

* * *

ئىرادىسىز كىشىلەر ئۈچۈن مۇۋەپپەقىيەت قازانماق ھەقىقەتەن
مۈشكۈل.

* * *

مەجبۇرىي سۈكۈتنىڭ ئىچىدە دەھشەتلىك سادا بار.

* * *

ئىنسان تەبىئىتىنى ئۇلارنىڭ كىيىم - كېچىكى قىسمىدىن
يېپىپ قالايدۇ.

* * *

كامالەتلىك ئادەملەرنىڭ قەلبى ئۆچۈپ قالغان ئەمەس.

* * *

يوشۇرغىلى بولمايدىغان نەرسە — نادانلىق.

* * *

چۈشىنىش — يېقىنلىشىشتۇر.

* * *

ھۆكۈم قىلىش ئىقتىدارىمىز يىگىلەپ قالغاندا، بىز ئازغۇنلۇق
باياۋانغا سەپەر قىلىمىز.

* * *

بىز بالىلارغا سەمىمىي چاقچاقلارنى قىلغان تەقدىردىمۇ، ئۇلار
بىزنىڭ يېغىرىمىزنى يۈزسىزلارچە ئېچىپ تاشلايدۇ.

* * *

بىز ئەستە تۇتۇش قابىلىيىتىمىزنى پۈتۈنلەي يوقاتقاندا،
دانىشمەنلەرنىڭ كۆز ياشلىرى قۇرۇمايدۇ.

* * *

رەنجىگەن دىل، رەنجىتكەن تىلنى ئاسانلىقچە كەچۈرمەيدۇ.

* * *

ئەخمەق ئۆز قىلمىش - ئەتمىشلىرىدىن ۋايىم يەپ باققان
ئەمەس. ئۇنىڭدا شۇ خىل سۈپەت بار بولسا، بىز ئۇنى ھەرگىز
ئەخمەق دەپ ئاتىمايمىز.

* * *

دۇنيادا پەقەت مەخپىي نەرسىلەرنىڭلا قىممىتى بولىدۇ.

* * *

ئاقىلنىڭ كۆزى رېئاللىقنىڭ ماھىيىتىنى كۆرىدۇ.

* * *

ئىپپەت قانچىكى پاك ھەم گۈزەل بولغانسېرى، ئۇنىڭ
باھاسىغا يەتكىلى بولمايدۇ.

* * *

مەڭگۈ ئۆلمەيدىغان ئابروى - ئاتاقنى، خەلق ئۆزى بېرىدۇ.

* * *

قىلىچ پۇقراانلا قورقۇتىدۇ.

* * *

ئاغرىتىلغان كۆڭۈل سۈنۈپ كەتكەن ئەينەكتۇر.

* * *

مۇئەللەقتىكى نۇرلۇق ئەتىرگۈل ئۇلۇغ زېمىنغا شۇنداق
دەيدۇ: «مېنىڭ يىلتىزىم سېنىڭ قەلبىڭدە».

* * *

نەپسى - خاھىشىمىزنى يىغالماساقلا، بىزنى ھېچكىم
ئالدىيالمايدۇ.

* * *

چاقىرىق ياكى ئاگاھلاندۇرۇش بولمىسا، ئىنسانىيەتنىڭ
ئىپتىدائىي دەۋرى مەڭگۈ تۇرغۇن ھالەتتە تۇرغان بولاتتى.

* * *

بىزنىڭ تىلىمىز ئاچچىق بىلەن تاتلىقنى تېتىشقا قادىر بولغان
چاغدا ھەقىقەتنى تېتىيالايدۇ.

* * *

ساپالدىك كۈكۈم - تالقان بولۇپ كەتكەنلەرنى ياد ئېتىدىغان
كىشى بولمىسا كېرەك.

* * *

بىز پايدىلىنىۋاتقان ھايات ئالتۇن ھاياتتۇر.

* * *

مەن ساداقەت ۋە مۇھەببەتتىن يوشۇرغاندا دۇنيا ۋە
دوستلىرىم مەندىن يۈز ئۆرۈپ كەتتى.

* * *

يامان ئىشلىرىنى بىلىپ تۇرۇپ يەنىلا سۆيىدىغىنىمىز —
قىزلار.

* * *

زالىملارنىڭ قامچىسى، زوراۋانلارنىڭ قىلىچى،
فاشىستلارنىڭ قورالى، دۇنيادىكى ھەقىقەتلەرنى ۋە ھەقىقەتچىلەرنى
بويسۇندۇرالمىغان ئەمەس.

* * *

سەن مەڭگۈ سەن، سەن مەڭگۈ باشقا بىرسى بولۇپ
قالمايسەن.

* * *

بەزىدە سەممىيلىكمۇ ئېغىر ئاقسۆڭەكلەرنى كەلتۈرۈپ
چىقىرىشى مۇمكىن.

* * *

بىز ئىنسانىيەتكە پايدىلىق ئادەملەرنى تېزلا ياخشى كۆرۈپ
قالىمىز.

* * *

دۇنيا تام تۇتۇپ ۋە ھاسىغا تايىنىپ كېتىۋاتقان ئاق
كۆڭۈللەرنى ياقىتۇرۇپ كەتمەيدۇ.

* * *

ۋىجدان ھاياتتىن پايدىلىق قانداق ئىشلارنى قىلىۋاتقانلىقىنى
سوراپ تۇرمىسا، ئۇ ۋىجدان بولمايدۇ.

* * *

مەن تۆمۈر قەپەسكە يىرتقۇچ ھايۋانلارنى سولايدۇ، دەپ
قارايتتىم. ئەمما بۇ قەپەسلەرگە ئادەملەرنىڭ بەند قىلىنغانلىقىنى
ئەقلىمگە پەقەت سىغىدۇرالمىدىم. ئاھ! ئىنسانلار سىلەر نېمىدېگەن

رەھىمسىز - ھە!

* * *

تۇپراق بىئەجەل ئۆلۈپ كېتىۋاتقان ئادەمگە قاراپ چوڭقۇر
ئازاب بىلەن شۇنداق دېدى: «تىرىكلىكىدە ئۆلىدىغانلىقىڭنى
ئويلىمىغان بولغىنىڭ، ئەپسۇس، ھەممە ئۆلىدۇ.»

* * *

بىر تال يوپۇرماقتىمۇ قۇياشنىڭ ئوتى بار، دۇنيا ئوت ئىچىدە
تىرىلىپ بارىدۇ.

* * *

ۋەتەن ئۆزىنى ئۆز تۇپرىقىدا تۇرۇپ سۆيگەنلەرنى ياخشى
كۆرىدۇ، ۋەتەندىن ئايرىلىپ سۆيگەنلەرنىمۇ ياخشى كۆرىدۇ.

* * *

سېتىۋېتىلگەن قۇشنىڭ بالىلىرىنى قەپەستە باققىلى بولمايدۇ.

* * *

ھايات ھاياتتىن ياشىرىپ تۇرىدۇ، ھىدايەت پاكلىق بىلەن
ياشىرىپ تۇرىدۇ.

* * *

بىز دۈشمەنگە قانچىكى يېلىنغان بىلەن ئۇنىڭ قانۇنى بىزنى

ئۆز خاھىشى بىلەن جازالاۋىرىدۇ.

* * *

ھەقىقىي گۈزەللىك خانىم - قىزلارنىڭ خۇلقىدا، ئۇنىڭ
جەلىپكار ئاۋازىدىن ھەممە ئەس - ھوشىنى يوقىتىدۇ.

* * *

باشقىلار تىلغا ئالغۇدەك ۋە ئەسلەشكە تېگىشلىك ئىشلىرىمىز
بار بولغان تەقدىردىمۇ، بىز مەجبۇرىي سۈكۈت قىلىمىز.

* * *

ئۆتۈلۈپ قالغان تىرىكلەر، ئۆلۈپ كەتكەن شېھىتلەردىن
ئەۋزەل ئەمەس.

* * *

يۈگۈرۈپ يولنىڭ يېرىمىدا ھېرىپ قالغاندىن، مېڭىپ
بولسىمۇ مەنزىلىگە تېزىرەك يەتكىنىمىز ئەۋزەل.

* * *

سەن بىراۋنى ياققۇرمىساڭمۇ، ئۇنى ھەرگىز كەمسىتكۈدەك
بولما، سەنمۇ بىر كۈنى شۇنداق ھاقارەتلەرگە دۇچار بولۇپ
قېلىشنىڭ مۇمكىن.

* * *

بىز يېشىل ئاسماندا قانچە قانات قاققىنىمىز بىلەن يەنە
چۈشىدىغان يېرىمىز يەر.

* * *

بىزنىڭ قەلبىمىز بارلىق ئاۋازلارنى ئۇنتۇغاندا ئۆز قىممىتىنى
يوقىتىدۇ.

* * *

بىز ئانىلارنى ئۇلۇغلاش بىلەن بىرگە قىزلارنىڭ غەيۋىتىنى
قىلىشنى توختىتىپ قويىمىدۇق.

* * *

قورال - ياراغ بىلەن ئۆلتۈرۈلۈۋاتقانلاردىن، ئوكۇل يىغىنىسى
بىلەن ئۆلتۈرۈلۈۋاتقانلارنىڭ سانى ھەقىقەتەن كۆپ.

* * *

غەلبە مەن ئىتتىپاقلىق، بىرلىكنىڭ مېۋىسى، دەرمىش.

* * *

ئاياللار ئەخلاققا گويا تاۋار ئورنىدا مۇئامىلە قىلدى، خالىسا
ساتتى، خالىسا كۆز - كۆز قىلدى.

* * *

دانىشمەن ئۆز تەنھالىقىنى يوشۇرالمىدى، ئۇنىڭ روھى
زېمىندا پەرۋاز قىلدى.

* * *

بىز خۇدىمىزنى بىلمەي سېتىۋېتىۋاتقان نەرسىلەر ئىچىدە
گۆھەرگە تېگىشكۈسىز شۇنداق بىر ئۇلۇغ زۇننار بار: ئۇ —
ئەخلاق.

* * *

توشقان جېنىدا زۇلۇمغا چىدىماي قارشىلىق قىلىدۇ.

* * *

ئەزىمەتلەر ئۆز ۋىجدانىنى خورلىمايدۇ.

* * *

مەن رېئايە قىلىپ كېلىۋاتقان مۇنداق بىر تەرتىپ بار:
ئۇ — قىزغىنلىق.

* * *

ھاياتنىڭ زىيانغا ئۇچرىغاندا، ئۇنى ۋىجداننىڭ مەسئۇلى،
دەپ بىلگەن.

* * *

بىز قاتتىق رەسۋا بولغاندا، يەنە قايتا رەسۋا بولماسلىققا
تىرىشىمىز.

* * *

مېنىڭ ئاجىزلىقىم قىلغان ھەم قىلماقچى بولغان ئىشلارنى
باشقىلارغا قىزغىنلىق بىلەن سۆزلەپ بېرىشتىن ئىبارەت.

* * *

كىشىلەر ۋىجدان ھەم غۇرۇر جەھەتتىكى ئاجىزلىقلاردىن
ئاسان پايدىلىنىپ كېتىدۇ.

* * *

بىز ئۆتۈلۈپ قالمايدىغان سوۋغا قەلبلەرنى داۋاملىق
تۇتاشتۇرۇپ تۇرىدۇ.

* * *

تىل ئۆزىنىڭ يۇمشاقلىقىدىن ئېتىبارغا ئېرىشتى،
قاتتىقلىقىدىن چەتكە قېقىلدى.

* * *

بىر مىللەت ئۈچۈن ئەخلاقتىن بۈيۈك يەنە بىر ھاۋا بولمىسا
كېرەك.

* * *

بۈركۈتلەرنىڭ پەرۋازلىرى غالىبلارنى ئۆزىگە چاقىرىپ
تۇرىدۇ، ئۇلاردا ئۇلۇغ ئورتاقلىقلار بار.

* * *

بىز يالغانچىلىق باش كۆتۈرگەن يەردىن تېزىرەك كېتىشنى
ئارزۇ قىلىمىز.

* * *

باشقىلاردىن ھېيىقىشنى بىلمەيدىغانلار ئەڭ ئىپلاس ئىشلاردىن
قول ئۈزمەيدۇ.

* * *

ئىنسان مەخپىي بولمىغاچقىلا، ئۇنىڭدا سىر ساقلىنمايدۇ.

* * *

تەڭرى ھەقىقىدىكى ھېكمەتلەر دۇنيانىڭ غەملىرىنى
ئۇنتۇلدۇرىدۇ.

* * *

بىز باشقىلار تونۇشتۇرغان ئادەمنى تازا چۈشىنىپ
كېتەلمەيمىز.

* * *

ئاق نەرسىلەر ئۆزىنى قارا نەرسىلەرنىڭ زىيانكەشلىكىدىن
ساقلاپ قالالىغان ئەمەس.

* * *

لاينىڭ ئاستىدىكى سازاڭ قۇرتىمۇ ئۇۋىسىنىڭ تولىمۇ
ئىللىقلىقىدىن سۆيۈنىدۇ. قۇشمۇ شۇ، ھايۋانلارمۇ شۇنداق.
ھەممىدىن يامىنى ئۇۋىسى بولماسلىق...

* * *

بىزنىڭ غەلىبىمىز بىرلا مەۋددا ئىتائەت قىلىشتىن كېلىدۇ.

* * *

سەن رەقەبىڭنىڭ جىمىغۇر ھالىتىنى كۆرگەندە، ئۇنىڭ
يۈرىكىنىڭ جىمىغۇر ئەمەسلىكىنى ئۇنتۇپ قالما.

* * *

پۇت - قوللىرىنى ياخشى ئىشلارغا بۇيرۇيدىغىنى ۋىجدان ۋە
ئەخلاق.

* * *

چاچنىڭ ئاقىرىپ كېتىشى قېرىپ كەتكەنلىكتىن دېرەك
بەرمەيدۇ.

* * *

قەلبىڭنى ياخشى باشقۇرمىساڭ، ئۇ سېنى خار قىلىدۇ.

* * *

بەخت - تەلەي بىر تال ياپراقتۇر، ئۇ مىليون يوپۇرماقلار ئارىسىغا يوشۇرۇنغان بولىدۇ، ئۇنى ئۆزىگە ئىشەنگەن ئىرادە ئىگىلىرى ئاسان بايقىۋالالايدۇ.

* * *

سامان يەۋاتقان ئېشەك قوناق يەۋاتقان قويغا قاراپ: «مەنمۇ ساڭا ئوخشاش قوناق يېسەم گۆشۈم ئەلۋەتتە تاتلىق بولاتتى» دېدى. قوي ئېشەككە قاراپ: سەن مەيلى قوناق يە ياكى بوغداي يېگەن، سېنىڭ گۆشۈڭ ئىنسانلار ئۈچۈن مەڭگۈ تاتلىق بولمايدۇ» دېدى.

* * *

ياخشى ئىشلار كەمتەرلىك بىلەن ئۆزىنى يوشۇردى، يامان ئىشلار چوقان - سۈرەن كۆتۈرۈپ ئەتراپقا يېيىلدى.

* * *

ھايات — ئەڭ كاتتا زاۋۇت، ئۇ ياخشى باشقۇرۇلسا، ھاياتنى مەنئەتكە ئېرىشتۈرىدۇ.

* * *

غالبىلار يولۋاسنىڭ قەھرىدىن، يىلاننىڭ زەھىرىدىن قورقۇپ

كەتكەن ئەمەس.

* * *

دۇنيا ھەقىقەت يولىدا ئۆلگەنلەرنى ئەڭ كۆپ ئەسلىدى، ئۇ يول ئۇلارنى يۈكسەكلىككە ئېلىپ باردى.

* * *

تەۋەككۈلچىلەر قورقۇنچلۇق سەپەرگە ناھايىتى قىزىقىدۇ.

* * *

مەنىۋى ئاجىزلىقىمىز ئۇزاق داۋاملاشقاندا، مەۋجۇتلۇقىمىز ھەققىدە گەپ قىلىشتىن ئويۇلىمىز.

* * *

سېنىڭ خۇلقۇڭ سېنى ئادەم ياكى ھايۋان قىلىپ كۆرسىتىدۇ.

* * *

ئەقىللىقلەر ئىبرەتتىن ھۈشىنى تاپىدۇ.

* * *

قىزلار كۆپىنچە ۋاقىتلاردا ئۆز ساداقىتىنى ئاشكارىلاپ قويدۇ، ئۇلار شۇنىڭ ئۈچۈنلا كۈتۈلمىگەن ئازابقا قالدۇ.

* * *

سۆيگۈ شارابى بەك تېز ئېچىلىپ كەتكەندە، ئۇنىڭ تەمىنى
تېتىيالىماي قالغىمىز.

* * *

مۇھەببەتتىن مەھرۇم بولغان قىز بىر بولسا ساراڭ بولىدۇ،
بىر بولسا پەيلاسوپ.

* * *

بىز گۈزەل سۆزلەرنى ئەمەس، گۈزەل قەلبىنى ياخشى
كۆرىمىز.

* * *

شېئىر ئادەمنى يازغاندا ئۇنىڭدا جان بولىدۇ، تەبىئەتنى
يازغاندا ئۇنىڭدا روھ بولىدۇ.

* * *

بىز بالىلىق چاغلىرىمىزنى ئەسلەپ تۇرغىنىمىزدا، كۆز
ئالدىمىزدىكى بالىلارغا يۈكسەك مۇھەببەت بېرىمىز.

* * *

ئۇزاق زامان خورلۇقتا ياشىغان خەلق پەيلاسوپلارچە پىكىر
قىلىدۇ.

* * *

بىز قىيامەتنى ئىنسانلار قىلمىشلىرىدىن ئايرىپ قارىمايمىز.

* * *

پادىچى بولغۇچى ھەرگىزمۇ پادىلىرىغا ئەگەشمەيدۇ، پەقەت
پادىلىرىنى ئۆزىگە ئەگەشتۈرىدۇ.

* * *

قۇرۇق سۆزلەر بىزنى ئالدىالمىغاندا، بىز ئۆزىمىزنىڭ
ئەقلىدە بىر قەدەم ئىلگىرلىگەنلىكىمىزنى چۈشەنسەك بولىدۇ.

* * *

ئاچ كۆزلۈكمۇ ئىنسان تەبىئىتىنىڭ بىر قىسمى، بىز بۇ
ئىللەتنى تاۋار - دۇردۇنلار بىلەن ئەمەس، چىرايلىق سۆزلەر بىلەن
يېپىپ پەردازلايمىز.

* * *

بايلىق بىر كوزا ئېچىتىلغان مەيدۇر، بىز ئىچكەنسېرى ئۇ
بىزنى شۇنچە بىخۇدلاشتۇرىدۇ.

* * *

كۆڭۈلىسىز ئائىلە ئۆز تەقدىرىنى ياخشى ئورۇنلاشتۇرالمىغان
ئەمەس.

نېلۇپەر گۈلى

مۇھەببەتتىن مەغلۇپ بولغانلار، باشقىلارغا ئۆز قىسمەتلىرىنى
پەردازلىماي سۆزلەپ بېرىدۇ.

* * *

سەن تەقۋا، ئىپپەتلىك ئايالغا گەپ قىلغاندا، ئۇنىڭ ئىمان
ۋە ئېتىقادتا بىر ئېسىل ئادەم ئىكەنلىكىنى ھەرگىز ئۇنتۇپ قالما.

* * *

يۈرىكىمىزدە تالاي ئەسرلەرنىڭ قانلىق تارتۇقلىرى
قالغاچقىلا، بىز ئۈمىد ئىچىدە ياشايمىز.

* * *

كامالەت ئىگىلىرى تۆھمەتكە ئۇچرىغاندا، كۆپ كىشىلەر
بۇنىڭغا ئىشەنمەيدۇ.

* * *

ئېتىقاد، ئىمان، گۈزەللىك ھەققىدە گەپ قىلغىنىمىز،
مەڭگۈلۈك ھاياتلىقىمىزنىڭ بەخت - سائادىتى ھەققىدە
ئويلىنىشىمىزدۇر.

* * *

بىز بايلىقنى بەكلا ياخشى كۆرۈپ كەتكەن ۋاقتىمىزدا،
مەجرۇھ ئادەمگە ئوخشاپ قالىمىز.

* * *

بىز روھىي جەھەتتە نامرات بولغاندا، قۇللۇق بىزگە
مەھكەم يېپىشۋالىدۇ.

* * *

سېنىڭ خۇشخۇي قەلبىڭ نەگلا بارساڭ، سېنى دۇنيانىڭ
ئەزىزلىرىدىن قىلىدۇ.

* * *

ئىنساننىڭ مەۋجۇتلۇقى ئەخلاققا موھتاج.

* * *

قىلمىشنىڭ قەيىپ بولسا، ھاياتنىڭ پاجىئەلىك بولىدۇ.

* * *

سىلەر رەھىم — تەڭرى ياقتۇرىدىغان ئەڭ ئالىي پەزىلەت.

* * *

سۆيگۈ بار بولغاچقا، ئارمانمۇ بار بولىدۇ.

* * *

ياخشى خىزمەتلەر ئېتىبارغا ئېرىشەلمىگەن يەردىن گۇمان
قىلىشقا بولىدۇ.

* * *

مېڭىۋاتىمىز، غەپلەت باسقان بۇ يوللاردا نەچچە ئەسىر
ئۆتكەندەك قىلدى، دەرەخلەرمۇ توپغا ئايلىنىپ كەتتى، قۇرت يەنە
قۇرت پېتى تۇرۇۋەردى، ئۇ يەر بېغىرلاپ يۈرۈۋەردى.

* * *

دۇنيا مەككارلارنى مەككارلارنىڭ قامچىسى بىلەن ساۋايدۇ.

* * *

بىز تۇن نىسپىدە ئويغانغاندا، چۈش ھەققىدە خىيال قىلىمىز.
سەھەردە ئويغانغاندا، تۇرمۇش ھەققىدە خىيال قىلىمىز.

* * *

ئىنسان ئۆز ۋەدىسى بىلەن ياشىرىپ ئاينىپ تۇرىدۇ.

* * *

ئارزۇلارنىڭ ھەممىسىگە ئىشىنىپ كېتىشكە بولمايدۇ.

* * *

ھەقىقەت — چىشى ياكى ئەرەك بولمايدۇ. شۇنداق ئاتىۋالغان
يەرلەردە ھەقىقەت بولمايدۇ.

* * *

ئەقەدە ئۆمۈر راۋاجىنىڭ يېقىلغۇسى، ئۇ ساختا قىلىنسا،
پەردازلانسا ياكى ئۇچۇقتۇرۇلسا، ھاياتتىن گەپ ئاچالمايمىز.

* * *

مەكتەپ ياكى مەسچىت كىشىلەر نەزەرىدىن قالغاندا،
قىيامەتنىڭ كۈچلۈك بورانلىرى زېمىننى يالماپ يۈتىدۇ.

* * *

ئۇيقۇنىڭ ئەڭ ئاخىرقى ناخشىسى — ئۆلۈم، بىخۇدلار ئەڭ
كۆپ ئۇخلايدۇ.

* * *

ئانا نومۇسلۇق بولسا، قىزى ئېزىپ كەتمەيدۇ.

* * *

قۇش قەپەسىنىڭ ئالتۇندىن ياسالغانلىقىدىن خۇرسەن بولۇپ
كەتمەيدۇ.

* * *

ئىنسان سەنئەت ئىجاد قىلىدۇ. ئۇ ياراتقان سەنئىتى ئارقىلىق
ئۆزىنى ئاشكارىلايدۇ.

* * *

ئېزىپ قالغان ئايالنى كەچۈرمەسلىكنىڭ ئۆزى ياخشى ئەخلاق
ئەمەس.

* * *

يۇمران ئوت - چۆپلەر چۈمۈلە ۋە باشقا ھاشارلارنىڭ ھىدىنى
پۇراپ ھۇزۇرلاندى، يېشىل دەرەخ شاخلىرى قۇشلار قالدۇرغان
ھىدلاردىن سۆيۈندى، ئايالنىڭ نازۇك جىسمى ئەرنىڭ كۈچلۈك
ھىدىدىن گۈزەل ناخشا ئېيتىۋەتتى.

* * *

ھايات ۋە تۇرمۇش ئاپەتسىز بولغان ئەمەس، شۇڭا ئۇنىڭغا
قىلىمىز ھەۋەس.

* * *

يېڭى كۈنلەر چىرايلىق تەبەسسۇم قىلىدۇ، بۇنى پەقەت
ئاقىللار بىلىدۇ.

* * *

قىزلارنىڭ ئېچىلىپ، ھىجىيىپ تۇرغىنى ئۇنىڭ خۇش

پېئىل، ئاق كۆڭۈللۈكى ئەمەس.

* * *

ۋاپا — نامەرد، ئىككى يۈزلىمىچى ئادەملەرنى تېزلا تاشلاپ
كېتىدۇ.

* * *

تەختى گۇمران بولمىغان ئەلنىڭ بەختىمۇ گۇمران بولمايدۇ.

* * *

بىز تەكەببۇرلاشقاندا، ئىختىلاپلاشقاندا، ئۆز زاۋالىمىزنى
چاقىرىپ ھارمايمىز.

* * *

ھەق سۆزلەرنى سۆزلەپ دۈشمەنلەر تەرىپىدىن كېسىلگەن
تىلنى كىشىلەر يادىدىن چىقارغان ئەمەس.

* * *

ساداقەت ئۇنىڭ قەلبىدىن يوقالدى، شۇنىڭ ئۈچۈن كىشىلەر
تەرىپىدىن ئۇ تېز ئۇنتۇلدى.

* * *

بىز ياخشى ئويلانغاندا، مۇھاكىمە قىلغاندا، ھاياتلىق
يوللىرىدىكى مەغلۇبىيەتلەرمۇ كۆپ بولمايدۇ.

* * *

مەن تونۇپ يەتكەن قىز مېنىڭ، يەنى مېنىڭ ۋۇجۇدۇمنىڭ
بىر قىسمى. مەن شۇنداق بولغاچقىلا ئۇنى ئۆزۈمگە تاللاپ ئالدىم.

* * *

دۇنيا پۇل - مال قايغۇسى ياكى باشقا ۋەسۋەسىلەر ئىچىدە
خاتىرجەم بولالمايۋاتقانلارنى تېز يوقىتىدۇ.

* * *

دەريا — قۇتراۋاتقان ئايال، ئايال — قۇتراۋاتقان دەريا.

* * *

ماددىي ۋە مەنىۋى جەھەتتىكى ئاجىزلار، بىراققا بويسۇنمايدۇ،
دېيەلمەيمىز.

* * *

ۋەھىيلىك پايدا ھارام تىجارەتتىن كېلىدۇ.

* * *

ھېكمەتلىك سۆز روھنى تەربىيەلەيدۇ.

* * *

تەڭرى رازىلىقى ئۈچۈن چوڭ خەتەرلەرگە تەۋەككۈل قىلىش

يۈكسەك دەرىجىدىكى پىداكارلىقتۇر.

* * *

گېگاتىلارنىڭ تامچە - تامچە ئاققان قېنى دۇنيانىڭ يوللىرىغا
ئاجايىپ كۆركەم ئىزلارنى قالدۇردى.

* * *

ئۇيقۇسى كۆپ ئادەمنىڭ ئارزۇ - ئارمىنى پەقەت ئۇيقۇدۇر.

* * *

بىز بالىمىزنى ياخشى ئىشلارنى قىلىشقا دالالەت
قىلغىنىمىزدا، ئۆزىمىزنىڭ ياخشى ئىشلارنى قىلمىغانلىقىمىزنى
بالىلارغا ئاشكارىلاپ قويمايلى.

* * *

ئۇلۇغلۇقنىڭ ئەڭ يۈكسەك مۇقامىنى شېھىتلەر ياراتتى، بىز
بىلەن ۋاقىتلىق خوشلاشقان ئالىملارمۇ شېھىتلەرنىڭ
جۈملىسىدىن، ئەلۋەتتە.

* * *

ھەقىقەتنى گەرچە ئاكتىپ قوللىساقمۇ، كۆپلىرىمىز سۈكۈت
قىلىپ تۇرۇۋالىمىز.

* * *

ھاياتلىقنىڭ بىر ياخشى دەسمايسى بار: ئۇ — ئەخلاق. ئۇ يوقالسا، ھاياتلىقتىن مەنە يوقىلىدۇ.

* * *

دېھقان كائىناتنىڭ ئالتۇن چىرىغىنى تۈگىمەس يېقىلغۇ، دەپ سۆيدى. ئۇ بۇغداي باشاقلرىنى قۇياشنىڭ قەلبى، مېۋىسى، دېدى.

* * *

ئۇلۇغ شائىرنىڭ پاكىز قەلبى دەۋر ھەقىقەتلىرىنى توختىماي سۆزلەيدۇ.

* * *

بىمەنە خىياللار گۇناھلارنى كەلتۈرۈپ چىقىرىدۇ.

* * *

ھاياتنىڭ ئۆزى سىر، بۇ سىر ھەققىدە ئىزدىنىش، پىكىر قىلىش، ئويلىنىش، تىرىشىش ئارقىلىق بۇ سىرنى يېشىش تەڭرىنىڭ بىزگە قىلغان ئەمرى. ئەپسۇس، نۇرغۇن كىشىلەر تەڭرىنىڭ بۇ مۇقەددەس ئەمرىگە ئەمەل قىلمايدۇ.

* * *

ھىدايەت دەرىخى ئاستىدا ئولتۇرغان ئۇ كىشىلەرنىڭ كۆڭلى

يۇمشاق، قەلبى پاكىز، نىيىتى دۇرۇس كىشىلەردۇر. تەڭرى ھىدايەت ئىگىلىرى بىلەن داۋاملىق بىللەدۇر.

* * *

لاۋىرنېس: «نىكاھ بۈگۈنكى دۇنيادىكى چوڭ بىر سىر» دەيدۇ، بۇ ھېكمەتنىڭ ئاساسى بار. ئۇنىڭ قەدىمدىن تارتىپ سىر بولۇپ كېلىشى ۋە مەڭگۈ سىر بولۇپ قېلىشى، بىزنى ئۇنىڭغا قىزىقتۇرىدۇ. قىزىقىش پەقەت سىرلىق نەرسىلەرگە بولىدۇ.

* * *

تەڭرىنىڭ نۇرىنى چۈشەنگەن ئادەمدە پاك ئەقىدە، ساپ ئېتىقاد، ھەقىقىي مۇھەببەت بولىدۇ.

* * *

تارىخچىلار ئەجدادلارنىڭ جەڭ - ئۇرۇشلىرى ئۈستىدە توختالغاندا، ئۇلارنىڭ مەغلۇبىيەتلىرىنى مۇنداق دەپ يەكۈنلىدى: «ئۇلاردا بۈيۈك ئىتتىپاقلىق بولمىغان».

* * *

ئەتراپىمىزدىكى خېلى ياخشى كىشىلەرمۇ تىلىنىڭ قاتتىقلىقى بىلەن يامان ئاتىلىپ قالىدۇ.

* * *

شائىر خىلۋەتلەرنىڭ پاراغىتىنى يازدى، ئاشىق - مەشۇقلار ئۇ يەرنى تۇنجى ئىزدەپ تاپتى.

* * *

دەرۋىشلەر، زاھىتلار، شائىرلار... ھاياتنىڭ ھۇزۇرىنى
يالغۇزلۇقتىن ئىزدەپ كەلدى. ئەمما ھاياتنىڭ ھۇزۇرى يالغۇز
ياشاشتا ئەمەس.

* * *

مەستلەر ئۆزىنى پۈتۈنلەي يوقاتقاندا، ئۇنىڭ ھاۋادىن
ھېچقانداق پەرقى قالمايدۇ.

* * *

دىن پادىشاھلىقتەك زوراۋان ۋە ئادالەتسىز ئەمەس.

* * *

سەن ئۆزۈڭ خالاپ يېمىگەن ھەرقانداق تاماق ساڭا زەھەر
بولىدۇ.

* * *

ئادىللىق — ئەھلى مۇسۇلمانلارنىڭ بىر خىل سۈپىتى.

* * *

بىز ئېغىر كېسەللەرگە مۇپتىلا بولغاندا تەڭرىنى ياد ئەتتۇق.
ساقىيىۋىدۇق، ئۇنى شۇنچە تېز ئۇنتۇدۇق. ئىنسان نېمىدېگەن
ئىككى يۈزلىمىچى - ھە!

* * *

ئاچچىقىنى يۇتۇپ سەۋر قىلىش، ئاللاغا زىكرى ئېيتىش،
گۇناھىنى تونۇش... مۆمىنلەر تاللىغان ھەقىقىي داغدام يولدۇر.

* * *

پەيلاسوپ دۇنيانى ئىرادە بىلەن چۈشەندى، شائىر دۇنيانى كۆز
ياشلىرى بىلەن تونۇدى.

* * *

دۇنيا ھامان بىركۈنى يالغان تارىخ يازغانلارنى شەرمەندە
قىلماي قالمايدۇ.

* * *

بالىلار، ئەسىرلەر، قېرىلار... باشقىلارنىڭ خەير - ئېھسانى
ۋە چوڭقۇر مۇھەببىتىگە تەشنادۇر.

* * *

بىز باشقىلارغا نەسىھەت قىلغاندا، نەسىھەتنىڭ ئاچچىقلىقىنى
ئۇلارغا چۈشەندۈرۈپ قويۇش كېرەك.

* * *

ئادەملەر تۈرلۈك ئازاب ۋە كۈتۈلمىگەن ھادىسىلەردىن قۇتۇلۇپ
قالغاندا، ئۇنى ئۆز تەلىپىنىڭ ئوڭلۇقىدىن كۆردى.

* * *

شۇملۇق يامان غەرەزدىن تۇغۇلىدۇ، ئۇ دۇنيادا تەنھا بولىدۇ.

* * *

زالىم ئۇخلاپ قالغاندىمۇ، ئۇنىڭ روھى ئۇخلاپ قالمايدۇ.

* * *

تەڭرى ئۆز بەندىسىنىڭ يەنە بىر بەندىسىگە تېز پۈكۈپ سەجدە قىلىشنى ياقتۇرمايدۇ.

* * *

كۆڭۈل سۇ ئىچمىگەن مۇھەببەت قۇرۇپ قالغان بۇلاققا ئوخشايدۇ.

* * *

سېنى ئۇخلاتمايۋاتقان نەرسە — ئىشقى مۇھەببەت، مېنى ئۇخلاتمايۋاتقان نەرسە — ئىلىم - مەرىپەت.

* * *

مەن تەبىئەتتىن بىر دەستە نۇرغا مۇيەسسەر بولدۇم، ئۇ تەڭرى ھېكمەتلىرى.

* * *

مۇھەببەتنىڭ ئەڭ يۈكسەك ناخشىسى — بالىلار، بۇ ناخشا

بۈگۈننىڭ داۋانلىرىدىن ئاتلاپ ئۆتدۇ، ئەتىنىڭ چوققىلىرىغا
ئۇچۇپ چىقىدۇ، كەلگۈسىنىڭ ئاسمىنىدا جەۋلان قىلىدۇ.

* * *

ھەقىقەتنىڭ بۈيۈك ناخشىلىرىدىن قۇلىقىڭنى يوپۇرۇۋالساڭ،
دۇنيانىڭ ئىزگۈ چاقىرىقىنى ئاڭلىيالمىسەن، غەپلەت ئەنە شۇ
بىخۇدلۇقتىن تۇغۇلىدۇ.

* * *

ئائىلىدە بەخت بولمىسا زۇلمەت باش كۆتۈرىدۇ، ئەرنىڭ
قەلبى قان يىغلايدۇ، ئايالنىڭ يۈرىكى زەرداب ئۆكىدۇ. بالىنىڭ
ئالسى كۆكنى يارىدۇ.

* * *

دۇنيانىڭ قاراڭغۇ تەرىپى — دانىشمەنلەرنىڭ ھېكمەت
ئامبىرى.

* * *

مەن — يىغلاۋاتقان يەر، مەن — يىغلاۋاتقان ئاسمان.

* * *

ياخشى سۆزلەر خەزىنىسى — ھاياتلىقنىڭ سەرمايىسى.

* * *

نەسىھەت قىلغۇچىلار كۆپەيگەنسېرى، بىكار تەلەپلەر ئېشىپ

باردى.

* * *

بەزىلەتسىزلىك، ۋەدىسىزلىك، بىۋاپالىق، ساتقۇنلۇق...
بۇلار خارلىقنىڭ يولىنى داغدام ئېچىپ كەلگەن چاكانا ئەخلاقچى.

* * *

بىز قوللىمىزدىكى ئەتىراپىمىزنى بىر قىزغا ئەمەس،
مېھرىبان ئانىمىزغا بېرەلگەندە، بىزنىڭ مۇھەببىتىمىز يۈكسەك
پەللىگە يەتكەن بولىدۇ.

* * *

مۆمىنلەر ياخشىلىقنى يېرىم يولدا توختىتىپ قويمىدۇ.

* * *

پىشىپ يېتىلمىگەن ھەقىقەتلەر سەتەڭلەرنىڭ كۈلكىلىرىگە
ئاسانلا ئالدىنىپ كېتىدۇ.

* * *

ھوشيارلىق ئەقىلىنى سەگەكلەشتۈرىدۇ.

* * *

مۇتلەق كۆپ ساندىكى كىشىلەر قۇدرەت ئىگىلىرىنى
قوللاپ - قۇۋۋەتلەپ كەلدى.

* * *

ئۇ قولدىكى بايلىقىنى ساقلاپ قالالمىدى، چۈنكى ئۇ
گۇناھ - زالالت يوللىرىغا پۇل - مال سەرپ قىلغانىدى.

* * *

بىز ھاياتتىن كۆڭلىمىز قالغاندا، زەھەر بىزگە شېرىن مەي
بولۇپ بېرىدۇ. بىز ھېچبىر ئىككىلەنمەيلا، ئۇنى باغاشلاپ
سۆيىمىز. بۇ تەبىئىيىتىمىزنىڭ ئاجىزلىقىدۇر.

* * *

«گۈلگە گۈل بول، تىكەنگە تىكەن». بۇ بىز ئۈچۈن ئەڭ
ياخشى ھېكمەتلىك سۆز.

* * *

تۇرمۇشنىڭ ئۆزى قان - ياش بىلەن تۇشقۇزۇلغان قەدەھتىن
باشقا نەرسە ئەمەس.

* * *

تىل بىلەن دىل ۋە ھەرىكەت بىر يەرگە كەلگەندە، ئەڭ گۈزەل
يېتۈك ئىدىيە ئاپىرىدە بولىدۇ.

* * *

ھاياتنىڭ زەئىپ تەرەپلىرىنى بىلىشمۇ كاتتا مۇۋەپپەقىيەت.

* * *

توختىماي داۋاملىشىۋاتقان گۇناھ، مەڭگۈ داۋاملىشىدىغان
ئازابتۇر.

* * *

بىز ئۆز ئانىلىرىمىزنى يامان دېمەيمىز، ئەمما يامان ئانىلارمۇ
يوق ئەمەس. بىز ئۆز ئاتىلىرىمىزنى يامان دېمەيمىز، ئەمما يامان
ئاتىلارمۇ يوق ئەمەس.

* * *

سۆيگۈ قىزغىنلىقى بىلەن پۇل قىزغىنلىقى ئىنساننىڭ
ھەقىقىي تەبىئىيىتى.

* * *

مەھكۇملۇقتا ئېلىپ بارغان پائالىيەتلەرمۇ كۆڭۈللۈك
بولمايدۇ.

* * *

بىزنىڭ ئەقىل يولىمىز بىزنى جەننەتكە، ياكى دوزاخقا باشلاپ
ماڭىدۇ.

* * *

ئۇيقۇدىكى ئادەم دۇنيا ئىشلىرىدىن بىخەۋەر قالىدۇ.

* * *

تارىخ ھەرقانداق ۋەقە ياكى بىرەر شەيئىگە قارىغاندا، ئاياللارنى توغرا، ئادىل يازالدى.

* * *

ئەگرى كۆڭۈللۈك سېنى ئەگرىلىككە ئېلىپ بارىدۇ.

* * *

پىتنە - پاسات بولغاچقا، ھوشيارلىق بار.

* * *

بىز كېسەل بولغاندا، ھاياتلىق دۇنياسىدىكى كۆپ نەرسىلەرنىڭ بىز ئۈچۈن غەنىمەت ئىكەنلىكىنى ھېس قىلىمىز.

* * *

بىر ئادەمنىڭ ئېغىزىنى ئېتىۋالغىلى بولىدۇ، ئەمما ئۇلۇغ خەلقنىڭ ئېغىزىنى ئېتىۋېلىش مۇمكىن ئەمەس.

* * *

قۇياشتا مىسلىسىز مۇھەببەت بولغاچقا، كىشىلەر ئۇنى ئۇنتۇپ قالمىدى، ئۇلۇغ ئەربابلار بۇنىڭ مىسالى.

* * *

بىز بىر ئۇياتسىز ۋە نومۇسسىز دانىشمەننى كۆرگەندە،
كۆزىمىزگە ھەممە دانىشمەنلەر شۇنداق نومۇسسىز، ئۇياتسىز
كۆرۈنۈپ كېتىدۇ.

* * *

تەسلىمىچىلەرنىڭ ئۈنلۈك ئاۋازى، ئۇلارنىڭ ساداسى ئەمەس،
ھەقىقىي سادا بۈيۈك ئەزىمەتلەرنىڭ قەلبىدىن چىقىدۇ.

* * *

ئۆز ئۆيۈڭنى ئۆزۈڭ سۈپۈرگىن، بىراۋ سېنىڭ ئۆيۈڭنى
تازىلاپ قوياالمايدۇ.

* * *

ھەر كىشى ئۆزى قويغان دەرەختىن پەخىرلىنىشى كېرەك.

* * *

پۇل يۈكسەك ئىمتىيازغا ئىگە نەرسە، ئۇ شۇنىڭ ئۈچۈنلا
دۆلەتنىڭ، ھاياتىنىڭ ۋە كىشىلىك تۇرمۇشنىڭ كۈچى بولۇپ
كەلدى.

* * *

يامان ئىشلار ياخشىلىقلارنى داۋاملىق ئاگاھلاندۇرۇپ تۇرىدۇ.

* * *

ئادەم كۈچسىز بولسا سۆزلىيەلمەيدۇ.

* * *

مۇھەببەت خېيىمخەتەرگە يولۇققاندا تېخىمۇ ھۇشيارلاشتى.

* * *

نۇر ئاسمىنىڭ سۈزۈك بولمىسا، قەلبىڭدىكى قۇياشنى
ھەرگىز كۆرەلمەيسەن.

* * *

تۇنجى مۇھەببەت باھاردا ئېچىلغان تۇنجى گۈلگە ئوخشايدۇ،
ئۇ باشتا مەپتۇنكار بولىدۇ، ئاندىن تېز ئۇنتۇلىدۇ، كېيىن
ئەسلىتىدۇ.

* * *

قىسقا ۋاقىت ئىچىدە شۇنداق چەكسىز يوللارنى بېسىپ
ئۆتكىنىمىزنىڭ ئۆزى بىزنىڭ ئۇتۇقىمىز.

* * *

ئىرادە — زېمىندىكى بارلىق ئېتىك يوللارنىڭ قۇلۇپىنى
ئېچىۋېتەلەيدۇ.

* * *

سۆيگۈ — قېرى — ياشنى بىر — بىرىگە باغلاپ تۇرىدۇ.

* * *

ئەرلەر تەكەببۇرلاشقاندا، چېچىنىڭ ئاستىدىكى نەرسىنىڭ باش
ياكى تاش ئىكەنلىكىنى پەرق ئېتەلمەي قالىدۇ.

* * *

بىزنىڭ جاننى خەتەرگە تاپشۇرغان ۋاقتىمىز، ئويۇن — تاماشاغا
بېشىمىز بىلەن كىرىپ كەتكەن ۋاقتىمىز.

* * *

سەن مۇزلاۋاتقان روھ، سەن قۇرۇۋاتقان تەن... بىز بۇ
چەكلىمىز بولالا، دا سېنىڭ ئېچىنىشلىق قىسمەتلىرىڭنى كۆرۈپ
تورمىز.

* * *

نومۇس بولۇپ ئەقىل بولمىسا، مۇۋەپپەقىيەتتىن گەپ ئاچقىلى
بولمايدۇ.

* * *

ساراڭ بولمىساڭلا، ھەقىقەت بىر كۈنلىرى ئۆزىنى ساڭا
ئىشەندۈرىدۇ.

* * *

چۇقانسىز ياكى دولقۇنسىز دەريانى كىشىلەر ئېرىق - ئۆستەڭ دەپ ئاتايدۇ.

* * *

بىز ئازغان چاغلىرىمىزدا، ياخشى كۈنلىرىمىزنىڭ قەدىر - قىممىتىگە يېتىمىز، ئەپسۇس، ئۇ چاغدا بىز بەكمۇ كېچىككەن بولىمىز.

* * *

ئەقىدە بولسىلا، دۇنيانىڭ مەرھەمىتى بار.

* * *

ئاتقان ئوقنى كىم قايتۇرۇپ كېلەلگەن، تۈكۈرگەن تۈكۈرۈكنى كىم ئېغىزىغا ئالالغان! پۇشايماندا قالماسلىقنىڭ يولى — تەجرىبىلەرنى ياخشى يەكۈنلەش.

* * *

ھاياتنىڭ ئىسسىقى قىزلارنىڭ ۋۇجۇدىدا، دۇنيانىڭ شادلىقى جەننەتنىڭ يولىدا.

* * *

مۇھەببەت سوۋۇغاندا ئۇ ئەڭ يىرگىنچىلىك نەرسىگە ئايلىنىپ قالىدۇ.

* * *

پۇت - قوللىرىمىزنىڭ ماغدۇرى كەتكەن چاغ — ئۈمىد شامىنىڭ
ھاياتىمىز سارىيىدا ئۆچكەن چېغى.

* * *

ئېشەك ناخشا ئېيتقاندا دۇنيا تەشۋىشلىنىدۇ، بۇلبۇل ناخشا
ئېيتقاندا دۇنيا خۇشاللىققا چۆمىدۇ.

* * *

بىز تىنچ بولساقلا، بىراۋنىڭ تېخىمۇ بوزەك قىلىشىغا
ئۇچرايمىز.

* * *

قۇياش بىتچىت قىلغىلى بولمايدىغان ھەقىقەت، ئۇ دۇنيانىڭ
ئەبەدىيلىك يېقىلغۇسى.

* * *

ئۇلۇغ ئەزىمەتلەرنى نەپىس - شەيتان مەغلۇپ قىلىپ قويدۇ.

* * *

مۇھەببەت يارىسىغا ھاكىملارنىڭ دورىسى شىپا بەرگەن
ئەمەس.

* * *

سېنىڭ بىر كۆزۈڭ ھەقىقەتنى غۇۋا كۆرگەندە، يەنە بىر
كۆزۈڭ بىلەن قوشۇپ قارا، ئۇ چاغدا ھەقىقەت روشەن كۆرۈنىدۇ.

* * *

تەڭرى جەڭچىلىرىنىڭ ئومۇرتقىسى قاتتىق، روھى سۇنماس
كېلىدۇ. ئۇلار ھۆكۈمگە بويسۇنىدۇ، ۋەدىگە ۋاپا قىلىدۇ.

* * *

ھايۋان ئۆزىنىڭ يالڭاچ ئىكەنلىكىدىن ئەپسۇسلانمايدۇ،
بىراق، ئادەملەرنىڭ يالڭاچ بولۇپ كېتىۋاتقانلىقىغا ئۆكۈنىدۇ.

* * *

مېنىڭ دۈشمەنلىرىم چاقىرىمغان مېھمانلاردۇر.

* * *

ياخشى قىمارۋاز بولغان ئەمەس، ياخشى قىمارۋاز بار دېيىلسە،
ئۇ قىماردىن قول ئۈزگەنلەر.

* * *

قوپال، ئاچچىق تىل بالىلارنى نابۇت قىلىۋېتىدۇ.

* * *

خانىم - قىزلىرىمىزنىڭ پاكلىقى بىلەن غۇرۇرلىنىش
 ھەقىقىي غۇرۇرلىنىشتۇر.

* * *

ئىنساننىڭ مال - دۇنيانى تەرك ئەتكەن ۋاقتى ئەقلىنى
 تېپىۋالغان ۋاقتىدۇر.

* * *

ئاسراڭغان، سۆيۈلگەن قىز ۋە ئانىلارنىڭ ۋۇجۇد سارىيى
 ئەخلاق ۋە ئېتىقاد جەۋھەرلىرى بىلەن بېزەلگەن، ئۇلار بۈگۈننىڭ
 جەلپكار ئاۋازى، بەخت - سائادەتنىڭ بۇلىقى، كەلگۈسىنىڭ
 يالقۇنلۇق يۈرىكى. ئۇلار شۇنداق بىر ئېسىل دۇنيانى ئاپىرىدە
 قىلدۇ.

* * *

قەبرىستانلىقتىكى جىمجىت ئاۋاز — ئىنسانىيەتنىڭ
 مەڭگۈلۈك ئاۋازى.

* * *

شەيتان ئاجىزلارنىڭ دوستى، ئاجىز كىشىلەر ئاسان قىلتاققا
 دەسسەيدۇ.

* * *

قورقۇمسىزلارنىڭ رېئاللىق ھەققىدە سۆزلەشكە ھەققى بار،
ئۇلار شۇنىڭ ئۈچۈنلا توختىماي سۆزلەپ كەلمەكتە.

* * *

ئەرلىك — دۇنيا تەرەققىياتىنىڭ يېقىلغۇسى.

* * *

كۆپ ئاياللار ئۆزىنى تەكشۈرۈپ كۆرمەيدۇ، ئۇنداقلار ئۆزىنىڭ
قىلىۋاتقان يامان ئىشىنىمۇ توغرا، دەپ قارايدۇ.

* * *

ھاياتقا ئىشىنىش كېرەك، ئازابقىمۇ ئىشىنىش كېرەك، ئازاب
بولمىسا، ھايات بولمايدۇ، ھايات ئازاب بىلەن ھاياتتۇر.

* * *

ئاياللار كېرەك قىلمىغان ئەرلەر دۇنيادىكى ئەڭ بىچارە
ئەردۇر.

* * *

سەن دوستۇڭدىن مۇھەببەت تىلە، رىزىق - نېسىۋە تىلىمە.

* * *

ئېتىقاد ۋە مەيدانىمىز باشقا - باشقا بولغاچقا، نۇرغۇن

كىشىلەر بىزنى چۈشەنمەيدۇ.

* * *

دەريا گېگانت ئادەمدۇر، ئورمان ئۇنىڭ قوغدىغۇچىلىرى.

* * *

ئۇيغۇ ئۆچەككە كىرگەن ھايۋانلارنى ئەسلىتىدۇ.

* * *

مەن ئېقىپ كېتىۋاتقان دەريا قان دەرياسى، ئۇ دەھشەتلىك
ئېقىن مېنى ۋە مېنىڭ ئەۋلادىمنى ھەرگىز ئۇخلىتىپ قويايمايدۇ.

* * *

سېنى سۆيىمىدى شامالمۇ، سېنى سۆيىمىدى سۇمۇ، ھەتتا
يامغۇرمۇ، سېنى سۆيىمىدى ئاپئاق قارمۇ. . . ئاھ سېنى سۆيەكتە
دەھشەتلىك بىر ئوت.

* * *

ئۆز ھايات ھارۋىمىزنىڭ قانداق ھەرىكەتتە، قايسى يۆنىلىشتە
كېتىۋاتقانلىقىنى چۈشىنىپ، بىلىپ يەتكەندە، بىز ھاياتنى
يۈكسەكلىككە مۇيەسسەر قىلالايمىز.

* * *

سىزگە ھېچ كىشى قىزىقمىسا، سىز ئۆزىڭىزنى يارىماس
دەۋىرنىڭ.

* * *

مېنىڭ زىيادە خۇشاللىقلىرىم ئىچىگە مىسلىسىز ئازابلار
يوشۇرۇنغان.

* * *

سۆيۈلمىگەن ھايات خەۋپلىكتۇر.

* * *

سەن چوڭ بولۇۋېلىپلا تاشلىۋەتكەن بۆشۈك بۈگۈن
باشقىلارنىڭ قولىغا ئۆتۈپ كەتتى. بۇ سەگەكلەر ئۈچۈن ھەقىقەتەن
يوقتىش.

* * *

ھۆرلۈك كۆرمىگەنكەنسەن، بۇنى بىخۇدلۇق ۋە ئاجىزلىقىڭدىن
كۆرگىن. شۇنى ھېس قىلغىنكى، تەڭرى ئۆزىنى ئۆزى
قۇتقۇزغانلارغا مەدەت، كۈچ - قۇدرەت بېرىدۇ.

* * *

قائىدە - يوسۇن ئاسان يۆتكىگىلى بولمايدىغان تاغ، يوقاتقىلى
بولمايدىغان ئىز.

* * *

ئات ئەزەلدىن ئېشەكنى قېرىندىشىم، دەپ باققان ئەمەس،

بىراق ئېشەك ئاتنى ئۆز ئاكىسى، دەپ بىلىدۇ.

* * *

ھەقىقەتكە يېقىنلاشقانسېرى ۋە ئۇنى چۈشەنگەنسېرى، ئۇنىڭغا بولغان مۇھەببەت كۈچىيىپ بارىدۇ.

* * *

دانىشمەنلەر ئىزاھلاپ بولالمىغان بۈگۈن مەۋھۇم ئەتىدۇر.

* * *

بىر قېتىم دېيىلگەن گەپ ئىككى قېتىم دېيىلگەندە، ئۇنىڭ ئاڭلىغۇچىسى بولمايدۇ.

* * *

سەن ئىزدەپ يۈرگەن جەننەت ھەقىقەتتۇر.

* * *

بىقۇۋۇل ئىرنىڭ تىزگىن چۈلۈۋۇرى ئايالىنىڭ قولىدا، ئۇ دۇنيادىن مىسكىنلەرچە ئۆتۈپ كەتكەن ۋىجدانسىز ئەردۇر.

* * *

چاپان چېقىپ بولغاندا مۇلايىم بولۇۋالىدۇ.

* * *

زۇلۇمنىڭ تەممۇ، ھىدىمۇ، شەكلىمۇ بار، بىز تېخى بۇنى
ھەقىقىي رەۋىشتە ھېس قىلىپ يەتمىدۇق.

* * *

ياخشىلىق قىلمىغۇچە، ياخشىلىق كەلمەيدۇ.

* * *

پاكلىق — بۈيۈكلۈكتۇر. پاكلىقنىڭ بۈيۈكلۈكىنى بالىلار
دەپ بېرىدۇ.

* * *

ھېچكىم قىزىقمىسا، دېمەك، ئۇ مېۋىسىز دەرەخ، سۈسىز
دەريا.

* * *

بىزنىڭ ئۆلۈكلۈكىمىزنى قىلىۋاتقان ئۆلۈك ئىشلىرىمىز
ئىسپاتلاپ تۇرۇپتۇ.

* * *

تىرىكلىكتىكى غەپلەت ئۆلۈمدىن يامان.

* * *

قىياس قىلالماسلىق، بەرباتلىقتىن باشقا نەرسە ئەمەس.

* * *

تەۋەككۈلچىلەر بېلىق تۇتالمىسىمۇ ئۇرۇنۇپ كۆرىدۇ.

* * *

خارامۇشلۇق — بىخۇدلۇقنىڭ سەپەردىشى، ئۇلارنىڭ خاراكتېرىدە چوڭ پەرق يوق.

* * *

بىز گۇناھقا قانچە يېقىنلاشقانسېرى، ئۇنىڭ ئوتى بىزنى شۇ قەدەر كۆيدۈرىدۇ.

* * *

بىز سەپەر قىلغاندا، ۋۇجۇدىمىزنىڭ پىنھان سىرلىرى ئۆزىنى ئاشكارىلايدۇ.

* * *

ۋاقىت — تارىخنى سۆرەپ يۈرگەن ھارۋا.

* * *

كەم - كۈتسىز دانىشمەنمۇ، كەم - كۈتسىز ساھىبجامالمۇ بولغان ئەمەس.

* * *

قېلىننامىسى، مەنتىقىسى بولمىغان ھاياتىنى چۈشەنمەك
ھەقىقەتەن تەس.

* * *

ئادەمنىڭ ھەقىقىي كۆزى قەلبىدە.

* * *

مۇھەببەتنىڭ تەمى بىز ئۇنى بارلىقىمىز بىلەن سۆيگەندە، ئۇ
يوشۇرۇن قەلبىدىن ئۇرغۇپ چىقىدۇ.

* * *

ئۆز ئاجىزلىقىنى ھېس قىلغان ئادەم، ئۆز ھاياتى ھەققىدە
قاتتىق ئويلاغان ئادەمدۇر.

* * *

ئالىملار ياكى سىياسىيونلار ھەممىنى ھەل قىلىدۇ، دېگەنگە
ئىشەنمەيمەن. ھەممىنى ھەل قىلىدىغىنى — بىرلىككە كەلگەن ساپ
ئىدىيە ۋە ساپ روھ.

* * *

بىز چەكسىز جىمجىتلىق ئىچىدە، ئۆزىمىزنىڭ ئاجىزلىق ۋە
ئارتۇقچىلىقىمىزنى ھېس قىلىپ يېتىمىز.

* * *

قەپەستىكى قۇشنى ئۇنىڭ يېقىملىق سايىرلىرىدىن ئۇنى
خۇشال - خۇرام ياشاۋاتىدۇ، دەپ ئېيتالمايمىز.

* * *

مەن دانىشمەنلەرنىڭ ئاقىلانى ئاگاھلاندۇرۇشلىرىنى پەستىگە
ئالماي يۈرگەن ئاشۇ كىشىلەر ئالدىدا يېگاندىمۇ.

* * *

ئەقلىڭ ساڭا ئەڭ كۆپ ياردەم بېرەلەيدۇ، ئەگەر ئۇ ساپ
ئەقىل بولغان بولسا.

* * *

بىز يانجىپ تاشلىغان نەرسە، چوقۇم دۈشمەن بولۇشى
كېرەك. دېمەك، بىزنى چېقىشقا ئۇرۇنغان يىلان - چاپان ۋە
باشقىلار بىزنىڭ دۈشمىنىمىزدۇر.

* * *

ماددىي ۋە مەنىۋى پاراغەت بىزنى ئۆزىگە چاقىرىپ تۇرىدۇ،
بىراق، ھەر ئىككىسىگە بىراقلا ئېرىشىدىغانلار تولىمۇ ئاز.

* * *

شارابنىڭ كۈچى خانىم - قىزلارنى ئەسلىتىدۇ، كېيىن
ئابروۋىڭنى شۇ دەرىجىدە پەسلىتىدۇ.

* * *

بىز نادان دەپ قارىغان ئادەم ئۆزىنىڭ قانداق بىر ۋەتەندە
ياشاۋاتقانلىقىنى ئاڭقىرىلمىغان ئادەمدۇر.

* * *

ئىنكاسسىز خەلقنىڭ تارىخى ھەقىقەتەن بۇرمىلانغان تارىختۇر.
ئۇلار زۇلۇمغا، ھاقارەتلەرگە كۆز يۇمۇۋالغان بولغاچقا، ئۇ تارىخ
ئەنە شۇنداق يېزىلىۋېرىدۇ.

* * *

مەن ماڭغان پارلاق كوچا، مەن يۈرگەن گۈزەل دالا، مەن
كۆرگەن كۆركەم ئاسمان، مەن سۆيگەن نۇرلۇق قۇياش — مېنىڭ
ھاياتىم.

* * *

بەك ھوشيار بولمىساق، ھايات كۈتۈلمىگەن خەۋپكە ئۇچراپ
قالىدۇ.

* * *

ئادەم — كائناتتىكى يېگانە پىلانت، ئۇ ئۇلۇغلۇقى،
يۈكسەكلىكى بىلەن بارلىق ھاياتلىقلار ئىچىدە مىسلىسىزدۇر، بۇ
ئالەمدە ئۆزىنىڭ كاتتىلىقى بىلەن مەركەزدۇر، ئۇنىڭدىكى نۇر —
ئىزگۈ روھ دۇنيا بەخت - سائادەتنىڭ يېقىلغۇسىدۇر.

ئەقىدە ئىزتىراپلىرى

ھاياتلىق — مۇسبەتلىك سەپەر.

* * *

دوست - دۈشمەننى پەرق ئېتەلمەي ياشاۋاتقان ئادەملىرىمىز
نەپسى - بالاسىدىن ئازاد بولمىغان كىشىلەردۇر.

* * *

ھاياتلىقتىكى ئەڭ مۈشكۈل، ئەڭ قاتتىق سەپەر ئايرىلىشتۇر.

* * *

دەرەخ زېمىننىڭ مۇھەببىتى، ئۇ قۇشلار ئۈچۈن ئەڭ ياخشى
ئارامگاھ. ئادەملەر ئۈچۈن گۈزەل سەيلىگاھ.

* * *

مەھبۇس ئۆزىگە شۇنداق تەسەللى بېرىدۇ: «تىرىكلىكىمنىڭ
ئۆزى مۇۋەپپەقىيەت».

* * *

غەرب - مىسكىنلەر قەبرىستانلىقتەك جىمجىت كېلىدۇ.

* * *

باللار لاي سۇلاردا چۆمۈلۈپ ئوينىماقتا، ئۇلارنىڭ پاكىز،
سۈزۈك قەلبى، سۇ ئۈستىدە دولقۇن ياسىماقتا.

* * *

ساختا سۈلھىلەرگە ئالدىنىپ كېتىش ئەڭ ئېغىر
مەھرۇملۇقتۇر.

* * *

قۇرۇغان دەرەخ قۇشلارغىمۇ پاناھلىق بېرەلمەيدۇ.

* * *

ئېتىقاد قورالدىن كۈچلۈك، لېكىن قورال ئېتىقاد ئەمەس.

* * *

ئادەم بىچارە بولۇپ قالغاندا ئۇيقۇغا قانمايدۇ.

* * *

ئاجىزلار ئەل ۋەتەن تەلپ قىلغان نەرسىنى ھەرگىزمۇ
بېرەلمەيدۇ.

* * *

كۈتۈپخانىدا ۋەز - نەسىھەتنىڭ نېمە ھاجىتى بار؟
«گۈلزارلىقتا ئەتىرنىڭ نېمە كېرىكى بولسۇن؟»

* * *

بىر پۈتۈن غەلىبىنى قولغا كەلتۈرۈش ئۈچۈن، ئالاي
بەدەللەرنى تۆلەشتىن يانمايدىغان ئۇ كىشىلەر ئېتىقادلىقلاردۇر.

* * *

مەن دۈشمەننىڭ قەلب باغچىسىنىڭ يولىنى بىلەلىگەندە،
ئۇنى ئاسانلا بىتچىت قىلىمەن.

* * *

ئېتىقادسىز ئادەمگە ئېتىقادلىق ئادەمنىڭ ئىدىيىسىنى
چۈشەندۈرمەك تەس. ئۇنى چۈشەندۈرۈش ئۈچۈن ئۇ ئېتىقادلىق
بولۇشى كېرەك.

* * *

مېنى سۆزلىگىلى قويۇڭلار، غەملىرىم ۋۇجۇدۇمدىن ئۇچۇپ
چىقسۇن.

* * *

سىز دۈشمەننى غەلۋىر تۆشۈكىدىن كۆزەتسىڭىز، ئۇنىڭ
ھەقىقىي ماھىيەتلىرىنى بىلىپ يېتەلەيسىز.

* * *

ئالىملارنىڭ شان - شۆھرىتى قانۇنسىز كەلگەن ئەمەس.

* * *

مەيلى ئادەم ياكى ھايۋان بولسۇن، ئاجىز بولمىسىلا، ئۇ ھەرگىزمۇ خورلانمايدۇ.

* * *

مۈشۈك: «سەللا چوڭ بولۇۋالسام، ئىتنى تالاپ ئۆلتۈرگەن بولاتتىم، ئەپسۇس...» دەپ ھەسرەتلىنىپ قويارمىش.

* * *

ماڭقۇرتلار ئۆز جەننىتىنى زوراۋانلارنىڭ قولىدىن ئىزدەيدۇ.

* * *

نامەرد يىگىت تاشلىۋېتىلگەن قىز تەرىپىدىن شەرمەندە قىلىنىدۇ.

* * *

سىياسەت ۋە قانۇن يانتايىق بولسىلا، چۈمۈلمۈ پىلنى بويىسۇندۇرالايدۇ.

* * *

تەمەخور بولمىساڭلا، قىيىنچىلىقلار سېنى نابۇت قىلالمايدۇ.

* * *

مۈشۈك چاشقانلارنى خالىماس بولۇپ قالغاندا، ئۇ چاشقاننىڭ

يېمىگە ئايلىنىدۇ.

* * *

بۆرە تۈلكىنىڭ ساخىلىقىنى ياقتۇرمايدۇ، بۆرە ئەزەلدىن ئۆز
جاسارىتىنى سۇندۇرغان ئەمەس.

* * *

ئەڭ گۈزەل، پاكىز گەپ قىلىدىغان ناتىقلارنى، ئۇ گەرچە
باققال بولغان تەقدىردىمۇ ياخشى كۆرىمىز.

* * *

ئىنسانىيەتنىڭ قەلبى گۈزەللەشكەندە، دۇنيا گۈزەللەشمەي
قالمايدۇ.

* * *

بىزمۇ خىرىسقا دۇچ كەلدۇق، ئۇ قانداقتۇر يولۋاسنىڭ ياكى
شىرنىڭ خىرىسى ئەمەس، بەلكى بىر رىقابەت دولقۇنىنىڭ
خىرىسى، بۇ ھايات ياكى ماماتلىق يولى.

* * *

پۇرسەت — پىشىپ يېتىلگەن مېۋە، ئۇ يېيىلمىگەندە سېسىپ
كېتىدۇ.

* * *

قىزلار نازۇك ئىزلىرى قېپقالغان چىغىر يوللارنى، دەريا

ساھىللىرىنى، كۆل قىرغاقلىرىنى ۋە مەكتەپتىكى ئاددىي - ئورۇندۇقنى ئەڭ كۆپ ياد ئېتىدۇ.

* * *

ئەخلاق «ئاجىزلار» نى ھاقارەتلەشكە يول قويمىدۇ.

* * *

ئىنسان بەزىدە بىر يىلانغا ئوخشاپ قالىدۇ، ئۇ قاراپ - قارىمايلا چېقىپ تاشلايدۇ.

* * *

ئاۋۇ ئۆزىنى تەكشۈرۈۋاتقانلار گېگانتلاردۇر، ئۇلار سۈزۈك ئېقىن سۇلاردەك ئىنسانىيەتنىڭ قەلب دەريالىرىدا ئەركىن ئاقماقتا.

* * *

نۇرغۇن كىشىلەر ئۆز سۆزلىرىنى دوستىغا دېيىش ئارقىلىق دۈشمىنىگە يەتكۈزىدۇ.

* * *

شەيتان گۇناھلارنىڭ دوستىدۇر.

* * *

ھەقىقەت ئوتلىرى كۆيدۈرگەن قولدا كۆرۈمسىز تاتۇق بولمايدۇ.

* * *

دۇنيا ھۇرۇنلارنى، موھتاجلىق يوللىرىغا سۈرگۈن قىلدى.

* * *

ھاياتنى ياخشىلاشنىڭ يولى — ئۇنى ھەقىقىي سۆيۈش.

* * *

بەزىلەر «تاشلىۋېتىلگەن قىزنى بۈيۈك ئەخلاقىلارمۇ قۇتقۇزۇپ قالالمايدۇ» دېيىشىدۇ. بۇ بىر قۇرۇق سەپسەتتىن ئىبارەت.

* * *

بىرلىك — ئىشىنىش، كۆيۈنۈش، يار - يۆلەك بولۇش ... قاتارلىق ئىنسان خىسلەتلىرىنى ئۆز ئىچىگە ئالىدۇ.

* * *

ھىيلە — سۈيىقەستنى يۆگەپ تۇرغان يۆگەكتىن باشقا نەرسە ئەمەس.

* * *

قەبرىستانلىق — ئىنسانىيەتنىڭ ئىبرەت مەيدانى.

* * *

ھەسەت — بوغما يىلاننىڭ زەھەرلىك تىلىدۇر. تۇرمۇشىمىزدا

بىز ئۆزىمىزنى ئۈنىڭدىن قاچۇرۇپ بولالمايمىز .

* * *

قېرى دانىشمەنلەر يېڭى ھەقىقەتلەرنى ئاسانلىقچە ھەزىم
قىلالمايدۇ .

* * *

سۆيۈلگەن تۇرمۇش، كۆركەم مېۋىلىك دەرەخ بولۇپ
يېتىلدى، ئۇ ئۆزىنى سۆيگۈچىلەرگە مۇھەببەت مېۋىسى بەردى .

* * *

چاقماقنىڭ نۇرلىرى بىزگە مەشئەل بولالمىدى، مەنمەنچى
تەكەببۇر سەركەردە بىزگە باشلامچى بولالمىدى .

* * *

بىز ئېرىشكەن بايلىقلار بىز ئېرىشكەن بىلىمدىن ئارتۇق
بولغاندا، بىلىم شۈبھىسىزكى ئۈنتۈلىدۇ .

* * *

ياپراقلىرى تۆكۈلۈپ كەتكەن خىلۋەتتىكى دەرەخمەن،
كۆز ياشلاردەك ئېقىپ تۇرغان ئۇپۇقنىكى ئەختەرمەن .

* * *

سېنىڭ قەلبىڭ تاغ چەشمىلىرىدەك سۈزۈك، قۇياش
نۇرلىرىدەك يارقىن، چوڭ گۈلدەك جەلىكار، ئانا سۈتمەدەك ساپ

ھەم پاكىز... شۇنداق قەلبىڭ بولغاچقا، سەن ئەزىز، تولىمۇ
ئەزىز...

* * *

سەن سۆيگەن نەرسە سېنى سۆيىدۇ، چۈنكى، سېنىڭ قەلبىڭ
باشقىلارغا قانداق بولسا، باشقىلارنىڭمۇ قەلبى ساڭا شۇنداق
بولىدۇ.

* * *

كىشىلەرنىڭ سەندىن تەلەپ قىلىدىغىنى ساداقەت.

* * *

ھەقىقەت باتۇرلارنىڭ قەلبىدە كۆكلەيدۇ.

* * *

كۈرەش بىزگە پاجىئە تەقدىم قىلمايدۇ، بەلكى يېڭى، گۈزەل
بىر ھاياتلىق، يېڭى ماكان تەقدىم قىلىدۇ.

* * *

كونا دۇنيا گۇمران بولغاندا، يېڭىدىن - يېڭى تەپەككۈر باش
كۆتۈرىدۇ.

* * *

ھەق سۆزلەر ھەققانىيەتچىلەرنىڭ كەلىمىسى، بەدەندىكى
گۈزەل قاننىڭ جىلۋىسى، روھتىكى مۇھەببەتنىڭ نۇرى.

* * *

ئاجىزلارغا ھەممە ئادەم بىچارە كۆرۈنىدۇ، چۈنكى، ئۇ ھەممە
ئادەمنى ئۆزىنىڭ كۆزى بىلەن كۆزەتكەن.

* * *

سۆزلىيەلەيدىغان ئۆلۈك بار، سۆزلىيەلمەيدىغان تىرىك بار.

* * *

بەختسىزلىك بەخت چۈشەنچىمىزنىڭ كەمتۈكلۈكىدىن كېلىپ
چىقىدۇ.

* * *

بىز تىلىمىزنى تارتىمىغاچقىلا، ناھايىتى كۆپ مەغلۇبىيەتلەرگە
ئۇچراپ كەلدۇق.

* * *

چىرايلىق بولغان بىلەن بەختلىك بولغىلى بولمايدۇ.

* * *

ئىنسان سىرلىق قەلئە بولغان تەقدىردىمۇ، ئۇنىڭ سىرلىرى
ئۆزى ۋە باشقىلار تەرىپىدىن ئېچىلىپ كېتىدۇ.

* * *

چۈشىنىشلىك ئادەم ناھايىتى تېزلا باشقىلارنىڭ دوستى بولۇپ
قالدۇ.

* * *

دۇنيا ئاجىز كىشىلەردە روھ يوق، دەپ ھۆكۈم چىقاردى.

* * *

قۇياش نۇرىنى سۆيىمەيدىغان شەيئى چوقۇم زۇلمەت ئىچىدە
ياشايدۇ.

* * *

ياخشىلىق بەك ئۇزۇن داۋام قىلغاندا، كىشىلەر ئۇنى
مەنسىتمەي قالدۇ.

* * *

ۋەھىمە ئاسماندا ئەمەس، يەردە. ئەمما ئۇنى كۆپ ئادەملەر
بىلمەي ياشىدى.

* * *

بىز چۈشەنگەندە، يا سۆيىمىز ياكى نەپرەتلىنىمىز.

* * *

تېلىمىز ھەرىكىتىمىزنى كىشىلەرگە ھېكايە قىلىپ سۆزلەپ

بېرىدۇ.

* * *

قەلبىم خاتىرجەم بولسۇن دەپسەڭ، تەن ۋە روھىڭنى پاك تۇت.

* * *

ھاياتىنى ئاغرىتىۋاتقان، خورلاۋاتقانلىقىنى بىلىپ تۇرۇپ
سۈكۈت قىلغان ئادەم بىچارە، قۇل ئادەمدۇر.

* * *

بىز دائىم ياد ئېتىپ تۇرغان نەرسە بىز ئېرىشمەكچى بولغان
ھەم بىز ياخشى كۆرگەن نەرسىدۇر.

* * *

بىز ئۆزىمىزنى باشقۇرالماساقلا، يەر شارىنىمۇ باشقۇرالايمىز،
ئەپسۇس، بىز تېخى گۆدەك ھەم نادان.

* * *

نۇر سايىنى ياراتتى، يامانلىق ياخشىلىقنى ئايرىدە قىلدى.

* * *

گۈزەللىكنىڭ قەلبى نۇر، جىسمى گۈلدۇر. رەزىللىكنىڭ
قەلبىمۇ، گەۋدىسىمۇ نىجاسەتتۇر.

* * *

يەر - زېمىنلا ئەمەس، ھاۋامۇ بىزنىڭ ۋەتىنىمىز.

* * *

بىز دۇنيا ۋە ئۆزىمىزنى ھەقىقىي چۈشىنىپ يەتكەندە،
ئايرىلىپ قالغان نەرسىمىزنى چۈشىنىپ يېتىمىز.

* * *

قەبىھ سەت سۆزلىرىمىز بىزنى كۈتۈلمىگەن پاجىئەلەرگە
دۇچار قىلدۇ.

* * *

نەسىھەتچى كەمسىتىلگەن يەردە زالالەت بولىدۇ، دانىشمەنلەر
ئۆلتۈرۈلگەن يەردە قىيامەت بولىدۇ.

* * *

ھەر قەبىلە، ھەر ئەۋلادنىڭ ھەققانىي ئادەملىرى بار، مانا
ئۇلار ھەقنى سۆزلىگۈچىدۇر.

* * *

ھەقىقەت يوقىلىدىغان نەرسە ئەمەس، بەلكى مەڭگۈ چاقناپ
تۇرىدىغان نەرسە.

* * *

قۇشلار مېنى ياخشى كۆرۈپ قالدى، چۈنكى مەن ئۇلار ئۈچۈن
دەرەخ تىككەندىم. مەن قۇشلارنى ياخشى كۆرۈپ قالدىم. چۈنكى
ئۇلار ماڭا دۇنيادىكى ئەڭ گۈزەل ناخشىنى سۆزغا قىلغانىدى.

* * *

بوۋاق ئانا قەلبىنىڭ چەكسىز مۇھەببەت بىلەن ئوتلۇق
شۈبىرلاشلىرى ئىچىدە ئۆسۈپ يېتىلىدۇ.

* * *

قەلبى قاتتىق ئادەمنىڭ كۆز يېشى بولمايدۇ، داۋاملىق يىغلاپ
يۈرگەنلەرنىڭ يۇمشاق قەلبىگە ئانچە ئىشىنىپ كەتمەيمىز.

* * *

بىز ياخشى كۆرگەن ئادەمنى خۇدامۇ ياخشى كۆرىدۇ.

* * *

ئەقىدىمىز بولمىسا، بىزگە ھېچ كىشى ئىشەنمەيدۇ.

* * *

شەھەرلەردە خورازنىڭ چىلىماسلىقى ئۇنىڭ بىخودلۇقىدىن
ئەمەس، بەلكى ئۇلارغا بىھوش قىلىش ئوكۇللىرى
ئورۇۋېتىلگەنلىكتىن.

* * *

ھەقىقىي ئەخلاق سەمىمىي، راستچىل، ئاق كۆڭۈل ئادەمنىڭ
بەدىنىدە ئەڭ كۆپ كۆكلىشى مۇمكىن.

* * *

ئۆز خەلقىنى ئۆزىنىڭ قېرىندىشى، دەپ بىلگەن ئادەم
ئۆزىنىڭ ھىيلە - نەيرەڭلىرى بىلەن ئۇلارنى ئالدىمايدۇ، يالغان
ئەۋلىيالىقى بىلەن ئۇلارنى ئالدىمايدۇ.

* * *

ياخشى نىيەت پاكىز قەلبىتىن تۇغۇلدى، ئۇنى تالاي كىشىلەر
ئەتىۋارلاپ سۆيدى.

* * *

مېنىڭ سۆزلىرىم ياخشىلارنىڭ تىللىرى بىلەن تېخىمۇ
مۇكەممەللەشتى، ئۇ بۈگۈنكى ئەڭ ياخشى ھاۋا بولۇپ قالدى.

* * *

مېنىڭ كۆزۈم گۈلنىلا كۆرۈپ، تىكەننى كۆرمىي قالمىدى.

* * *

مېنىڭ ئىدىيىلىرىم زۈلمەتلەرگە نۇر ئاتا قىلدى. كىشىلەر
مېنى پەيلاسوپ، دەپ چاقىردى. ئەمما، مەن ئاشۇ كىشىلەرنىڭ
قەلبىنى چۈشىنىدىغان ئاددىي بىر ئادەم.

* * *

مەن بىر ئوچۇم زەھەرلىك ئىسنى تۇتۇۋالدىم، بۇ ئىس بىزنى
زەھەرلەۋاتقان ئەڭ ناچار ھاۋا ئىدى، ئۇنى باشقىلار بىلسە ئىدى،
كاشكى؟

* * *

جاھان كەمتەرلىرىنىڭ مۇنداق بىر ھېكمىتى بار:
«باشقىلارنىڭ ئازابلىرىنى ئۆزۈمنىڭ ئازابى» دەپ چۈشىنىشىم
مېنىڭ ئىنسانىي خىسلىتىمدۇر.

* * *

باھادىرلارنىڭ يولىنى توسۇپ تۇرغان قورام تاش ئۇلار ئۈچۈن
بىر پارچە كېسەكتىن ئىبارەت.

* * *

سەن زۇلمەتتىن قۇتۇلۇشنى خىيال قىلساڭلا، تەڭرى ساڭا
قۇتۇلۇشنىڭ يوللىرىنى كەڭرى ئېچىپ بېرىدۇ.

* * *

ئەڭ كۆپ ئادىشىدىغان ئادەم ئۆزىنى بىلمىگەن ئادەم، بىزدە
مۇنداقلا ئاز بولمىسا كېرەك.

* * *

چىرايلىق كېيىنەك كۆركەم گۈلزارلىقتىن چۇۋالچاق دۇنياغا
ئۇچۇپ چىقتى. ئۇ بازار، رەستىلەردىكى ئادەملەرنىڭ قىقاس -
چوقانلىرى ئىچىدە يول تاپالماستىن گاڭگىراپ قالدى.

* * *

سۆيۈشنى بىلمىگەچكە، قولىدىن بېرىپ قويغانلىرىمىزنى ساناپ
تۈگىتەلمەيمىز.

* * *

قۇشلار تەبىئەت ھەققىدە ئەڭ چىرايلىق ئىبارىلەرنى
سۆزلىدى، پەيلاسوپلار ئىنسان ھەققىدە يېڭىدىن يېڭى ئىبارىلەرنى
جاكارلىدى.

* * *

ئۆلۈك ئادەملەر پىچىرلاپ سۆزلەپ، بۇ دۇنيانى تىللايدۇ
چىشلەپ.

* * *

شەيئىلەر يورۇقلۇقنى ياخشى كۆرۈپ قالدى، ئەمما ئۇلار
قاراڭغۇنىڭ خورلۇقىدىن مەڭگۈ قۇتۇلالمىدى.

* * *

مەن ھەقىقەتنىڭ مەنىسىنى چۈشەنمەي ياشاۋاتقان تالاي - تالاي

ئادەملەر ئارىسىدا غەربىسىنىپ قالدىم. چۈنكى ئۇلار مېنى ھەم
سۆزلىرىمنى يەكلەپ قويغانىدى.

* * *

ياۋايىلىق مەدەنىيەتنى ياراتتى، مەدەنىيەت كۈلپەتنى ياراتتى،
كۈلپەت مەرىپەتنى ياراتتى.

* * *

سەن پەقەت سەن بولۇشۇڭ كېرەك، ئۇنداق بولمىغاندا پۈتكۈل
ھاياتىڭ باشقىلارنىڭ بولۇپ قالىدۇ. بۇ قۇللۇقتىن باشقا نەرسە
ئەمەس.

* * *

كۆرەش — خورلانغان ئىنساننىڭ ھوقۇقىنى قوغدايدۇ، ئۇنىڭ
ئىززەت - ئابروۋىنى ئاسرايدۇ.

* * *

ۋىجدان ئىگىلىرىنىڭ يۈرەك يارىسى بار، بۇ يارا ئۇلارنى
ھەقىقەتكە چاقىرىپ تۇرىدۇ.

* * *

ئەزىمەتلەرنىڭ مەقسىتى ئۆز خەلقىنى بەختكە ئېرىشتۈرۈش،
ئۇلارنىڭ زۇلمەتلىك يوللىرىنى يورۇتۇش، ئۇلارنى گۈزەل، پارلاق
مەنزىلەرگە يەتكۈزۈش.

* * *

يىمىرىلمەس قورغان بولمايدۇ، ئەگەر بار دېيىلسە، ئۇ چوقۇم
ئېتىقاد.

* * *

دۈشمەن ئاسماندا ئەمەس، يەردە. ئۇنى تونۇيالايدىغان كۆز
سېنىڭ قەلبىڭدە.

* * *

جەڭ قىلىش ھايات قېلىش ئۈچۈن، خورلۇقتىن، ئازابتىن،
زۇلۇمدىن قۇتۇلۇش ئۈچۈن.

* * *

ئۆلۈمنى ئويلماي بولمايدۇ، ئويلايدىغىنىمىز ياخشى ئۆلۈم.

قەلبىم نېمە دەيدۇ

كۆپ دېيىلگەن، تەكرارلانغان سۆزنىڭ قىممىتى بولمىسا كېرەك.

* * *

تۇرمۇش — باراخسان ئۆسكەن دەرەخ، ئۇنىڭ مەزمۇت شاخچىلىرى سەرخىل ۋە ھەرخىل رەڭدە بولىدۇ. بىرىدە ئازاپ مېۋىلىرى يالتىرسا، بىرىدە شادلىق مېۋىلىرى جىلۋە قىلىدۇ. بىرىدە ئۇنىڭ شاخچىلىرىدىن ياش ئاقسا، بىرىدە يوپۇرماقلىرىدىن قان ئاقىدۇ.

* * *

بىر ئادەمنىڭ ۋۇجۇدىدا رەزىللىك بولىدىكەن، ئۇنىڭ قولى قان بولماي قالمايدۇ.

* * *

قاقاس بولۇپ كەتتى ئورمانلار، ئەمما بۇنى سەزمىدى ۋىجدانلار.

* * *

بىز مەست بولغاندا ئۆزىمىزگە ئوخشىماي قالىمىز.

* * *

نومۇس ئىنساننى سەگىتىدۇ.

* * *

كۈرەشنىڭ مەقسىتى — يېڭى بىر دۇنيا ئايرىدە قىلىش.

* * *

مۇناپىقلارنىڭ ئۆلۈملىرىگە ئىچ ئاغرىتىش، ئۇنىڭغا
ھېسداشلىق قىلىش، ئۇلارنىڭ مۇناپىقلىقىغا رازى بولغانلىق ۋە
ئۇنى قوللىغانلىق بولىدۇ. جاھاندا بۇنىڭدەك چوڭ جىنايەت بولمىسا
كېرەك.

* * *

ئۇ — ئىسسىق قان، دەريالىرىڭدا، كۆللىرىڭدە، چۆللىرىڭدە
ئېقىۋاتقىنى ئىسسىق قان، تاغلىرىڭدا، باغلىرىڭدا ئېقىۋاتقىنى
ئىسسىق قان. يەنە ئاشۇ ئۆلگەن ئورمانلاردا، قۇرغان بوستانلاردا
ئېقىۋاتقىنى ئىسسىق قان... سەن بەلكىم ئۇ قاننى
كۆرمىۋاتسەن، بەلكىم سەن بۇ قاننىڭ قان ئىكەنلىكىگە
ئىشەنمەۋاتسەن، ئۇ راستتىنلا قان. ئۇ زېمىننىڭ، ئادەمنىڭ
قېنى، ئۇ ئاسماننىڭ ۋە ئالەمنىڭ قېنى. ئۇ سېنىڭ ھەم مېنىڭ
قېنىم... ئۇ ئىسسىق قان، ئىسسىق قان...

* * *

ياشاسقا ھوقۇقۇڭ بولسا، شۇ ھوقۇق ئۈچۈن بەدەل تۆلە،

ھوقۇق بەدەلسىز ۋۇجۇدقا كېلىدىغان نەرسە ئەمەس.

* * *

قانۇننىڭ تىلى مېھرىبان، ئەمما ئوڭ سول قولى
قورقۇنچلۇق.

* * *

سېنىڭ تەبەسسۇمۇڭ سېنى كىشىلەرگە يېقىنلاشتۇرىدۇ،
سېنىڭ كۈلكەڭ كىشىلەرنى گۇمانلاندۇرىدۇ.

* * *

قۇملۇقنىڭ قاق ئوتتۇرىسىدا بىر ئادەم شۇنداق نىدا
قىلىۋاتىدۇ: مەن كۆيۈۋاتقان دېڭىز، مەن كۆيۈۋاتقان ئادەم، مەن
كۆيۈۋاتقان قۇياش، مەن كۆيۈۋاتقان يەر...
ئۇنىڭ بۇ ساداسىنى ھېچ ئادەم ئاڭلىمىغاندەك قىلدى.

* * *

سەن ئېچىرقاپ، چاڭقاپ كەتكەن بىر ئىتقا سۇ بەرگەن
بولساڭ، ھېسسىياتىڭ ئىتنىڭ چاڭقاقلىقى بېسىقاندكى ئەلپازىدا
بولسۇن، چۈنكى ئۇ ئىت.

* * *

قەلبىگە ئۇلۇغ مەقسەتلەرنى پۈكمىگەن ئىنسان مېنىڭ
قارشىمدا ئادەملەر تائىپىسىگە كىرىپ كەتمەيدۇ.

* * *

نۇر ۋە سايە ئادەمنىڭ ئىككى يولى، بۇ ئىككى يولنى تاللاش
ئادەمنىڭ ئۆزىگە باغلىق.

* * *

مېنىڭ يۈرىكىم مېنىڭ ھاياتلىقىم ئۈچۈن سوقىدۇ، زېمىننىڭ
يۈرىكى ھەممىمىزنىڭ ھاياتلىقى ئۈچۈن سوقىدۇ.

* * *

خۇدا ئالەمنىڭ نۇرى، ئادەم زېمىننىڭ نۇرى.

* * *

مەن سۇ تېگىدىن سۇ ئۈستىگە لەيلەپ چىقتىم، مەن سۇ
ئۈستىدە بىر تال يوپۇرماققا ئەمەس، بەلكى بىر قولۋاققا
ئايلانغانىدىم.

* * *

مېنى تېنىم تاپقۇزماي، كېچە - كۈندۈز تىنچلاندۇرمايۋاتقان
نەرسە نېمە؟ مۇھەببەت، پەقەتلا مۇھەببەت...
ئۇ ۋەتەنگە، خەلقىگە، ئائىلىگە، ئاتا - ئانامغا،
ھەمىشەلىرىمگە، يۇرتۇمغا بولغان چەكسىز ھۆرمەت ۋە سېغىنىش
كۈچى.

* * *

ئۇلۇغ، يۈكسەك كىشىلەر بىر تۈپ گۈل دەرىخى، ئۇ دائىم
خۇشپۇراق چېچىپ تۇرىدۇ.

* * *

ھىممەت ئىگىسى بول، خۇدايىم سېنى دوستۇم، دەپ
سۆيىدۇ.

* * *

سەن ئاق بىلەن قارىدىن تۈزۈلگەن.
سېنىڭ كۆزۈڭ كۆپ ھاللاردا ئاق تەرىپىڭنى كۆرىدۇ، سېنىڭ
كۆزۈڭ قارا تەرىپىڭنى كۆرگەندە، سەن ھەقىقىي ئۆزۈڭنى
چۈشەنگەن بولىسەن.

* * *

ئادەمنىڭ كۈندۈزى ئادەم، كېچىسى ھايۋان.

* * *

مېنىڭ ئۇيغۇم ھەم بىكار ئۆتكەن چاغلىرىم مېنىڭ
ھالاكىتىمدىن باشقا نەرسە ئەمەس.

* * *

نامرات، كەمبەغەل ئەلنىڭ پېشانىسى شورلۇق كېلىدۇ.

* * *

ئۇنىڭغا چىش - تىرىقنى بىلەيدىغانلار كۆپ بولىدۇ. مەن
ئۆزۈمنىڭ نەقەدەر نامرات بىر شەھەر ئىكەنلىكىمدىن يىرگىنىمەن.

* * *

ھايات بىرلا كۈنلۈك مۇساپە، ئۇ سەھەردە كۆزنى ئاچىدۇ،
كەچتە ئۇخلاپ قالىدۇ، ئۇ مەڭگۈ قايتا ئويغانمايدۇ.

* * *

مېنىڭ بىرلا قۇياشым بار: ئۇ — ۋەتىنىم، مېنىڭ بىرلا
قۇياشым بار: ئۇ — خەلقىم.

* * *

ئۆزى يىقىلغان ئادەمدە قوپۇش ئىرادىسى بولمىسا، ئۇ مەڭگۈ
يىقىلغان، ئۆلگەن ئادەمدۇر.

* * *

زامانىنىڭ ئەلپازى ئۆزگىرىدۇ - دە، ئىنسانىيەت گۈلىستانىنى
خازان قىلىدۇ.

* * *

ساۋاتسىزلىق قورقۇنچلۇق باياۋان، ئۇ ئىنسان ۋە
ئىنسانىيەت، دۆلەت ۋە دۇنيانىڭ پاجىئەلىك ھالاكىتىنى ئاپىرىدە
قىلىدۇ.

* * *

بالىلارنىڭ پاجىئەلىك ئازابىنى كۆرگەن ئىنسانىيەت ئۆز
بېشىغا كېلىۋاتقان بۇ كۈلپەتلەرگە قاراپ قورقۇپ كەتتى.

* * *

كۈن، ئاي، يۇلتۇزلار كائىناتنىڭ بىرلىكى، ئىنسان
كائىناتنىڭ يۈرىكى، ئەگەر ئىنسان يۈرىكى سوقۇشتىن توختىسا،
دۇنيادا گۈزەللىك مەۋجۇت بولۇپ تۇرمايدۇ.

* * *

دېڭىز - ئوكيان ئۆز ئۆستەڭلىرىنى بەكمۇ ياخشى كۆرىدۇ.
چۈنكى، ئۇ ئۇلاردىن ئايرىلسا ياشىيالمايدۇ.

* * *

ئاجىزلارنىڭ قورقۇنچاق بولىدىغانلىقى ئېنىق، سەۋەبى ئۇلار
ئۆزىنى ھەر ۋاقىت كەم سۈندۈرىدۇ.

* * *

مېنىڭ بارلىق تراگېدىيىلىرىم قارشىلىق كۈچۈمنىڭ
ئاجىزلىقىدىن كېلىپ چىقتى، مەن ئوغۇل - قىزلىرىمغا بۇ ئەقلى
يەكۈننى چۈشەندۈرۈپ قويدۇم.

* * *

غەلىبە قىلغانلارنىڭ تېگى - تەكتىنى سۈرۈشتە قىلساق، ئۇلار
مۇتلەق ئۆز - ئۆزىگە ئىشەنچ قىلالىغان ئادەملەردۇر.

* * *

ئىنسان بىر شەھەر، ئۇ ئۆز شەھىرى ئىچىدە ئۆز دۇنياسىدىن
ھۇزۇر تاپىدۇ، ئۇ غالىبىر ھەم مۇلايىم كائىنات، ئۇ قىقاس -
چوقان تولغان دۇنيا، ئۇخلاپ قالغان قەدىمىي قەبرىستان.

* * *

مەن ھەقىقەتنىڭ ساداسىغا قۇلاق يوپۇرمايمەن، چۈنكى
ھەقىقەتنىڭ ساداسى جەننەتتىكى ئالتۇن زۇننارنىڭ يېقىملىق
ناخشىسى. ئۇ مېنى خۇدا بىلەن كۆرۈشتۈرىدۇ.

* * *

خۇداغا راست قەلبىڭ بىلەن ئىشەن، چۈنكى تەڭرى
ساخلىقنى بىلىپ تۇرغۇچىدۇر.

* * *

تەكلىماكان — ئىمان ۋە ئېتىقادى سۇسلاشقان خەلقنىڭ
قەلبى.

* * *

غېرىب توغراقلار — ئىگە - چاقىسىز قالغان بالىلارنىڭ

سۇنغان قەلبى.

* * *

دۇنيادا ھەممىدىن بەكرەك ئويلايدىغىنىڭ پەقەت ئۆزۈڭ
بۇلسۇن. سەن ئۆزۈڭنى قانچىكى چۈشەنسەك ئائىلەڭ، يۇرتۇڭنى،
ۋەتىنىڭنى ھەم خەلقىڭنى ھەقىقىي چۈشەنگەن بولسەن. مانا بۇ
ھەقىقىي سۆيۈش.

* * *

تەكلىماكان — تۈنۈگۈنكى ۋە بۈگۈنكى تراگېدىيە.

* * *

خۇدا كۆكرەك كىرىپ كۈرەش قىلغانلارنىڭ دوستى، خۇدا
ئېزىلەڭگۈ كىشىلەرنى ھەقىقەتەن ياقىتۇرمايدۇ.

* * *

يېتىشتۈرۈپ قويدۇم ئۆز - ئۆزۈمنى، يۇتتۇرۇپ قويدۇم
روھىمنى، ئېتىقادىمنى...
يۇتتۇرۇپ قويدۇم بايلىقىمنى، ئامرىقىمنى، ھەممە -
ھەممىنى...

* * *

مېنىڭ ئۆيۈم ئۆمۈچۈك ئۆيى، مەن شۇ ئۆيدە تور توقۇغۇچى،
توردىن چىقالمىغۇچى.

* * *

بۈگۈنكى ماشىنىنىڭ گۈركىرەشلىرى تۈنۈگۈنكى ئاتلارنىڭ
دۈپۈرلەشلىرىگە يەتمەيدۇ.

* * *

دۇنيادىكى ئەڭ چىرايلىق، گۈزەل، يېقىملىق ئاۋاز
ئادەملەرنىڭ ئاۋازى.
دۇنيادىكى ئەڭ ئەسەبىي ئاۋازمۇ يەنە شۇ ئادەملەرنىڭ ئاۋازى.

* * *

ئۆمۈچۈك ئۇلۇغ تراگېدىيە ئىچىدە ئۆز ئۆيىنى بەرپا قىلىدۇ.

* * *

بالىلار يېقىملىق ناخشا - مۇزىكا ساداسى ئىچىدە
دانىشمەنلەرنىڭ پەند - نەسىھەتلىرىنى ئاڭلىماي قالىدۇ، ئۇلار ئۇ
چاغدا خېلىلا قېرىپ كەتكەن بولىدۇ.

* * *

بىر دەرەخ بىر بالا، ئون دەرەخ ئون بالا، دەرەخلەر بالىلىق
بوسۇغىسىدىن مەڭگۈ ئاتلاپ ئۆتەلمەيدۇ.

* * *

مەن بۇ شەھەردە كېچە - كۈندۈز كۆيۈپ تۇرغان نۇرمەن،
گاھى چاقناپ ھەم ئۆچۈپ تۇرغان مەشئەلمەن.

* * *

ئادەمنىڭ قەلبىدىن يانار ئوتلار، سېغىنىغاندا، پەقەت
سېغىنىغاندا ۋەتەننى، يۇرتىنى، مۇھەببىتىنى . . .

* * *

جىمجىت ئاۋاز — نۇرلۇق يەر شارى،
جىمجىت ئاۋاز — كۆكتە نۇر قۇياش.
جىمجىت ئاۋاز — ئاللاھنىڭ غارى،
جىمجىت ئاۋاز — قىزلار ۋۇجۇدى.

* * *

بىراۋنىڭ ساڭا بەرگىنى زەھەر، سېنىڭ ئۇنىڭغا بەرگىنىڭ
ھەسەل بولسا، بۇ تولىمۇ ئادالەتسىزلىك بولغان بولىدۇ.

* * *

ئاغرىغان تېنىڭ، خورلانغان روھىڭ سېنى چۈشكۈنلەشتۈرۈۋ-
ۋېتىشى مۇمكىن ياكى ئويغىتىشىمۇ مۇمكىن.

* * *

پۈتكۈل ئىنسانىيەتكە ئورتاق بولغان قانۇن تەڭرىنىڭ
قانۇندۇر. تەڭرىنىڭ قانۇنى — ياخشى سۆز ۋە ھېكمەت
جەۋھەرلىرى بولۇپ، بۇنىڭغا ھېچقانداق ئادەم تۈزىتىش
كىرگۈزەلمىگەن ئەمەس.

* * *

شەھەردىكى ئادەم يۇمشاق قۇرت، سەھرادىكى ئادەم يالتىراق
ماي قوڭغۇزى، نۆرمە ھەم باياۋاندىكى ئادەم پىشىپ قاتقان تاش.

* * *

بىلىمنىڭ ئالتۇن كولدۇرما ئىكەنلىكىگە ئىشەن.

* * *

«يىلان ئادەملەر ۋىزىلىداپ كۆيۈۋاتقان دوزاخ ئوتىغا تەمەچ
توشۇپ تەمەچ تاشلايدىكەن. قارلىغاچ شىددەتلىك دوزاخ ئوتىنى
ئۆچۈرمەن، دەپ سۇ چاپچىدىكەن». يىلان قارلىغاچتىن: «ئەي
قارلىغاچ، تامچە - تامچە سۇ بىلەن بۇ ئوتنى قانداق
ئۆچۈرەلەيسەن؟» دەپ سورىغاندا، قارلىغاچ: «ئىنساننىڭ ئازابىنى
چۈشىنىش مېنىڭ ئەقىدەم، قانداق بولمىسۇن، ئۆز ئەقىدەم
يولدىكى ھەرىكەتتىن زىيادە لەززەت تاپمەن» دەپتۇ. مەن مۇشۇ
خىل ئەقىدىنى ئىزدىگەن بولساممۇ تاپالمىدىم. قېرىنداشلارنىڭ
قەلبىنى ئاخشۇردۇم، دوست، ھەمىشەرىلەرنىڭ ۋۇجۇدىغا قارىدىم،
بىراق تاپالمىدىم. مەن شۇڭا، دۇنيانىڭ يىراق بىر چېتىدە
قاشاللىقتا قۇرۇپ قالغانلىقىمنى ھېس قىلدىم.

ئاه قارلىغاچ...

ئاه ئادەم...

* * *

بىزنىڭ بايلىرىمىز بىلىمنىڭ قەدەر - قىممىتىنى پۇل،

مال - دۇنيا كەبى چۈشەنگەن بولسا، دۇنيا تەسەۋۋۇرسىز ئالغا قاراپ
ئىلگىرىلىگەن بولاتتى. ئەپسۇس...

* * *

سەن ئاجىز روھلارنىڭ ئالدىدا ئەمگەك توغرىسىدا ھەرگىز
سۆزلىمە، پەقەت ئەمگەك ۋە ھەرىكەتنىڭ نېمە ئىكەنلىكىنى
كۆرسىتىپ قوي!

* * *

ئالدىمىزدا ئۆتكەن تالاي ئۇلۇغ زاتلارنى ئۇنتۇپ كەتكىنىمىز
ئانچە قورقۇنچلۇق ئەمەس، بىراق كۆز ئالدىمىزدىكى ئۇلۇغ
كىشىلەرنى ئۇنتۇپ كېتىۋاتقىنىمىز تولمۇ قورقۇنچلۇق.

* * *

بىر ئادەم بىر كىتاب، ئۇنىڭ بىلەن سۆزلەشكىنىمىزدە، يېڭى
بىر مەزمۇنغا ئىگە بولىمىز.

* * *

ئەڭ ئېغىر جازا نېمە؟
ۋىجدانلىق، ئەقىللىق ئادەملەر ئەڭ ئېغىر جازانى ئۆلۈم،
مەڭگۈلۈك تۈرمىدە يېتىش، چۆل - باياۋانغا سۈرگۈن بولۇش...
دەپ قارىمايدۇ. پەقەت ئۆز قىلمىشىغا نىسبەتەن ۋىجدانىي جەھەتتە
ئازابلىنىشنى ئەڭ ئېغىر جازا، دەپ قارايدۇ.

* * *

روھ زەئىپلەشسە، ھايات زەئىپلىشىدۇ.

* * *

مۇھەببەت — روھنىڭ پەرۋازى؛ پىنھاندىكى قەلبنىڭ ئۈنسز
ساداسى ۋە سۇنغان، ئازابلانغان دۇنيانىڭ زەئىپ نىداسى...

* * *

بۈگۈن ھەققىدە يېزىلغان شېئىر ھەقىقىي شېئىر.

* * *

پەيلاسوپ بولۇشنى ئويلالساڭ زامان ۋە ماكاننىڭ ئەڭ تېرەن
يەرلىرىگە كىرىشتىن قورقما.

* * *

دۇنيادا چېچىلاڭغۇ، تەرتىپسىز ياشاشتىنمۇ ئازابلىق ياشاش
بارمىدۇ؟ بىز ياشاۋاتقان ئائىلە ئەنە شۇنداق ئائىلە.

* * *

سەن مۆرىۋەت ئىگىلىرىنى ھەقىقىي رەۋىشتە تونۇپ
يەتكىنىڭدە، دۇنيا ۋە ئىنسانىيەت سېنى ئۆزىنىڭ مېھرىبان قولى
بىلەن پەيلىلەپ ئىللىق قەلبى بىلەن بېشىڭنى سىلايدۇ.

* * *

ئىرادە يوقالغان ياكى سۇنغان يەردە مەغلۇبىيەت ۋە ئازاب -
ئوقۇبەت بولماي قالمايدۇ.

* * *

غەم - ئەندىشە...
دۇنيا غەم - ئەندىشە تولغان، ئادەملەر غەم - ئەندىشە
بوغۇلغان، ھەممە غەم - ئەندىشە ئىچىدە يۈرگەن...
شۇنداق ئويلايمەن:

غەم - ئەندىشىدىن چوقۇم قۇتۇلۇش كېرەك. غەم - قايغۇ
روھنى خورىتىدۇ، تەننى ئاجىزلىتىدۇ، ئاقىۋەت ئىنسان ھاياتى
ھالاكەتنىڭ بوسۇغىسىغا بېرىپ قالىدۇ. بۇ تولىمۇ ئاجىزلىق،
تولىمۇ بىچارىلىك بىلەن ياشىغانلىق.
شۇنداق ئويلايمەن:

قورقۇمسىز كىشىلەر نەقەدەر ئۇلۇغ - ھە! ئۆلۈم، ئاجىزلىق،
كېسەللىك، قەرزدارچىلىق، تۈرمە... ئۇلار ئۈچۈن ھېچنەم
ئەمەس.

ھاياتتا مەردانە ياشاش، ھەقىقىي ياشاش دېگەن ئەنە شۇ.
غەم - ئەندىشە قىلماڭ. بىلىش كېرەككى، غەم - ئەندىشەنىڭ
ئەسلىگە ئايلىنىپ قالغان كىشى ياخشى ئاقىۋەتكە قالمايدۇ،
خالاس.

* * *

ئەركىنلىكتىن مەھرۇم بولغان ئادەم نېرۋىسىدىن ئاداشقان
ئادەمگە ئوخشايدۇ. ئۇلار ھەر ئىككىلىسى باشقىلارنىڭ

كونتروللۇقىدا ياشايدۇ.

* * *

ئۆز شەرمەندىچىلىكلىرىنى چۈشەنگەن ئادەم دۇنياغا يېڭىلا تۇغۇلغان ئادەم.

* * *

كۆڭۈل قويۇپ بالا تەربىيىلىگەنلىرىمىز تولىمۇ ئاز، بىز ئېشەك بېقىش ساۋاتى، توخۇ، ئۆردەك كۆپەيتىش بىلىملىرى، ئات، كالا سەمىرىتىش رىسالىسىنى ئوقۇپ ھارمايمىز، بىراق، دۇنيانىڭ ئىگىسى بولۇش ئالدىدا تۇرۇۋاتقان بالىلار توغرىسىدا بىر ئېغىزمۇ گەپ قىلمايمىز. ھەممىمىزنىڭ ئېغىزىدا بىرلا ئېغىز گەپ: ھەركىم ئۆز پېشانىسىدىن كۆرىدۇ، خالاس. بۇ تولىمۇ ئەپسۇسلىنارلىق گەپ.

* * *

كىشىلەر بۇ دۇنيادا ھەممە نەرسىگە ئېرىشىپ بولغاندەك مەغرۇر ئىدى، ئۇلار تورمۇش ھەلەكچىلىكىدە ناھايىتى ئالدىراش ئىدى. ئۇلار ئۆزلىرىگە ئەڭ كېرەكلىك بولغان نەرسىلەرنىمۇ ئۇنتۇپ قالغانىدى.

قۇياش چىقتى، پاتتى. . . ئېگىز - ئېگىز بىنالار ئاستىدا ئۇلار گويا چۈمۈلە كەبى ئالدىراش يۈرمەكتە. ئۇلار چۈمۈلىگە شۇنداق ئوخشايتتى. . .

بالىلار ئاتا - ئانىلار باشلىغان تار، قىستا - قىستاڭ يول بىلەن ئويۇنچۇقخانلارغا يۈگۈرۈشمەكتە.

تالا بەك سوغۇق. ھاراق بۇسلىرى كوچىنى سوغۇق قىلىۋەتكەندى.

قانۇن بەكمۇ ئالدىراش بولۇپ كەتتى، ھاراق ئۇنىڭ قورسىقى ئاچ ئىدى.

* * *

كىشىلەر ئۆز يۈرىكىنى ئاياللىرىدا دەسسۋالغاچقا تولىمۇ ھالسىز ۋە غەرىب ئىدى. ئۇلار ئۆزىنىڭ نېمە ئىش قىلىۋاتقانلىقىنى بىلمەيدۇ ھەم بىلىشنى خالىمايدۇ. كەچ كىردى، تېلېۋىزىيە ئېكرانى ئادەملەرنىڭ ئەڭ يېقىن دوستى بولۇپ قالدى. توپا باسقان مۇقەددەس كىتابلار ئۆيىنىڭ بىر بۇلۇڭىدا غەرىبىسىنىپ قالغانىدى.

* * *

دۈشمەننىڭ قامچىسى سېنى سەگەكلەشتۈرىدۇ، دوستۇڭنىڭ قامچىسى سېنى نابۇت قىلىدۇ.

* * *

زوراۋانلارنىڭ تايىقىنى يەۋىتىپ، يەنە ئۇلارنىڭ تايىقىنى سۆيۈۋاتقانلار نېمىدېگەن ئەقىلسىز ئائىلەلەر. ھە! مەن ھەر كۈنى شۇنداق كىشىلەرنى ئۇچرىتىپ تۇرىمەن.

* * *

ھەقىقەت مەشئىلىنى كۆتۈرگۈچىلەر ۋە ئۇلارنىڭ كەينىدىن ئەگەشكۈچىلەر مەڭگۈلۈك جەننەتنىڭ نازۇ - نىمەتلىرىدىن

بەھرىمەن بولىدۇ.

* * *

بەل قويۇۋېتىشنى خالىمايدىغان ھەرقانداق ئادەم ھاياتلىقتىكى ئارزۇ قىلغان نەرسىلىرىگە ئېرىشمەي قالمايدۇ.

* * *

مەغلۇبىيەتچىلەرنىڭ قالدۇرغان ئىزلىرى — سېنىڭ ئىبرىتىڭ بولسۇن، غالىبىيەتچىلەرنىڭ قالدۇرغان ئىزلىرى — سېنىڭ مەشئىلىڭ بولسۇن. ئەمما سەن ھەرگىز مەغلۇبىيەتچىمۇ، غالىبىيەتچىمۇ ئەمەس ئادەمنىڭ كەينىدىن مېڭىپ قالما.

* * *

يورۇقلۇققا ئىنتىلىپ تۇرغان ئادەمنىڭ قەلبى يورۇق بولىدۇ. يورۇقلۇق ھەققىدە سۆز قىلغان ئادەمنىڭ دىلى سۈزۈك بولىدۇ. يورۇقلۇققا كىرگەن ئادەمنىڭ يوللىرى راۋان، ھاياتى شادىمان بولىدۇ.

ئە، زۇلمەت، نېمىدېگەن يامان — ھە!

* * *

مەن ھەسرەت بىلەن ئالغا ئىلگىرىلەيمەن. ھەسرەتلىرىم جىمجىت قەلىمىمنىڭ تىرەن قاتلاملىرىدا مېنى ئالغا ئىلگىرىلەشكە چاقىرىدۇ. قۇشلارنىڭ پەرۋازىدەك روھىمغا كۆز تەگمىسۇن. تۈلپار ئاتىنىڭ ئايىغىدەك ئاياغلىرىمغا تىل تەگمىسۇن.

ئالدى - كەينىمدىكى قاراڭغۇلۇق مېنىڭ رەقىبىم. مەن ھەممە
ئەزالىرى چىرىپ كەتكەن رەقىبىمنىڭ ئالدىدا كېتىۋاتىمەن.
تاغ - دالىلارنى، ئوكيان - دېڭىزلارنى كېزىپ يۈرگەن قۇشلارنىڭ
قانتىدەك روھىدا غالىبلىق بار. مەن ئۆزۈمنى كۈزەتمەكتىمەن.
ئۆزۈم ھەققىدە خىيال قىلماقتىمەن.
ئاھ روھىم، مەن روھىمنىڭ قۇدرىتىگە ئىشىنىمەن. روھىمدا
پاكىز ئىمان بار.

كۈچلۈك ئېتىقاد، ۋىجدان ۋە جاسارەت — مېنىڭ روھىم.

* * *

مەرىپەت گۈلزارلىرىغا كەينىچىلەپ كىرگەن ئادەمنىڭ
ۋۇجۇدىغا بىلىم يۇقىمايدۇ.

* * *

ئىتنىڭ ھاۋشىشىدىن تەئەججۈپلەنمە، چۈنكى ئۇ ئىت! قوي
ياكى ئۆچكىنىڭ ھاۋشىشى دۇنياغا ئاپەت ئېلىپ كېلىدۇ.

* * *

ئامرىقىم، مەن سېنى سۆيىمەن.
نەپەسلىرىمىزنى بىرلەشتۈرگەن باھارستاننىڭ فېئورال
كۈنلىرىنى ئەسلەيمەن.
گۈل دۈكىنىدىن سېتىۋالغان ھېلىقى سەپىدە، رەيھان
گۈللىرىنىڭ خۇش ھىدلىرى ھېلىھەم ئېسىمدە.
قاپقارا بۇلاقتەك كۆزلىرىڭ بىلەن يالغۇز دەرەخ ئاستىدىكى
تاش ئورۇندۇقتا ئولتۇرۇپ ماڭا چەكسىز مېھىر - مۇھەببەت بىلەن

باققىنىڭنى دەققىمۇ ئۇنتۇمايمەن.

ماي ئېيىدا تاڭ سەھەردىلا ياغقان يامغۇرلۇق كۈننى، دېرىزەڭ يېنىدا قارا يامغۇردا تىترەپ ماڭا قاراپ تۇرغان ياشلىق كۆزلىرىڭنى سېغىنىمەن.

سېنىڭ كۈلكەڭدە سۈزۈك ئېقىنلارنىڭ زىل ۋە شادىيانە ئاۋازى بار.

سېنىڭ قەلبىڭدە چەكسىز كائىناتتىكى يېشىل ئاسماننىڭ مېھىر - مۇھەببىتى بار. ماڭا مەڭگۈ جۇلا تۆكۈپ تۇرىدىغان ئاشۇ پاكىز سۆيگۈڭنى ھەدىيە قىلغىنىڭنى ئەسلىمەن.

بىزنىڭ قەلبىمىز مۇھەببەت ناخشىسىنى ئېيتىۋاتىدۇ. ئامرىقىم، بىز بۇ ناخشىنى ھاياتىمىزنىڭ ئاخىرقى پەللىسىگىچە ياڭرىتايلى.

* * *

مەن بخۇدلۇق ھەققىدە سۆزلەيمەن:

تەن ۋە روھنى سۆيەمسلىك، قەدىرلىمەسلىك بخۇدلۇق. ئۆزى ھەققىدە ئويلانماسلىق، پىكىر قىلماسلىق بخۇدلۇق، پۇرسەتنى قولدىن بېرىش، ۋاقىتنى بىكار ئۆتكۈزۈش، ھۈرۈنلۇق، زەئىپلىك بخۇدلۇق. ئۆز ۋۇجۇدىدىكى كۈچ - قۇدرەتنى بىلمەسلىك، ئەقىل ۋە ئىدراكنى ئىشقا سالماسلىق بخۇدلۇق. زالىمغا يان بېسىش، دۈشمەنگە يانتاياق بولۇش، تاغۇتلارنى ھىمايە قىلىش، يالغان ھەقىقەتلەرنى توغرا دەپ قوللاش، ساختا شوئارلارنى قىزغىن توۋلاش بخۇدلۇق، ئىلگىرىكى مەغلۇبىيەتلەرنى ئويلانماسلىق، ئوڭۇشسىزلىق ۋە سەۋەنلىكلەردىن ئىبىرەت ئالماسلىق، خاتالىقلار ئۈستىدە پىكىر يۈرگۈزمەسلىك بخۇدلۇق. تىل - ھاقارەتكە سۈكۈت قىلىش، زۇلۇم ۋە زوراۋانلىققا قول

قوشتۇرۇپ تۇرۇش، مۇستەبىتلىككە، ئېزىش ۋە تېكسىلاتانسىد-
گە شەرت - شارائىت ھازىرلاپ بېرىش بىخۇدلۇق. موناپىيلىق
يوللىرىدا مېڭىش، خائىنلىق تونلىرىنى كىيىش، مەرىپەت
نوپچىلىرىنى بېسىش بىخۇدلۇق. ھەقىقەت ھېكمەتلىرىدىن چەتنەش،
مەشئەل ئەدبىلىرىنى يەكلەش، مېھرىبان ئاتا - ئانىلارنى سەتلەش
بىخۇدلۇق.

ئاھ، بىخۇدلۇق، نېمىدېگەن يامان ئەخلاق - ھە!

* * *

ئاھۇ - پەريادلار پەلەككە يەتتى. زېمىن يېرىلىپ
كەتتى. يىغا - زارى يۈرەكنى تىترەتتى. گۈل - گىياھلار ئوزۇپ
كەتتى.

پەريادلارنى ھېچكىم ئاڭلىمىدى. يېرىلغان زېمىننى ھېچكىم
كۆرمىدى.

يىغىمۇ بوغۇلۇپ قالدى، گۈللەرمۇ يادلانمىدى. مانا بۇ ھال،
مانا بۇ مەن...

* * *

سەگەك، ھوشيار كىشىلەر ئۈچۈن دەرەخ ئۈستىدىمۇ يول بار.

* * *

ئېتىقادلىق ئادەملەر ئۈچۈن مەغلۇپ بولۇش ئۇلار ئۈچۈن ئانچە
قورقۇنچىلىق ئەمەس.

* * *

مەن يېگانە روھ، مەن كۆيگەن روھ، قۇرۇغان روھ...
مەن توغراقلارغا سىڭىپ كەتتىم، ئېچىرپ كەتكەن قۇملۇققا
سىڭىپ كەتتىم.

ئاڭلا، مەن مۇنداق دەيمەن

سېنىڭ ماختىغىنىڭ چىرايلىق سۆز، چىرايلىق كۆز، گۈزەل خۇلق، گۈزەل ناز - كەرەشمە.
ئۇنىڭ ماختىغىنى پەقەت ئاددىي قەلب، ئاددىي قان...
ھەقىقىي گۈزەللىكنى كۆرىدىغان كۆز نېمىدېگەن ئۆتكۈر كۆز - ھە!

* * *

مېنى ياخشى كۆرسىكەن دەيمەن. مېنى مەن ياخشى كۆرگەندەك ياخشى كۆرسىكەن دەيمەن.
ياخشى كۆرۈش گۇناھ ئەمەس. دۇنيا ياخشى كۆرۈش بىلەن گۈزەل. ھايات ۋە تۇرمۇشمۇ ياخشى كۆرۈش بىلەن گۈزەل.
بىز ئېرىشمەكچى بولغان بارلىق نەرسىلىرىمىز ھەم يەتمەكچى بولغان مەنزىللىرىمىز ياخشى كۆرۈش بەدىلىگە قولغا كېلىدۇ.
مېنىڭ ھېچقانداق تەلىپىم يوق، پەرىشتەم، قۇشلار ناخشا ئېيتقان گۈزەل بوستانلىقلاردا ئەمەس، سېنىڭ بىلەن ئۇسۇزلۇق دەردىدە ۋۇجۇدى چاڭقاپ كەتكەن ئاشۇ مىسكىن باياۋانلاردا ياشىسام مەيلى.
دەريا ساھىللىرىدىكى مەرمەر تۈۋرۈكلۈك كۆركەم داچىلاردا ئەمەس، كۆل بويىدىكى ۋاپا ۋە مۇھەببەت قايناپ تۇرغان، ساداقەت ۋە مېھرىبانلىق تەبەسسۇم قىلغان ياغاچ كەپىدە ياشىسام مەيلى.
مېنىڭ ھېچقانداق تەلىپىم يوق، جېنىم، ماڭا ئاقسۆڭەك بايۋەچچىلەر، ئەمەلدار بەگ تۈرىلەر تاماق يېگەن كۈمۈش قاچىلارنىڭ كېرىكى يوق. مەن ئاددىي بولسىمۇ ماڭا ئەبەدىيلىك بەخت شەرىپىنى ئاتا قىلالايدىغان ياغاچ قاچىلاردا سۇ ئىچىشكە رازى.

ماڭا خان ئوردىلىرىدىكى تەكەببۇر ۋەزىرلەر كىيگەن يىپەك توقۇلمىلىق رەڭدار لىباسلارنىڭ كېرىكى يوق. ماڭا پەقەت سېنىڭ ئاپئاق بارماقلىرىڭنىڭ كۈچ - قۇۋۋىتى بىلەن توقۇلغان ئاددىي ماتادىن تىكىلگەن يەكتەكلا بولسىلا مەيلى.

مېنى ياخشى كۆرسىكەن دەيمەن. ھاياتنىڭ گۈزەللىكىنى سېنىڭ بىلەن سۈرۈش مېنىڭ بەختىم.

تاڭنىڭ ئېتىشىنى سېنىڭ بىلەن كۈتۈۋېلىش مېنىڭ ئارزۇيۇم. نەچچە ئەسىرلەردىن بېرى يىتتۈرۈپ قويغان ئەڭگۈشتەرىمنى سېنىڭ بىلەن ئىزدەپ تېپىش مېنىڭ ۋىجدانىم. قولىدىن كەتكەن بارلىق نەرسىلىرىمىزنى سېنىڭ بىلەن يەنە قولغا كەلتۈرۈش مېنىڭ تىلىكىم.

مېنى ياخشى كۆرسىكەن دەيمەن. مېنى مەن ياخشى كۆرگەندەك ياخشى كۆرسىكەن دەيمەن.

ھايات ماڭا قايغۇ ۋە ئەلەم كەلتۈرسىمۇ، مەن ئۇنى سۆيىمەن. مۇھەببەت ماڭا ياش ۋە ئازاب بەرسىمۇ، مەن ئۇنى سۆيىمەن. ھەقىقەت مېنى سەرسان - سەرگەردان قىلىۋەتسىمۇ، مەن ئۇنىڭغا ئىشىنىمەن.

ھەسرەت ئۇلۇغ نەرسە. بىز نېمىنى ياخشى كۆرسەك، ھەسرەت بىلەن ئۆتۈپ كېتىمىز. ئەمما، بۇ خىل ياشاش ھەقىقىي ياشاشتۇر. پاك مۇھەببەتنىڭ بىلەن بەرگەن ھەممە نەرسەڭنى قوبۇل قىلىمەن. مېنىڭ باشقا تەلپىم يوق. . .

* * *

ئۆزىنىڭ ئازابىنى ھېس قىلالىغان شائىر دۇنيا ۋە ئىنسانىيەتنىڭ ئازابىنى يازالايدۇ.

* * *

بەزى چاغدا مۇزىكىمۇ كىشىلەرنى ھالاكەتتىن قۇتقۇزۇپ
قالدۇ.

* * *

گۈزەللىكىڭىز ساپ ھايات، مەنىلىك تۇرمۇش بولمايدۇ.

* * *

دانا كىشىلەرنىڭ ھاياتىدىكى ئوڭۇشسىزلىقلىرى ئۇلارنىڭ
يېڭى بىر مۇۋەپپەقىيىتى.

* * *

سەن جىمغۇر كىشى بىلەن سۆزلەشكەندە پۈتۈن خىيالنىڭ
ئۇنىڭ كۆزىدە بولسۇن.

* * *

ئادەمنىڭ كىچىك مەقسىتىمۇ ئۇلۇغ مەقسەت بولىدۇ.

* * *

تۆگىقۇشى ئاق قېيىن دەرىخىگە قونۇپ سايىراۋاتقان سېرىق
قۇشقاچقا قاراپ شۇنداق دېدى:

سەن نېمىدېگەن تەلەپلىك - ھە! شۇنچە كىچىك تۇرۇپ كۆكتە
ئۇچالايسەن... بىراق مەن...

* * *

بىزنىڭ بۈگۈنكى بىپەرۋالىقىمىز، بەلكىم مەڭگۈلۈك
ھالاكىتىمىزدۇر.

* * *

ئاج قالغان چاغلىرىمدا ھايات، دۇنيا، تۇرمۇش ھەققىدە كۆپ
تەپەككۈر قىلىمەن.

* * *

يۈكسەك كىشىلەر قارا قىسمەتنىڭ شېغىل - تاشلىرى ئۇڭ
كۆپ تېگىدىغان كىشىلەردۇر.
بىراق ئۇلار قىسمەتلەرگە پىسەنت قىلىپ كەتمەيدۇ.

* * *

ھوقوق — دەرەخ سايىسىگە ئوخشايدۇ. ئۇ توختىماي
يۆتكىلىپ تۇرىدۇ.

* * *

مۇيەسسەر بولمايدىغان نەرسە ئۈچۈن كۈرەش قىلما. ھەر ھالدا
ئەقىل بىلەن ھەرىكەت قىل.

* * *

دۈشمەننىڭ ساڭا يېلىنىپ يالۋۇرۇشى بۈيۈك غەلبەڭنىڭ
قولغا كەلگەنلىكىدۇر. لېكىن، سەن ھەرگىز زوراۋان بولۇپ

قالما.

* * *

ئېتىقاد بار يەردە گۇناھ بولمايدۇ.

* * *

دوستلۇق ۋە مۇھەببەتنى چۈشەنگەن چېغىمىز قوۋناق ھاياتنىڭ
نېمىلىكىنى چۈشىنىپ يەتكەن ۋاقتىمىز.

* * *

ئادەملەرنىڭ كۆزىگە نۇر تولغاندا، دۇنيا ئۇنىڭغا شۇنچە گۈزەل
كۆرۈنىدۇ.
ئادەملەرنىڭ كۆزىگە قان تولغاندا، ئۇنىڭ كۆزىگە دۇنيا رەزىل
كۆرۈنىدۇ.

* * *

ۋارقىراش، جارقىراش ياكى پوپوزا كىچىك بالىلارنى
قورقۇتالىشى مۇمكىن. ئەمما، چەۋەندازلارنى قورقۇتالمايدۇ.

* * *

بەزىلەر ئادەمنى قۇياشقا سىمۋول قىلىدۇ. بىراق، ئادەم
ھەممىگە ئوخشاش نۇر بېرىپ كەتمەيدۇ.
بەزىلەر ئادەمنى زېمىنغا ئوخشىتىدۇ. بىراق، ئادەم زېمىندەك
ھەممىنى ئۆستۈرەلمەيدۇ.

* * *

مەن ئۆزۈمنى ھاقارەتلىۋىدىم، دۇنيا مېنى ھاقارەتلىدى. مەن
ئۆزۈمنى ئۆزۈم سۆيۈم، دۇنيا مېنى سۆيىدى.

* * *

ھاياتنىڭ قەدىر - قىممىتىنى كېچىكىپ بىلگۈچى
تۈرمىدىكىلەردۇر. ھاياتنىڭ قىممىتىنى چۈشەنگۈچى يەنە شۇ
تۈرمىدىكىلەردۇر.

* * *

ۋىجدان — ھاياتنىڭ نۇرى، ئۇ خۇنۇكلەشسە، ھاياتنىڭ
ئەرزىمەس نەرسىگە ئوخشاپ قالىدۇ.

* * *

ئائىلىسى ئۈچۈن كۆيۈپ - پىشمايدىغان ئادەم يۇرتى ئۈچۈن
ياش تۆكەرمۇ؟ يۇرتى ئۈچۈن ياش تۆكمىگەن ئادەم ۋەتىنى ئۈچۈن
جان بېرەرمۇ؟ . . .

* * *

ئاددىي پۇقرا ياستۇقنى بېشىغا قويۇپ ئۇخلايدۇ، ئالىم
كىتابىنى بېشىغا قويۇپ ئۇخلايدۇ.

* * *

دۇنيانى تۈرلۈك - تۈمەن گۇناھلار ئاپىرىدە قىلغان، يەنە شۇ

گۇناھلار يوق قىلدۇ.

* * *

ھاياتنى كۆرۈڭ... قىتئەدىن قىتئەگە ئۆتۈڭ، دېڭىزدىن
ئوكيانغا ئۈزۈڭ، دۆلەتتىن دۆلەتكە چۆكۈڭ، بۇ سىز ئۈچۈن
ياخشى.
ئاخىرى شۇنى چۈشىنىڭ! ئانا يۇرتنى ئۇزاق ئويلاڭ، چوڭقۇر
ئويلاڭ.

* * *

ئادەم يوق يەردە ياشىغان ھاياۋانلار ئەڭ بەختلىك ھاياۋانلاردۇر.

* * *

مېنى ئويغىنىشقا چاقىرغانلارنىڭ ئۇخلاپ قالغىنىغا
ھەيرانمەن. بەلكىم، ئۇلار ھەقىقەتكە ئۆزلىرى ئەمەل قىلمايدىغان
ئادەملەر بولۇشى مۇمكىن.

* * *

كىچىككىنە ياپراقنىڭ قەلبىگە پۈتكۈل تەبىئەت دۇنياسىدىكى
ئورمانلىقلارنىڭ گۈزەللىكى مۇجەسسەملەنگەن.

* * *

ۋۇجۇددىكى كېسەل بىلەن ئازابىنى باشقىلارغا ئەسلا
چاندۇرمايدىغان ھەم ئۇنى يېڭەلەيدىغان ئادەم بۈيۈك ئادەمدۇر.

* * *

ئۆيۈڭنىڭ ئالدىغا چىقىپ تېپتىنچ، ئۈنسز، ئاۋازسىز
ئېقىۋاتقان دەرياغا قارا، ئەنە شۇ ھايات.
ئۆيۈڭنىڭ ئالدىغا چىق، توختىماي دولقۇنلاۋاتقان، گاھى
پەسىيىپ، گاھى چۇقان سېلىۋاتقان دەرياغا قارا. ئەنە شۇنىڭ ئۆزى
ھايات.

* * *

ئايال بىر گۈل ئىدى، ئۇنىڭ گۈزەللىككە تولغان ھاياتلىرى
خادا تاشلارغا سوقۇلۇشقا باشلىدى. ئۇنىڭ گۈزەللىكى بارا - بارا
يوقىلىشقا باشلىدى.
ئايال بىر تىكەن ئىدى. ئۇنىڭ ھاياتى شاد - خۇراملىق ئىچىدە
ئۆتتى.

* * *

كىشىلەرنى تەسىرلەندۈرەلمەيدىغان، ئۇلارنىڭ ۋۇجۇدىنى
ئويغۇتالايدىغان گەپلەرنى بىلمەسەڭ، ياخشى سۈكۈت قىل.

* * *

مەن ئۆزۈمنىڭ نادانلىقىنى ئېتىراپ قىلىمەن. بۇ مېنىڭ
پەزىلىتىم.

* * *

غەلىبە مېۋىسىنىڭ جاپا دەرىخىدىن كەلگەنلىكىنى بىلىمەن،

جاپا نېمىدېگەن قورقۇنچلۇق ھە! ئەمما ئۇ قەھرىمانلار ئۈچۈن
تولمۇ شېرىن پەيت.

* * *

بىر تىلەمچى ئەتىگەندىن - كەچكەچە بازار ئايلىنىپ نۇرغۇن
پۇل تاپتى. ئۇ قولدا تۇرغان پۇلغا قاراپ «مەن نېمىدېگەن
ئىنساپسىز» دەپ پىچىرلاپ قويدى. چۈنكى، ئۇ تىلەمچىلىك
قىلىشنىڭ ئىغىر گۇناھ ئىكەنلىكىنى بىلەتتى.

* * *

دېھقانلارغا زۇلۇم سېلىش دۆلەتنىڭ ئۇلىنى كولىغانلىق.

* * *

بايلىقنى خەير - ساخاۋەت ئىشلىرىغا ئاتىيالمىساڭمۇ، يەپ -
ئىچىپ تۇرمۇشۇڭنى، ئائىلەڭنى رازى قىل، بولمىسا ھەسرەت
بىلەن ئۆلۈپ تۈگەيسەن.

* * *

ئادەم — كائىناتنىڭ ئۆزى، شۇنداقلا ئۇ توپراقتىكى
كىچىككىنە گۈل ۋە تىكەندۇر.

* * *

قۇشلار ئەرەب دۇنيادىكى ئەرەب ھايات. ئۇنىڭ نە ۋەتىنى،
نە چېگرىسى يوق. ئۇ خالىسا قانات قاقىدۇ، خالىسا قونىدۇ...
بۇ نېمىدېگەن يۈكسەكلىك - ھە! ئەرەبلىك دېگەن ئەنە شۇ.

* * *

بېلىق تولىمۇ كەمتەر، تولىمۇ مۇلايىم جانىۋار، بىراق ئۇ
گاچا. شۇڭا، ئۇ ئۆز ھاياتىنى خورلۇق، ئازاب ئىچىدە
ئاخىرلاشتۇرىدۇ. پاقىنى ھەممىمىز بىلىمىز، ئەپسۇس ئۇنىڭغا
ھېچكىشى قىزىقمايدۇ.

* * *

يىلان زەھەرلىك ھايۋان، ھەسەتخورلۇقنى شۇنىڭغا يېقىن
دېسەك بولىدۇ.

* * *

چۈش ئۇيقۇ دەرىخىنىڭ ئاچچىق - چۈچۈك مېۋىسى.

* * *

نامەردلەر بەرگەن ئاشتا ئوغا بولىدۇ، باشقىلار كۆرسەتكەن
يولنىڭ ئازگىلى بولىدۇ، ھەرھالدا ھوشيار بولايلى!

* * *

ئائەھلى ئىپلاس ئادەملەرنىڭ ئائىلىسىگە كىرگەن قەلەندەرمۇ
ئىزا تارتىپ قالىدۇ.

* * *

بالمىلارنىڭ قەلبى بۇغداي مايسىلىرىغا ئوخشايدۇ، ئۇ ياخشى

پەرۋىش قىلىنمىسا يىگىلەپ قالدۇ.

* * *

ئاتلار ئۇيقۇسى — بالىلار پاجىئەسى.

بالىلار پاجىئەسى — ئالەم پاجىئەسى.

* * *

خىرىستال قاچىدىكى ھەسەلنى يەۋاتقىنىڭدا، ئۇنى دۇنياغا
ئېلىپ كەلگەن كىچىككىنە جانىۋارنى ئەسلەپ قوي... ئۇ
كىچىككىنە ھايۋان بولسىمۇ پۈتكۈل ئىنسانىيەتكە ئۆز مۇھەببىتى
ۋە ئەقىدىسىنى بەرگەندۇر.

* * *

ئالتۇن قاچىدا سۇ ئىچىۋاتقىنىڭدا ساپال قاچىدا سۇ
ئىچىۋاتقانلارنى ئەستىن چىقىرىپ قويما. ئەنە شۇ چاغدا دۇنيانى
چۈشەنگەن بولسىن. ھاياتىنى سۆيگەن بولمىسەن. پۈتكۈل
ئىنسانىيەتنى قۇچاغلىغان بولمىسەن.

* * *

ھەقىقەتنىڭ بىر كۆزىدە ئوت چاقنىسا، يەنە بىر كۆزىدە نۇر
جىلۋە قىلىپ تۇرىدۇ.

* * *

رىۋايەتلەرگە نەزەر سالغىنىمىز.
ئەجدادلىرىمىزنىڭ يىرتقۇچ بىر ھايۋاننى، يەنى بۆرىنى

«خۇدايىمىز» دەپ يۈرگىنىدىن خاۋاتىرلىنىمەن. بىر ئۆمۈر
 ھاياتىنىڭ كەينىدىن پاناھلىق تىلەپ يۈرگەن «قەھرىمان» نىڭ
 ئوغۇزخان ئىكەنلىكىنى ئويلسام راستتىنلا كۈلگۈم كېلىدۇ.

* * *

كۈچلۈكلەرنىڭ يۈرىكى قانۇن ۋە سىياسەتتۇر. كۈچلۈكلەر شۇ
 يۈرەك ئارقىلىق ئۆزىنى مۇستەھكەملەيدۇ، ئېرىشمەكچى بولغىنىغا
 ئاسانلا ئېرىشىدۇ.

* * *

ئەنئەنىۋى مەدەنىيەت بىزنى قۇتۇلدۇرسا، بىز ئۇنىڭغا
 ئەگىشىمىز. يېڭى مەدەنىيەت بىزنى قۇتۇلدۇرسا بىز ئۇنىڭغا
 يېپىشىمىز.

* * *

رەقەبەكە ھېسداشلىق قىلىش ئارقىلىق ئۇنى كۆزدىن يوقاتقىلى
 بولىدۇ.

* * *

قوشناڭنىڭ قەلبىنى ئاغرىتساڭ ئىشكىڭنىڭ ئىلىنچىكى ساق
 تۇرمايدۇ.

* * *

مەيلى مەن نېمىگە قىزىقاي، ھامان بىر كۈنى شۇ نەرسىگە
 ئېرىشىمەن. چۈنكى، ھەر ئادەم نىيەت قىلغان نەرسىلىرىگە

ئىرىشمەي قالمايدۇ.

* * *

ئادەمنىڭ پۇت - قولىنىڭ چېقىلغانلىقى ئۇنىڭ ھاياتىنىڭ تۈگىگەنلىكى ئەمەس، روھىنىڭ چېقىلغانلىقى ئۇنىڭ ھاياتىنىڭ تۈگىگەنلىكىدۇر.

* * *

يىلاننىڭ ئاغزىدىن زەھەر تامىدۇ، مەيلى ئۇنىڭغا چېقىل ياكى ئۇنى ئۆيۈڭدە باق، ئۇ ساڭا زەھەر بېرىدۇ. ھەسەل ھەرىسىنىڭ ئېغىزىدىن ھەسەل تامىدۇ. ئۇنىڭغا چېقىلساڭ ئۇمۇ ساڭا زەھەر بېرىدۇ. بىراق ئۇنى ئاسرىساڭ ئۇ ساڭا ھەسەل بېرىدۇ. ھەرھالدا كۆزۈڭنى ئېچىپ ياشا.

* * *

— مېنى ئۇخلاتمايۋاتقان نەرسە نېمە؟
— تەشۋالىق.
— مېنى باياۋانلاردا يۈرۈشكە قىستاۋاتقان نەرسە نېمە؟
— تەشۋالىق.
— مېنى جەڭگاھلارغا كىرىشكە، رەقىبلەرنىڭ بېشىنى كېسىشكە بۇيرۇۋاتقان نەرسە نېمە؟
— تەشۋالىق.
مەن ساڭا تەشنا پەرىشتەم. سېنىڭ مۇھەببىتىڭگە، پاك ھېسسىياتىڭغا تەشنا، ئەقىدەڭ ۋە ئەمگەكلىرىڭگە تەشنا.
خام خىياللىرىم ئاخىرلاشتى. ئەرزىمەس ئىشلار ئۈچۈن باش

قاتۇرۇشتىن زېرىكتىم. قاۋاقخانلاردىكى مەستلىك ۋە پەسلىكلەر بىلەن خوشلاشتىم. رېستورانلاردىكى مەزەڭلىك ۋە نەسلىكلەرنى تەرك ئەتتىم. يوقالسۇن ئاشۇنداق خۇشاللىقلار. ھەممە ۋاقتىمنى يىغماقتىمەن. ھېسىيات ۋە تەپەككۇرۇمنى يېڭىلىماقتىمەن، قەدەملىرىمنى ئىلگىرىلىتىۋاتىمەن.

يېڭى يول ئېچىلدى، يېڭى ھايات تىرىلدى، يېڭى كۈن پارلىدى. زالالتتىن قۇتۇلۇپ چىقتىم. مېنى يارىلاندۇرغان چىرايلىق سۆزلەرنى ئەمدى تىلغا ئالمايمەن. مېنى ئېزىقتۇرغان گۈلزارلىقلارغا ئەمدى كىرمەيمەن، نەپىسىمنى بوغقان ھاۋالارنى ئەمدى سۈمۈرمەيمەن، يوقالسۇن شۇنداق خۇشاللىق.

مەن ساڭا تەشنا ئامرىقىم. سېنىڭ ئويغانغان كۈنلىرىڭنى كۆرۈشنى ئارزۇ قىلىمەن. سېنىڭ سەرخىل گۈللەر ئىچىدە ئەركىن - ئازادە ئۇچۇپ يۈرگەن چىرايلىق كېيىنەكتەك شادلىق ناخشىسى ئېيتىشىڭنى كۈتىمەن.

سېنىڭ ئۆز ئاسمىنىڭدا يۇلتۇزلار ئارىسىدا ئۆز ئەركىڭ بىلەن پەرۋاز قىلىشىڭنى تىلەيمەن.

كەلگىن، باھار، مېنىڭ ئۇسساپ كەتكەن تەشنا قەلبىم سېنىڭ زۇمرەت چەشمىلىرىڭ بىلەن قانسۇن!

كۈلگىن قۇياش، زۇلمەتلەردە تالاي ئەسىرلەر ئاجىزلاپ كەتكەن بەدىنىم سېنىڭ نۇرلىرىڭ بىلەن ئويغانسۇن. مېنىڭ مەسۇم، سەبىي ۋاقتىم ئاخىرلاشتى.

* * *

بالىلار ئاپئاق رەختنىڭ ئۆزى، ئۇنىڭغا كىر يۇقتۇرماي دېسەڭ، ئۇنىڭغا تولىمۇ ئېھتىيات بىلەن قارا...

* * *

مەن بىراۋدىن سورىدىم:
— ئەقىل - پاراسەتنىڭ يوشۇرۇن مەنبەسى قەيەردە؟
بىراۋ شۇنداق جاۋاب بەردى:
— جازا لاگېرىدا ئۇن - تىنسىز سۈكۈتكە پاتقان مەھبۇس
قەلبىدە.

* * *

ناچار ئادەم يەر بېغىرلاپ يۈرگەن قۇرت، ئۇ كۈچلۈك تاپان
ئاستىدا يانجىلىپ تۈگەيدۇ.

* * *

خەتەرلىك يول ئىنساننى چېنىقتۇرىدۇ.

* * *

غەلىبە ھامان بىزگە مەنسۇپ دەيدىغان كىشىلەر ئالدىراپ
ئۆلۈپ كەتمەيدۇ.

* * *

كۆلنىڭ سۈيى تۈگەپ كەتكەنگە پاقلار ياشىيالىماي قالمايدۇ.
بىراق، ھالاكەت بېلىققا، ئاشۇ ياۋاش بېلىقلارغا بولىدۇ.

* * *

خېيىمخەتەردىن قۇتۇلۇشنىڭ بىردىنبىر چارىسى تەمكىنلىك.

* * *

ئۆلۈم بورانلىرى ھەر ئائىلىنىڭ ئۆگزىسىدىن ئەگىپ
كېتەلمەيدۇ.

* * *

دۇنيادا خەتەرلىك يول مەۋجۇت ئەمەس، خەتەرلىك ئادەم
مەۋجۇت.

* * *

ئانىلار ۋە بالىلارنى يىغلىتىش زېمىن ۋە زېمىندىكى
دەرەخلەرنى يىغلىتىشتۇر.

* * *

كۈچى يەتمىگەن ئادەمگە يالۋۇرغان ئادەم تولمۇ بەختسىز
ئادەمدۇر.

* * *

مېنىڭ كۆڭلۈمدە ئىككى كەلىمە سۆز بار: — بىزنى پەقەت
مەرىپەتچىلىك قۇتقۇزۇپ قالدۇ.

* * *

مېۋىلىك دەرەخ ئۈستۈشىغا تېگىۋاتقان تاش - توقماقتىن ئىزا
تارتىپ كەتتى.

* * *

دۇنيادىكى ئەڭ چوڭ ئازاب باشقىلارنى ئۆزىگە قىزىقتۇرالماسلىق، شۇنداقلا نام - نىشانىنى ئۆتۈش.

* * *

زېمىننىڭ تېرەن باغلىرىدا ئۆسۈپ قالغان يۇمران ئوت، ئۆزىنىڭ ئەتراپىدا بخارامان يۈرگەن كىچىك جانىۋارلارغا قاراپ شۇنداق دەيدى:

— ياپراقلىرىمنىڭ سىلەردەك دوستلۇرۇمغا ئازراق بولسىمۇ سايە بەرگىنىدىن ئۆزۈمنى چەكسىز بەختلىك ھېس قىلىمەن.

* * *

مەن سىلەرنى مۇھەببەت ۋە ھەقىقەتكە چاقىرىمەن.
ئەي قۇم بارخانلىرىدەك ئۇيغۇغا كەتكەن ئىنسانلار... قۇرۇپ قاخشال بولۇپ كەتكەن دەرەخلەر مەن سىلەرنى مۇھەببەت ۋە ھەقىقەتكە چاقىرىمەن.

ئەي دۇنيانى، ھاياتنى، ئالەمنى، زېمىننى كۆرمەس ئەمالار، ھايات، تۇرمۇش، ياشاش ھەققىدە سۆزلىيەلمەس گاجىلار. مەن سىلەرنى مۇھەببەت ۋە ھەقىقەتكە چاقىرىمەن.

ئەي سادالارغا، ئىزگۈ ناخشىلارغا قۇلاق يوپۇرۇپ يۈرگەن گاسلار، پۇتى تۇرۇپ ماڭالمايۋاتقان ئاقساق توكۇرلار، مەجرۇھ - چۇلاقلار، مەن سىلەرنى مۇھەببەت ۋە ھەقىقەتكە چاقىرىمەن.

مەن سىلەرنى مۇھەببەت ۋە ھەقىقەتكە چاقىرىمەن.
زامان، ماكان تەقەززا بولۇپ تۇرغان بىر ئۇلۇغ ھەقىقەتكە چاقىرىمەن. بۇ ھەقىقەت ھون ئىمپېرىيىسىنىڭ ئوتتۇرا

تۈزلەڭلىككە تاجاۋۇز قىلىش ئۇرۇشى ياكى ئاتىلانىڭ ياۋروپاغا رەھىمسىزلەرچە قىلغان جازا ئۇرۇشى ئەمەس. بۇ بىر بۈيۈك ھەقىقەت بىلگىنىكى، مېنىڭ چاقىرىق قىلغان ھەقىقىتىم ئۆز - ئۆزۈمنى ئىسلاھ قىلىش مۇھەببىتى، روھتىكى پاسكىنىچىلىقنى تازىلاش ھەقىقىتى.

مەن سىلەرنى مۇھەببەت ۋە ھەقىقەتكە چاقىرىمەن. ئەي جىمجىت ئاۋاز، ئەي يىغلاڭغۇ ئادەملەر، مەن سىلەرنى مۇھەببەت ۋە ھەقىقەتكە چاقىرىمەن.

* * *

كېچە قاراڭغۇلۇقى ۋە كۈندۈز يورۇقلۇقىغا چەكسىز سىرلار يوشۇرۇنغان بولىدۇ. بۇ سىرلار ئادەملەرنىڭ تىللىرى بىلەن ئاشكارا بولىدۇ.

* * *

بىر مۆمىن ياكى بىر ئادەمنىڭ قەلبىنى رەنجىتىپ قويۇشى، شەك - شۈبھىسىزكى ئاللاھنى رەنجىتىپ قويغانلىق.

* * *

ئىنسان تولىمۇ ئاجىز مەخلۇق بولغاچقا ئۇنىڭ ئەڭ مۇكەممەل دېگەن ئېتىقادىمۇ بىر كۈنى ئاجىزلاپ كېتىشى مۇمكىن.

* * *

قوشناڭنىڭ كۈلكىسى چوقۇم سېنىڭ كۈلكەڭدۇر.

* * *

دۇنيادىكى ئەڭ بۈيۈك ۋەدە قەھرىمانلار بىلەن ئاشۇق -
مەشۇقلارنىڭ ۋەدىسىدۇر.

* * *

تولا گەپ قىلىش ناتىقلىق ئەمەس، بەلكى بىزەڭلىك
تەتقىقسىزلىق ۋە مەنمەنچىلىك.

* * *

دۇنيادا ئاجىزلارنىڭ دوستى بولمايدۇ. پەقەت غالىبلارنىڭ
دوستى بولىدۇ.

* * *

قەپەس ئادەملەر ئۈچۈن قورقۇنۇچلۇق تۈرمە ئەمەس. بىراق،
ئۇ يەردە قۇشنىڭ ئەركىنلىكى پۈتۈنلەي بوغۇچلانغان.

* * *

ھەر ئادەمنىڭ تەبىئىتى ئۇنىڭ سۆز - ھەركىتى ئىچىدە
ئاشكارا بولىدۇ.

* * *

بۇلغانغان سۇ، تۇپراق، ھاۋا يېلىنىش ۋە ئۆتۈنۈش ئىچىدە
قېرىندىشى ئوتتىن ياردەم سورىدى.
ئوت خورلۇق ئىچىدە ئۆزىنىڭ ئاجىزلاپ كەتكەنلىكىنى،

قېرىنداشلىرىغا ئېيتالمىدى.

* * *

ئۆز نادانلىقى ئۈستىدىن غالىب كەلمىگەن ئەلنى زاۋاللىق ۋە خورلۇق باسدۇ.

* * *

ئەڭ كۈچلۈك، ئەڭ ئىشەنچلىك ئەخلاق دىنىنىڭ قەلبىدىن تۆكۈلگەن ئەخلاق تۇر.

* * *

ئىنسان بۈيۈك مەۋجۇدىيەت، ئۇنىڭ كامالەت بەلگىسى روھتىن تۇغۇلىدۇ.

* * *

روھ قانچىكى يۈكسەك بولسا، تەن شۇنچە جەزىدار ھەم كۆركەم بولىدۇ.

* * *

ئات سېنى مەنزىلگە باشلاپ بارمايدۇ. پەقەت سېنىڭ ئىرادەڭ ۋە روھىڭ باشلاپ بارىدۇ.

يىراقتىكى ئاۋاز

قىزنىڭ بىر كۆزىدە گۈزەللىك جىلۋە قىلسا، يەنە بىر كۆزىدە
رەزىللىك نۇر چاچىدۇ.

* * *

ھەقىقىي ئۇلۇغ ئانا ئۆز پەرزەنتلىرىنىلا ئەمەس، پۈتكۈل
ئىنسانىيەتنىڭ پەرزەنتلىرىنى سۆيگەن ئاندۇر.

* * *

قەلبىڭدە رەزىللىك بولسا، ئۇنى ھامان كىشىلەرگە ئاشكارا
قىلىسەن.
قەلبىڭدە گۈزەللىك بولسا، كىشىلەرگە ئۆزۈڭ ئاشكارا
قىلىسەن.

* * *

دېھقاننىڭ قەلبى بالىلارنىڭ قەلبى. بالىلارنىڭ قەلبىگە
تەبىئەتنىڭ قەلبىدەك پاكىز گۈزەللىك يوشۇرۇنغان.

* * *

شەھەردىكى ئەخلاق چىرىگەن، خۇنۇك ئەخلاق، سەھرادىكى
ئەخلاق پاكىز، ساغلام ئەخلاق. مانا بۇ سەن كۆرگەن ئەخلاق.

* * *

ئاياللار مۇھەببەتتىن مەھرۇم بولسا ئازاب چېكىدۇ. بالىلار مۇھەببەتتىن مەھرۇم بولسا ھالاك بولىدۇ.

* * *

ئىنسان ئۆز سېپىلى ئىچىدە ھايات كەچۈرىدۇ. ئۇ ئەبەدىل ئۇنىڭدىن ھالقىپ كېتەلمەيدۇ.

* * *

نېمە ئۈچۈن تۆرەلدىم؟ نېمە ئۈچۈن ياشاۋاتىمەن؟ مەقسەت نىشانىم قەيەردە؟ غايەم، ئىرادەم نېمە؟ مەن شۇ خىياللار ئىچىدە توختىماي يول يۈرۈۋاتىمەن. ئۆمۈچۈك تورلىرىدەك ھاياتلىق يولۇمدا قىسمەت ماڭا ھەمراھ. مەن ئاشۇ قىسمەتلەر ئىچىدە روھىمنى تاۋلاپ كېتىۋاتىمەن.

كېتىۋاتىمەن، دۇنيا كىچىك بىر ئارال. مەن شۇ ئارالنىڭ تار، چىغىر يوللىرىدا كېتىۋاتىمەن.

ماڭا ھەمراھ بولۇۋاتقان نەرسە روھ. ماڭا كۈچ بېرىۋاتقان نەرسە پەقەت ئىرادە.

ھەيران قالما، كۈلمە، مەسخىرە قىلما! مېنىڭ ئارزۇ قىلغان مەنزىلىمگە يېتىپ بېرىشقا گۇمان قىلما! مەن ھامان غەلىبە قىلىمەن. يولنى ئۇزۇن، جاپالىق باسقانسېرى، ئېرىشىدىغان شادلىقمۇ شۇنچە كۆپ بولىدۇ.

مانا بۇ كۆرۈنگەن تاغ مېنىڭ تىغىم، ئۇ يايېشىل كۆكرىپ تۇرغان باغ مېنىڭ بېغىم.

* * *

شەھەردە ئەڭ كۆزگە چېلىقىدىغان، ئەڭ كۆزنى چاقىتىدىغان نەرسە ئاياللار. بىراق، ئۇلارنىڭ مۇھەببىتى سۈنئىي گۈل كەبى جەلپ قىلىپ تۇرىدۇ.

* * *

ئىنسان زېمىنىگە ئوخشايدۇ. شۇڭا، ئۇ ئۆز بېشىغا كەلگەن تالاي خاپىلىقلار بىلەن تالاي شادلىقلارغا كۆنۈپ قالغان.

* * *

مەن زېمىنىگە قولۇمنى ئۇزاتتىم. ئۇ سۈكۈت ئىچىدە جىم تۇردى. مەن دەرياغا قول ئۇزارتتىم. ئۇمۇ گەپ قىلمىدى. مەن ئاسمانغا قول سۇندۇم. ئاسماندىن سادا كەلمىدى. شۇنداق ئەپسۇسلاندىم، ئۇلارنىڭ ئۆز غېمى بىلەن بولۇپ كەتكەندى.

* * *

دەرەخ يوپۇرماقلىرىنىڭ گۈزەل ناخشىلىرى دەرەخ غولىنى خۇشال قىلدى. بىراق، دەرەخ يىلتىزى چەكسىز قايغۇغا چۆكتى.

* * *

ئىپپەت — قىزلارنىڭ جەننىتى.

* * *

ياخشى ئايالنىڭ دۇنيا توغرىسىدا قىلغان خىيالى —

ئاددىي - ساددا ياشاش، بالىلارنى ئەقىللىق، ئىلىملىك قىلىپ تەربىيەلەش.

ناچار ئايالنىڭ خىيالى مەئشەت، پەقەت مەئشەت...

* * *

بىز يوقاتقان ئەڭگۈشتەرلىرىمىز ھەققىدە ئۇزاق باش قاتۇرىمىز. نىمىسلار، ئىنگىلىزلار، فرانسۇسلار قولىدىكى ئەڭگۈشتەرى ھەققىدە باش قاتۇرىدۇ.

* * *

نېمىنى خىيال قىلىۋاتقىنىڭنى بىلىمەن پەرشتەم. مۇھەببەتنى، سۆيگۈنى، ھەقىقىي ئىنسانلىقنى، مېھرى - شەپقەتنى، ئالىجاناب پەزىلەتنى.

نېمىنى خىيال قىلىۋاتقىنىڭنى بىلىمەن، ئەزىزىم، كەلگۈسىنى، كامالەتنى، مۆتىۋەرلىكنى، پاراۋانلىق ياشاشنى. نېمىنى خىيال قىلىۋاتقىنىڭنى بىلىمەن، ئومىقم، ئېتىقادنى، روھنى، ئىرادىنى، ئارزۇنى، ئەقىدىنى، ئەركىنلىكنى.

پەرشتەم، مەنمۇ سەن ئويلغاننى ئويلاۋاتمەن..

* * *

ئادىل پادىشاھ ھەققانىيەت، ئادالەت، ئۇلۇغلۇق ۋە غايىنىڭ ئۆزى ئەمەس، پەقەت غۇۋا سايىسى.

* * *

خەلق ئاممىسىغا زۇلۇم، ئىنسانىيەتكە جەبىر كەلتۈرىدىغان
قانۇن ۋە سىياسەتنىڭ ئۆمرى قىسقا بولىدۇ.

* * *

قۇياش ئەبەدىل يىغلاپ باققان ئەمەس، چۈنكى ئۇ بىر ئۇلۇغ
ئوت بىر ئۇلۇغ ئەر. دۇنيادا پەقەت ھەقىقىي ئەركەك بىلەن لاۋۇلداپ
يېنىپ تۇرغان ئوتلا يىغلىمايدۇ.

* * *

قەلبىڭدە چۇقان بولمىسا، ھاياتىڭنى كۈيە يەيدۇ.

* * *

ئىككى زاھىد مەسچىتكە كىرىپ، پەرھىز نامىزىنى ئادا
قىلدى، ئۇلارنىڭ بىرى:

— ئېھ، ئاسمان ۋە زېمىننىڭ پەرۋەردىگارى، ئەل - يۇرتتا
ئىنساپ قالمىدى. ئىنسانلاردا مېھىر - شەپقەت، شەرم - ھايا
كۆتۈرۈلدى. ئاتا بالىنى، بالا ئاتىنى ئۇنۇتتى. تەبىرىقچىلىق زېمىنغا
ئىتتەك تارالدى. ئىنسانلار قەلبىدىن مۇھەببەت كۆتۈرۈلۈپ،
ئىشقۋازلىق كۆككە يەتتى. روھ، ئىرادە زەئىپلەشتى. ئەرلەر
ئەرلىكىنى يوقاتتى. ئىھ رەقىبىم قۇدرىتىڭنى ئىشقا سېلىپ، بۇ
تۇپراقنى گۇمران قىلساڭ، زېمىن پاكلاشسا — دەپ دۇئا قىلدى.
يەنە بىر زاھىدمۇ دۇئاغا قول كۆتۈردى:

— ئېھ، كەرەمى كەڭ، قۇدرىتى چەكسىز باشپاناھىم، يۇرتتا

ئىنساپ، ئېھساننىڭ يىگىلەپ قالغىنى راست، ئۇلارنى گۇمران قىلىشقا بولمايدۇ. ئادەم دېگەن ھۆل نەرسە، ئەگىلى بولىدۇ. پېقىر گۇناھكار بەندىلىرى شۇنى ئۆتۈنىدۇ: يۈرتىمىزغا پاك ئىمان، ۋىجدان، دىيانەت بەرگەيلا، ئاشۇ كەمبەغەل ئەرلەرنى لامزەللىكتىن، خاپىلىقتىن ساقلىغايلا.

ئۇلارنىڭ بىجىرىم بەدىنىدە قۇرۇپ، سېسىپ كېتىۋاتقان كۈچنى ھالال ئىشلىتىشكە جۈرئەت ئەيلىگەيلا...
جانابى ھەق ئۆزىنىڭ تەڭداشسىز كۇرسىدا ئولتۇرۇپ، چەكسىز سۈكۈتكە پاتىتى. ئۇ: مېنىڭ ئارغامچام تولىمۇ ئۇزۇن دەپ پىچىرلىدى.

* * *

قوشناڭ ياخشى بولمىسا، ئۇنىڭدىن ئاغرىنما، پەقەت ئۇنىڭغا ياخشىلىق ھەققىدە كۆپ سۆزلەپ بەر.

* * *

تەمە — ئاخىرقى ھېسابتا قۇرۇپ قالغان دەرەخ.

* * *

كونا گەپلەر، يوغان گەپلەر، پۈچەك گەپلەر باش كۆتۈرگەن شەھەردە ئارزۇ - ئىرادە، غايىنىڭ قاننىتى سۇنغان بولىدۇ. ئۇلار ئۆزلىرى ياساپ چىققان دوۋزاخ ئىچىدە ئاستا - ئاستا كۈلگە ئايلىنىدۇ.

* * *

ئىنساننىڭ نۇرى — ئۇنىڭ پەزىلىتى.

* * *

— ئايال - قىزلارنىڭ گۈزەللىكى قەيەردە؟
— ئىپەت ھاياسىدا نومۇس قەسىرىنىڭ چوڭقۇر يېرىدە.

* * *

بۇغا بۇغىنى يېمەيدۇ، قوي قوينى يېمەيدۇ. بىراق، شىر
شىرنى، بۆرە بۆرىنى يەيدۇ.
ياۋوزلار ئۆزىگىمۇ رەھىم قىلمايدۇ.

* * *

بۈركۈتنىڭ ئوڭ قانتى روھ، سول قانتى ئىرادە.

* * *

كىچىك قولۋاق تىنىمسىز ئېقىۋاتقان دەرياغا «مەن سېنىڭ
پەرزەنتىڭ» دېدى. دەريا ئويلىنىپ قالدى.

* * *

ئىشقۇزلىق چېچەك ئاچقان يەردە مۇھەببەت بولمايدۇ.

* * *

جىسمانىي جەھەتتىكى گاس - گاپلار سۆزلىيەلمەيدۇ ھەم
ئاڭلىيالمىدۇ. بىراق، ئۇلار زېمىن ۋە ئىنسانىيەتنىڭ ھەممە
ئازابىنى چۈشىنىدۇ.

* * *

ھەسەت قەلبىنىڭ قان - يىرىقى.
مۇھەببەت قەلبىنىڭ نۇرى.

* * *

پەرزەنت — تەشتەكتىكى گۈل. ئۇنى بىز ئەڭ پاك، ئىسسىق
قېنىمىز ۋە ئەڭ ياخشى نېرۋا سۇيۇقلۇقىمىز بىلەن سۇغۇرۇپ ئەي
قىلالمىساق، ئۇ دەرەخ سايىسىدە ئۆسكەن ھەشقىپچەككە ئوخشاش
يىگىلەپ قالىدۇ.

* * *

ئىنسان ۋۇجۇدىدا تۈۋرۈك بار دېيىلسە، ئۇ چوقۇم ئىرادە ھەم
ئېتىقادتۇر.

* * *

شېئىر — زېمىننىڭ ئاچچىق كۆز يېشى. شېئىر — قىزنىڭ
تاتلىق كۈلۈمىسىرىشى. شېئىر — گۈلنىڭ شىۋىرلىشى.
شېئىر — قۇشنىڭ ئۈنلۈك تىنىشى.

* * *

كىشىلىك ھاياتتا، نادانلىقتىن ئارتۇق قىيامەت بولماس.

* * *

كور ئادەم يولدىن ئېزىپ قالسا، توغرا يولغا باشلاپ قوي.
ساق ئادەم يولدىن ئېزىپ قالسا، ئۇنىڭغىمۇ توغرا يونى كۆرسىتىپ
بەر مانا بۇ سېنىڭ گۈزەل ئەخلاقىڭ.

* * *

شائىر — زامانىنىڭ تىلى.

* * *

ئالەمنىڭ قىيامىتى ئايال قەۋمنىڭ ۋۇجۇت دۇنياسىدىن
كۆتۈرۈلگەن پاسكىنا ئىس - تۈتەكلىرى بىلەن باشلىنىدۇ.

* * *

سۈبھى سۈزۈلۈشكە باشلىدى، سەھەرنىڭ سالقىن، نەم ھاۋاسى
زېمىننىڭ قۇرغاق يۈزىنى سىيپاپ ئۆتۈپ، كەندىر - كېۋەزلەرنىڭ
تىرەن قەلبىگە شۇڭغۇپ كىردى. چىش يېرىپ ئېچىلىشقا باشلىغان
كېۋەزلەر قەلبىنى كۈچلۈك لەرزىگە سالغان شامالغا قاراپ تازىم
قىلدى. سەھەردىلا ئويغىنىپ كەتكەن قۇشلار ئۆز ئۇۋىلىرىدىن
ئۇچۇپ كەلدى. ئۇلار كەندىر - كېۋەز شاخلىرى ئۈستىدىن ئەگىپ
ئۆتۈپ، قېرى سۆگەتكە كېلىپ قوندى. ئۇلار زېمىننىڭ چوڭقۇر
يېرىدىن نەپەس ئېلىپ ئۇزاق قاراپ تۇردى. ئۇلار خېلى ھازاغىچە

جىمجىت تۇردى.

قۇياش كۆتۈرۈلدى. قۇشلار خۇددى قۇياشنىڭ كۆتۈرۈلۈشىنى كۈتۈپ تۇرغاندەك، ۋىچىرلاپ سايراشقا باشلىدى. ئوتقاشتەك جۇلالىنىپ تۇرغان زاراڭزا چېچەكلىرى مۇڭلۇق ناخشا ئىچىدە مەست بولدى.

قۇشلار نەلەرگىدۇر ئۇچۇپ كەتتى.
كېۋەز - كەندىرلەر، زاراڭزا چېچەكلىرى قۇشلارنىڭ كېلىشىنى ئارزۇ قىلدى. قۇشلار ئىككىنچى رەت قايتىپ كەلمىدى. بىراق مەيىن شامال ھەر سەھەردە ئۇلارنى سۆيۈپ تۇردى.

* * *

قەپەستىكى قۇش دەرەخ شېخىغا قونۇپ سايراۋاتقان قۇشتىن سورىدى:

— مەن قايسى يولنى تۇتسام، قۇللۇقتىن قۇتۇلۇپ كېتىمەن.
دەرەختىكى قۇش مۇنداق جاۋاب بەردى:
— ئەركىن ياشاشقا يول قويمايۋاتقانلار بىلەن تىغمۇتىغ تۇرۇپ ئېلىشقان ۋاقىتتىدا ئاندىن ئۇ زۇلمەت قەپىزىدىن قۇتۇلمىسەن.

* * *

ئۈستى - بېشى كىر - قاسماق بېسىپ كەتكەن ئادەمنىڭ قەلبىدە گۈزەللىك بار دېسە ئىشىنىڭلار.
خان - شاھلاردەك كىيىنىۋالغان ئادەمنىڭ قەلبىدە رەزىللىك، پەسكەشلىك، ساختىلىق يوق دېسە ئىشەنمەڭلار.
ئادەمنىڭ دۇنياسى ئۇنىڭ ئىچىدە بولىدۇ.

* * *

روھنى خورىتىدىغان چىرىندىلەر ئىچىدىكى ئەڭ پاسكىنا
چىرىندە يالغانچىلىق، پەقەت يالغانچىلىق.

* * *

دۇنيا دەرىخى نۇر ۋە سايە ئىچىدە كۆكرىپ تۇرىدۇ. ھايات
دەرىخىمۇ دەل دۇنيا دەرىخىگە ئوخشايدۇ.

* * *

ياخشىلىق — قىش - ياز كۆكرىپ تۇرىدىغان دەرەخ.

* * *

ئىس - تۈتەك قۇياش نۇرىنى توسۇۋالغىنىغا مەيۈسلىنىپ
كەتتى. قۇياش نۇرى بۇنىڭ ئۈچۈن ئەپسۇسلانمىدى. ئەكسىچە،
تېخىمۇ كۈچىدى، جەزبە قىلىشقا باشلىدى.

* * *

دۇنيانىڭ نەپىسلىكى ئىنساننىڭ روھ نەپىسلىكى بىلەن تەن
نەپىسلىكىنىڭ قوشۇلمىسىدىن ئىبارەت.

* * *

مەن گۈزەل بىر ئۆلۈمنى ئىزدەيمەن. ئۇ قورقۇمسىز،
مۇرۇۋەت ئىگىلىرى مۇيەسسەر بولىدىغان ئۆلۈم.
مەن گۈزەل بىر ئۆلۈمنى ئىزدەيمەن. ئۇ ئىنسان ھوقۇقى

ئۈچۈن قۇربان بېرىش، بىر ئادەمنىڭ پۈتكۈل دۇنياغا ئۆزىنى
 ھەقىقىي نامايان قىلىش كۈرىشىدىكى ئۆلۈم.
 مەن گۈزەل بىر ئۆلۈمنى ئىزدەيمەن. سىلەرمۇ شۇنداق
 ئۆلۈمنى ئىزدەڭلار.

* * *

بىر ئادەمنىڭ ئولۇغ روھى، بۈيۈك ئېتىقادى ھەم ئىمانى
 يوقالغاندا ئۇ ئىنسان ھالاك بولىدۇ.

* * *

زۇلۇمنى كۆرىدىغان كۆزۈڭ بار بولسا، زۇلۇمنى
 سۆزلەيدىغان تىلىڭمۇ بولسۇن.

* * *

ئۆمۈچۈك تورلىرى ھاياتنىڭ ئۆزى، ئۆمۈچۈك ئادەمنىڭ
 ئۆزى.

* * *

مىسكىنلىك ۋە گۇمراڭلىققا تولغان قۇشلار ئېچىرقات،
 ھالىدىن كەتكەن قۇملۇقنىڭ چاك - چاك قەلبىدۇر. ئۇنىڭ ئۆز
 يېنىدا دولقۇنلاپ ئېقىۋاتقان سۈنى ئوچۇملاپ ئېچىشكە ماغدۇرى
 يەتمەيدۇ. قۇشلار ئۆزىنىڭ يېشىل ئاسمىنىدا پەرۋاز قىلىشقىمۇ
 جۈرئەت قىلالمايدۇ.

* * *

گېرمانىيە پەيلاسوپى نېترى شۇنداق ئادەم:
ئۇ، ھاسا - تاياققا تايىنىپ كېتىۋاتقان توكۇرنى
كۆرسە ھاسا - تاياقنى تارتىۋالىدۇ.

— نېمە ئۈچۈن بۇنداق قىلىسەن؟
— دۇنيادا ھاسا بولغاچقىلا توكۇرلار كېلىپ چىققان. سىلەر
توكۇرلارنىڭ ھاسسىنى تارتىۋالساڭلار، شۇ چاغدا ئۇلاردا ساغلام
پۇت كۆكلەپ چىقىدۇ
لېكىن، بىزنىڭ بۇ يەردە ساق ئادەملەرمۇ ھاسا بولمىسا تۈزۈك
ماڭالمايدۇ...

* * *

ھوقۇقنىڭ يىگىلەپ قالغان مېۋىلىرىنى تەمە قىلىپ ياشايدىغان
ئادەملەر نېمىدېگەن بىچارە ئادەملەر - ھە!
مەن ئاشۇنداقلارنىڭ ھالىغا ئېچىنمەن.

* * *

زامانغا تەۋەككۈل قىل، بەخت ۋە تەختىڭنى ئۆز ئاللىقىڭدىن
ئىزدە.

* * *

بىراۋ مېنىڭدىن گۇناھ دېگەن نېمە؟ دەپ سورىسا، مەن قىلچە
ئىككىلەنمەيلا: «گۇناھ دېگەن ھۇرۇنلۇق» دەپ جاۋاب بېرىمەن.

* * *

ھاياتنىڭ قىممىتى بىزنىڭ سۆيۈشمىزدە.

* * *

نەپسگۈيلۈك — قىيامەتنىڭ يەنە بىر كۆرۈنۈشى.

* * *

مەن ئۇيقۇنىڭ نەقەدەر قورقۇنچلۇق ئىكەنلىكىنى بىلىمەن.
پەقەت غەپلەت ئۇيقۇسىلا شۇنداق قورقۇنچلۇق.

* * *

ئۆچۈۋاتقان قوقاستىن ئوت لاۋۇلدىمايدۇ. غۇرۇرى چىرىپ
قالغان ئادەمدىنمۇ زور ئۈمىد كۈتكىلى بولمايدۇ.

* * *

قەھرىماننىڭ قېلىچى خەلقنىڭ كۆز يېشىدا سۇغۇرۇلىدۇ.
شۇڭا، ئۇنى دات باسمايدۇ.

* * *

بېشى كېتىشتىن قورقمايدىغان ئالىم ئۆزى ياشىغان دەۋر
ھەققىدە ساختا سۆزلىمەيدۇ. پەقەت ھەقىقىي تارىخنىلا يازىدۇ.

* * *

ئەڭ قەيسەر ئادەم بۈگۈن ئۈچۈن بارلىقىنى ئاتىغان ئادەمدۇر.

* * *

مەن ئۆزۈم ئېھتىياجلىق نەرسىگە ئېرىشىش ئۈچۈن قۇربان بېرىشىم كېرەك ئىكەن. مانا بۇ ھاياتنىڭ ھەقىقىي مەنىسى.

* * *

ئائىلەڭ ھەققىدە ئۆيۈڭدە خىيال قىل. دۇنيا ھەققىدە كۈچىدا خىيال قىل.

* * *

سېنى نابۇت قىلىدىغىنى دوست ياكى دۈشمىنىڭ ئەمەس، بەلكى ئۆزۈڭ.

* * *

سەن دۇنيانىڭ يېتىملىكى ھەققىدە ئەمەس، پەقەت دۇنيانىڭ يېتىم بالىلىرى ھەققىدە سۆزلىگەن. شۇ چاغدا سەن ھەقىقىي پەيلاسوپ بولالايسەن.

* * *

دۈشمەننىڭ خەنجىرى تېنىڭگە كىرىدۇ، دوستۇڭنىڭ خەنجىرى روھىڭغا كىرىدۇ.

* * *

سەن ئۆيۈڭگە ساق - سالامەت يېتىپ باراي دېسەڭ، ئالدىڭغا
قاراپ ماڭ. . . ئوڭ، سول ياكى ئارقاڭغا قارىساڭ تەبىئىيلا
پۇتلىكاشاڭغا يولۇقسەن.

* * *

ھالاكەتكە يولۇققۇچى ئادەم ھالاكتى ھەققىدە ئويلانغاندا، ئۇ
چوقۇم يېڭى بىر مۇۋەپپەقىيەتنى كۈتۈۋالىدۇ.

* * *

ھەقىقەت ئۆزىنىڭ قارشى قىرغىقىغا پىچىرلىدى: «سەن
بولمىساڭ مەنمۇ باش كۆتۈرمەيتتىم.»

* * *

ئانا قاغا كەپتەر باچكىلىرىنىڭ يېنىغا كېلىپ شۇنداق دېدى:
— مەن سىلەرنىڭ ئاناڭلار بولىمەن. كەپتەر باچكىلىرى بۇ
كالامپاي، پۈتۈن ئەزالىرىدىن سېسىق پۇراق چىقىپ تۇرىدىغان
غەلىتە مەخلۇققا قاراپ كۈلۈشۈپ كەتتى.

* * *

دەۋاڭىرى يوق خەلقنىڭ مەڭگۈ چىقىش يولى بولمايدۇ.

* * *

بېھۇشنى تىللاپ ئويغىتىش مۇمكىن ئەمەس. پەقەت ئۇنى

بەزەلەپ ئويغىتىشقىلا بولىدۇ.

* * *

مۆڭ، مۆرىمەس ئادەمنى سەل چاغلانغا بولمايدۇ. ئۇلارنىڭ قەلب دۇنياسىدا ئەڭ كۈچلۈك سادا يوشۇرۇنغان بولىدۇ.

* * *

ئۆزىمىزنى تونۇش ئۆزىمىزنى قۇتقۇزغىنىمىز.

* * *

ئۆزىنىڭ مەغلۇبىيىتى ۋە كۆڭۈلسىزلىكلىرىگە باشقىلاردىن رەنجىگەن ئادەم دۇنيادىكى ئەڭ ئەخمەق، ئەڭ نادان ئادەمدۇر. بىزنىڭ نادانلىقىمىز دەل مۇشۇ يەردە.

* * *

ئاز ئوقۇ، كۆپ مۇلاھىزە، تەپەككۈر قىل. ئاز يە، كۆپ ھەرىكەت قىل.

ئاز سۆزلە، كۆپ ئاڭلا. ئاز ئۇخلا، كۆپ ئويلا. . . . ئەنە شۇ چاغدا ئۆزۈڭنىڭ دۇنيارىڭغا مۇيەسسەر بولالايسىەن.

* * *

يولنى كۆپ ماڭغانلاردىن ئەمەس، بىلىپ ماڭغانلاردىن سورا.

* * *

يېڭىچە مەدەنىيەت ئويغاق خەلقنىڭ مەدەنىيىتى. ئۇنىڭ
ۋارىسى يەنە شۇ ئويغاق ئەۋلادتۇر.

* * *

مەن ئالىقىنىمدىكى بىر ئوچۇم قۇمىدىن ئۆز روھىمنى
كۆردۈم. ئاشۇ قاقاس قۇم دەل مېنىڭ روھىمدۇر.

* * *

ناخشا ياڭراپ تۇرغان يەردە كىشىلەر ئۇخلاپ قالمايدۇ. ئويغاق
ئادەملەر بار جايدا تەپەككۈر قاناتلىنىدۇ.

* * *

روھ تەنگە شۇنداق دەدى:
— ئەي مېنىڭ قاراڭغۇ ئۇچقۇر ئېتىم، مېنىڭ چەۋەنداز
ۋاقتىمدا كۆزلىگەن مەنزىلگە يېتىۋال. مەنمۇ بىر ۋاقىتلاردا سولۇپ
قېلىشىم مۇمكىن.
تەن مەنزىلگە ئاخىرى يېتىپ كەلدى.

* * *

ئېسىل زىبۇ زىننەت، ئالىي كىيىم - كېچەك گۈزەللىكىنىڭ
بەلگىسى ئەمەس. ئىنسان گۈزەللىكىنىڭ ھەقىقىي تۈۋرۈكى —
شەرمى ھايا، ئىپپەت - نومۇستىن ئىبارەت. مانا بۇ ئەر - ئايال
گۈزەللىكىنىڭ بالاغىتى.

* * *

قەلبىدە ھەسەت ۋە زۇلۇم بار ئادەمنىڭ ھاياتلىق يولىدا
گۈزەللىك بولمايدۇ.

* * *

مەن دوست بىلەن دۈشمەننى ھەقىقىي كۆز بىلەن كۆرۈپ پەرق
ئېتىمەن.

* * *

ناھەقچىلىككە كۆز يۇمۇۋالغانلار، دوزاخقا قاراپ
ماڭغانلاردۇر.

* * *

تەكلىماكان ئۇچۇۋاتقان روھ.

* * *

بۇقا ئۆز مۈڭگۈزىدىن قۇتۇلالمايدۇ. بىراق، ئۇ يىل بويى
ساپاندىن چىقمايدۇ.

* * *

تەڭرىگە ھەقىقىي يېقىنلاشقان ئادەمدە ئىنسانىيەتكە چەكسىز
مۇھەببەت ۋە ھۆرمەت تولۇپ تاشقان بولىدۇ.

* * *

ئۇلۇغ ئادەملەرنىڭ خورلۇقى دۇنيانىڭ ھالاكىتى.

* * *

كۆكرىپ تۇرغان دەرەخ بول. قۇرۇپ قالغان دەرەخ بولما.

* * *

ھاياتلىقتا تۈنۈگۈن ۋە ئەتە دېگەن سۆز يوق، ھاياتلىق تالاي بۈگۈندىن قۇرۇلغان.

* * *

كىچىك بولسىمۇ يىتتۈرگەن نەرسىلەرگە پەرۋا قىلماسلىق ھالاكەتنىڭ باشلىنىشى.

* * *

باياۋاندىكى ئادەم ئۆز ۋۇجۇدىدىكى گۈزەللىكنىڭ سايىسىدە يول تاپىدۇ.

* * *

گېرمان مىللىتى باشقىلاردىن خەير - ساخاۋەت كۈتۈشكە ئىنتايىن ئۆچ. ئۇلار باشقىلاردىن تەمە قىلىپ باقمىدى. مېنىڭ ئۆز - ئۆزۈمگە قاراپ يىغلىغۇم كېلىدۇ.

قۇتۇلغىن تەشۋىشلىرىڭدىن

ئادەمنىڭ قانداق مەخلۇق ئىكەنلىكىنى بىلىش تەس. ئۇنىڭغا
بىر قارىساڭ، لاي - لاتقا. بىر قارىساڭ يېشىل ۋادىغا ئوخشايدۇ.
ھازىر ئەرگىن قۇشلار پەرۋاز ئەيلەسە، ھېلى ياۋايى ھايۋانلار
قۇترايدۇ.

* * *

كۈچلۈك ئاپتاپتا سوۋۇپ كەتكەن يۈرەك مېنىڭ يۈرىكىم.
زېمىستاندا سوقۇپ ئوت يېنىپ يۈرگەن يۈرەك ئالغا
كېتىۋاتقانلارنىڭ يۈرىكى.

* * *

شەھەر بالىلىرى مېۋىنى ئەمەس، مېۋە شېخىنى يەيدۇ. سەھرا
بالىلىرى ھەقىقىي مېۋىسىنى يەيدۇ.

* * *

تار، كىچىك بولسىمۇ، ئۆز ئۆيۈڭنىڭ بولغىنىغا يەتمەيدۇ.
چۈنكى مەن ئۆز ئۆيۈمدە بىمالال ھەرىكەت ئېلىپ بارالايمەن.

* * *

ئۆز دۇنياسىدا خاسلىق ياراتقان ئادەم تاكامۇللاشقان ئادەمدۇر.

* * *

ئىرادە ھاياتنىڭ يۈرىكى. ئەگەر ئۇ بولمايدىكەن ھايات بولمايدۇ.

* * *

تۆمۈر تۇمشۇق دەرەختىكى قۇرتنى يەيدۇ. ھەقىقىي يازغۇچى ئادەملەرنىڭ روھىغا چۈشكەن قۇرتلارنى يەيدۇ.

* * *

شەيئىلەرگە جان بەرگەن ئادەم ھۆرمەتلىك ئادەمدۇر.

* * *

تاغلارنى نېمە تىترىتەر؟
— ئېزىلگۈچىلەرنىڭ ئاھ - زارى تىترىتەر.

* * *

ھەقىقەتنى ھەقىقىي سۆيگەنلەر ئۇنىڭغا ئەگەشكەنلەردۇر.

* * *

يىلاننىڭ چەكسىز غەزىپى بار. بىراق ئۇ تولىمۇ مېھرىبان ھەم سەۋر قىلغۇچى.

* * *

خۇداغا يېقىن ئادەم مۇھەببەتلىك ئادەمدۇر.

* * *

خۇدا يازغان تۇنجى شېئىر — مۇھەببەت. بۇ ئادەمدۇر.

* * *

ئىنساننىڭ تۈتەك ئاسمىنى، قەلبىدە پارلاۋاتقان ئىزگۈ
يۇلتۇزلارنى توسۇۋالدى. ئادەملەر بۇ تراگېدىيىنى بىلمەي قالدى.

* * *

ياخشى شېئىر خورلانغان ۋاقىتىڭىزدا ئاپىرىدە بولىدۇ.

* * *

ئىسراپ قىلىنىۋاتقان ئاشلىق تۈگەۋاتقان بايلىق.

* * *

دەھشەتلىك يانغىن، شىددەتلىك قىيان، تەلۋە بوران،
باياۋاندىكى توغراقنىڭ روھى.

* * *

يىرتقۇچىلارنىڭ قۇترىشى مەڭگۈلۈك ئەمەس. ئۇ ئۆزى
ھەيدەۋاتقان ياۋۇزلۇق كېمىسى بىلەنلا خادا تاشقا ئۇرۇلىدۇ.

* * *

ھەر نەرسىنىڭ شاۋقۇن - سۈرەنى بولىدۇ. ھاۋانىڭ،

چاقماقنىڭ، دەريانىڭ، تۇپراقنىڭ، شۇنداقلا ھەممە -
ھەممىنىڭ. . .

قەلب پەقەت ئىنساننىڭ قەلبىدىن كەلگەن سادالا ئەڭ ئۇلۇغ
ۋە يۈكسەكتۇر.

* * *

زېمىن چۇقان - سۈرەنلىرىدىن خالىي بولغان چاغ. يىراقتىكى
قارلىق چوققىدىن كەلگەن سەلكن شامال كەچ كۈزنىڭ سەرگەردان
يوپۇرماقلىرىنى ئانا تېنىدىن جۇدا قىلىپ، دۆۋە - دۆۋە قۇم
بارخانلىرىغا سۈرگۈن قىلاتتى.

بىر كۆلەڭگە زېمىندىكى ئەڭ قويۇق ئورمانزارلىقتىكى «بەخت
قەسىرى» دىن يىراقتىكى دەريا ساھىلىغا قەدەم تاشلاپ
كېتىۋاتماقتا. ئۇنىڭ مېڭىشلىرى شۇنچە ئاستا ئىدى. ئۇ ئۆزى
كۆزلىگەن قەدىمىي بىر دەرياغا يېتىپ كەلدى - دە، ئۇزاق سۈكۈت
قىلدى. دەريا ئاستا ئۈنسز ئاقماقتا. كۆلەڭگە يىغلاشنى يا
كۈلۈشنى بىلمىگەن بۇ شاۋقۇنسز دەرياغا قارىتىپ ھارماي چالما
ئاتتى. . . ئۇنىڭ چالغىسى دەريادا يېڭى سادالارنى ئاڭلىرىدە قىلدى.

* * *

سىرلىق كۈھىقاپ، ئۇ بوران ئېغىزى. مەن ئاشۇ سىرلىق
كۈھىقاپ بولۇشنى خالايمەن.

* * *

ئاللىبىركىمنى سېغىنىمەن. ئۇ ئۆزىنىڭ دىلخانىسىگە مېنىڭ
ئەڭ پاك، ئەڭ قۇدرەتلىك يۈرىكىمنى ئاستا ئوغرىلاپ سېلىۋالغان.

مەن يۈرىكىمنى ئوغرىلاپ كەتكەن ئاشۇ ساھىبجامال «ئوغرى» نى كېچە - كېچىلەپ سېغىنىمەن.

ئاللىبىركىمنى سېغىنىمەن. ئۇنى سېغىنغانسېرى، شۇنچە ئازابلىنىۋاتىمەن.

ئادەم، سۆيگۈ ۋە مۇھەببەتكە ئېرىشمەك نەقەدەر جاپالىق - ھە!

* * *

زېمىندىكى بۇ سانسىزلىغان قۇملار قۇياشنىڭ پاساھەتلىك نۇرىدا كۆكرىۋاتقان بارلىق ھاياتلىقنىڭ جىنايەتچىلىرىدۇر.

* * *

مەن ھېچنېمە قىلماي جىم ئولتۇرغانلارغا نەپرەتلىك كۆزۈمدە قارايمەن. ماڭغان ھەم مېڭاش ئالدىدىكىلەرگە شادلىق ھېسلىرى تولغان قەلبىمدىن ئاق يول تىلەيمەن. چۈنكى ئۇلار يۈكسەك كىشىلەردىندۇر.

* * *

مەن شاۋقۇنسىز دەرياغا قاراپ: سەن بىر ئۆمۈر ناخشا ئېيتىپ ھارمايدىغان، بىر ئۆمۈر ھەرىكەت قىلىپ تالمايدىغان دولقۇنلۇق دەريانى كۆرۈپ باققانىمىدىڭ، دېدىم. ئۇ تېخىمۇ سۈكۈت قىلىپ تۇرۇۋالدى. مەن (ئەجەبلىنىپ قالدىم)

* * *

مەندە كىشىلەر تەسەۋۋۇر قىلالمايدىغان بىر ئازابلىق يۈرەك سوقۇپ تۇرىدۇ. ئۇ سانسىزلىغان كۈلپەتلەرنى بېشىدىن ئۆتكۈزگەن

بولسىمۇ، ئۈمىدسىزلەنمىگەن ئۇلۇغ يۈرەكتۈر.

* * *

چىۋىنىڭ ماھىيىتى — بىزەڭلىكتۇر. ئۇ نىجاسەتسىز،
شېرىن ھەسەلدىنمۇ ئۆزىنى تارتالمايدۇ. مەن بۇ دۇنيادىكى
سانسىزلىغان چىۋىلەرنى كۆرۈپ، لېۋىمنى چىشلىدىم. بۇ مېنىڭ
ئەسەبىيلەشكەنلىكىمدۇر بەلكىم.

* * *

قاراڭغۇ كېچە.

مەن ئۇيۇق گىرۋىكىدە مارجاندەك تىزىلىپ تۇرغان بىر ساناق
سۇلغۇن يۇلتۇزلارنى كۆردۈم. ئۇلار سۈكۈت قەبرىسىدە بىر -
بىرىگە ئۈنسز باقماقتا ئىدى. مەن ئۇلاردىن غېرىب - غۇرۇۋا ۋە
ئاجىز مەزلۇملارنىڭ سىماسىنى كۆرگەندەك بولۇپ، ئۈنسز ياش
تۆكتۈم...

* * *

سەن قۇياشقا باقساڭ، قۇياشتەك نۇر چاچالايسەن. ھېچ
بولمىسا قۇياشتەك نۇر چېچىش ئىستىكىدە ياشايسەن.

* * *

ئۆزۈمنىڭ ئۇلۇغلۇقىنى ئۆزۈم نامايان قىلىپ ناخشا
ئېيتىمسام، باشقىلار ھەرگىزمۇ مېنىڭ ئۇلۇغلۇقىمنى نامايان
قىلىپ ناخشا ئېيتمايدۇ...

* * *

ئەگەر «نادان» لار ئۇلۇغ سانلىدىغان ئىش بولسا، بىزنىڭ ئارىمىزدىن مىليونلىغان نادانلار چىقىپ ئۆزلىرىنى كۆز - كۆز قىلغان بولاتتى!

* * *

مەن رەستە ئارىلاپ بىر دوقمۇشقا كەلسەم، ئۇ يەردە بىر توپ «AQ» لار پاراڭلىشىپ ئولتۇرۇپتۇ. مەن ئۇلارنىڭ پارىڭىغا دىققەت قىلدىم. ئەسلىدە ئۇلار كەلگۈسى ئۈچۈن باش قاتۇرۇپ نېرۋىسىدىن ئاداشقانلار ئىكەن.

* * *

ئەگەر مەن ناتىقلىق قىلسام، كىشىلەر مېنى چوقۇم «ساراڭ» دەيدۇ. ئەگەر «جىمغۇر» بولۇۋالسام، «مۆڭ» دەيدۇ. قانداق قىلىش كېرەكلىكىنى زادىلا بىلەلمەي قالدىم.

* * *

مېنىڭ ئەڭ چوڭ شادلىقىم، قەلب گۈلزارلىقىمىدىن ئورۇن ئالغان دىلبىرىمنىڭ ۋىسال ناخشىسىنى ئاڭلاشتۇر.

* * *

چىن دىلىدىن ياخشى كۆرۈپ قېلىش — بىر خىل ئېتىقادقا باراۋەردۇر.

* * *

ئۆلگەنگە «ياسىن» ئوقۇغان بىلەن «مەرسىيە» ئوقۇغاننىڭ
پەرقى بولمىسا كېرەك. ياخشىسى بىز بۇ دۇنيادىكى تىرىكلەر
ئۈچۈن ئەڭ گۈزەل سۆزلەر بىلەن ھەمدۇسانا ئوقۇيلى.

* * *

گۈزەللىك يەر شارىدىكى جانلىق، جانسىزلارنىڭ ھەممىسىدە
بولدۇ. ئەمما قارىغۇلار بۇنى كۆرەلمەيدۇ.

* * *

مەن ئەمدىلا تۇغۇلغان بالامنىڭ پېشانىسىنى سۆيۈپ تۇرۇپ:
«سەن كېلەچەك، سەن ئەۋلاد» دېدىم. ئۇ كۆزىنى ئاچماي تۇرۇپلا
يىغا سالدى. ئۇ بۇ دۇنيا ھەققىدە سۆزلىمەكچىمىدۇ؟

* * *

ياشايمەن دېسەڭ گۈزەللىككە مەدھىيە ئوقۇ.

* * *

ئانىنىڭ قەدرىگە ئانا بولغاندا يېتىسەن.

* * *

بىر قەلبتىن نۇرغۇن ناخشا تۇغۇلىدۇ. بۇ ناخشىنىڭ
ماھىيىتى پەقەتلا بىر. ئۇ بىرلا نەرسىنى كۈتىدۇ.

* * *

مېنىڭ بەختسىز بولۇپ قېلىشىم سۆزمەنلىكىمدىندۇر. شۇڭا مەن مەڭگۈ گاچا بولۇۋالايلىكىن دەيمەن. بىراق، كۆزلىرىم سۆزلەپ تۇرسا نېمە ئامال.

* * *

كىشىلەر «تەڭسىزلىك دېگەن نېمە؟» دەپ سوئال سورىسا، مەن ئۇلارغا: «سېنىڭ مېنى ھاقارەتلىشىڭ ۋە مېنىڭ سېنى كەستىشىم» دەپ جاۋاب قايتۇرىمەن.

* * *

يامغۇرلۇق كېچىدە چاقنىغان چاقماق ئالەمنى يورۇتىدۇ. ئايدىڭ كېچىدە ياڭرىغان ناخشا ئالەمنى ئويغىتىدۇ.

* * *

ئادەم ھاياتلىقنىڭ قولى. ئۇ ھاياتلىق ئۈچۈن بىر ئۆمۈر تىرىكىشىدۇ.

* * *

بوۋاي بىزگە نۇرغۇنلىغان قىممەتلىك «ئابىدىلەر» نى قالدۇرۇپ، بۇ پانىي ئالەم بىلەن خېلى بۇرۇنلا خوشلاشقاندى. بىز بۇ «ئابىدە» لەرنى كۆز قارىچۇقىمىزدەك ئاسراپ، يۈرىكىمىزنىڭ قېتىدا ساقلاۋاتىمىز.

بىر كۈنى مەن رەستە ئارىلاپ كېتىۋېتىپ، بىر تۇغقىنىمنىڭ

بوۋامدىن قالغان بىر «ئابدە» نى دۇكاندارغا تەڭلەپ تۇرغانلىقىنى كۆردۈم. يۈرىكىم خەنجەر بىلەن تىلغاندەك بولدى. مەن دۇكانغا بارغۇچە دۇكاندار «ئابدە» نى ئېلىپ قېلىپ، تۇغقىنىمغا بىر بوتۇلكا «ۋېسكى» بېرىپ يولغا سالدى. مەن يېرىلغۇدەك بولۇپ كەتتىم. دۇكانداردىن بۇ بۇيۇمنى تارتىۋالماقچى بولدۇم. بىراق بۇ مۇمكىنمۇ؟ ئاخىر تۇغقىنىمنىڭ نەزىرىدىكى بۇ ئەرزىمەس «ئابدە» نى نۇرغۇن پۇلغا سېتىۋالدىم. تۇغقىنىم بۇنى كۆرۈپ مېنى «ئەخمەق» دېدى. ئەمما قايسىمىزنىڭ ئەخمەقلىقى باشقا بىر گەپتۇر.

* * *

كۆزىڭ ئۇلۇغلۇقى ئۇنىڭ پۈتكۈل ئالەمنى كۆرەلىگەنلىكىدە.

* * *

گۈزەل چىرايلارنى خۇنۇكلەشتۈرىدىغان خىرە «چىراغ» لارنى يېقىپ ئولتۇرغان ئاخونوملار قۇياشنىڭ ئالەمشۇمۇل تۆھپىسىدىن قىزغانسا كېرەك.

* * *

رەقىبىنىڭ ئۆلۈمىنى خۇدادىن تىلىگەنلەر نېمىدېگەن دۆت،
ئەخمەق ئادەملەر - ھە!

* * *

باشقىلارغا زىيانكەشلىك قىلىش ماھىيەتتە ئۆزىنى ئۆزى ئورغا تىقىشتۇر.

* * *

بىر سېغىزخان دەرەخنىڭ ئۈستىگە قونۇۋېلىپ، ئۆي ساقلانغان ئىتقا قاراپ:

— دوستۇم، سەن ئۆز ئىگەڭگە ساداقەتمەنمۇ؟ — دېدى. ئىت كۈلۈپ تۇرۇپ:

— مەن ئۆز ئىگەمنى قوغدايمەن. ئۆيىدىكى بىر چىمدىم توپىنىمۇ ئوغرىنىڭ ئېلىپ چىقىپ كېتىشىگە يول قويمايمەن، — دېدى.

سېغىزخان شۇئان پېشايۋانغا قاتار تىزىپ قويغان قاچىلاردىكى كالا سۈتلىرىنى ئىچىشكە باشلىدى. ئىت نېمە قىلىشنى بىلەلمەي تۇرۇپلا قالدى. سېغىزخان قورسىقىنى راسا تويغۇزغاندىن كېيىن، ئىتقا قاراپ:

— مېنى قوغلىۋېتىپ، كالا سۈتىنى قوغداپ قالالمىغانلىقىڭنى بوينۇڭدىكى ئىگەڭنىڭ زەنجىرىدىن كۆر، — دېدى.

* * *

سەن ھاياتقا قانچىلىك ئەقىدە قىلساڭ، ھاياتمۇ سەن ئۈچۈن شۇنچە كۆپ بەخت گۈللىرىنى ئېچىلدۈرىدۇ.

* * *

مېنىڭ يۈرىكىم ئامۇتچىلىك بولغىنى بىلەن، ئۇنىڭ قېتىغا مىليونلىغان ناخشىلار يوشۇرۇنغان.

* * *

ئانىنىڭ ئۇلۇغلۇقى ئۇنىڭ كۆكسىدىن دۇنيادىكى ئەڭ پاك
شەربەتنىڭ تامغانلىقىدا. . .

* * *

ئەينەكنىڭ خاسىيىتى — ئۇنىڭ سېنىڭ يۈز — كۆزۈڭنىڭ
قانداق ئىكەنلىكىنى ئەينەن كۆرسىتىپ بېرەلگەنلىكىدە.
ئەقىللىق كىشىلەرنىڭ خاسىيىتى — ئۇلارنىڭ كۆزىنىڭ
ئۆتكۈرلۈكىدە.

* * *

كېچىسى ئۇپۇق چېھرىدە يالقۇنجاۋاتقان يارقىن يۇلتۇزلارنى
كۆرەلمەيدىغان ئىنسانلارغا ھەيرانمەن. قۇياش كۈلگەندە ئاسماندىكى
يۇلتۇزلارنى سانايىمەن دەپ ئاۋارە بولۇۋاتقان ئادەملەرگە ھەيرانمەن.
ئادەملەر ھەم ئۇلۇغ، ھەم نېمىدېگەن نادان — ھە!

* * *

مايمۇننىڭ شاختىن شاخقا سەكرەپ ئوينىشى ھەرگىزمۇ ئۇنىڭ
ئۈجمە كۆڭۈللۈكى ئەمەس، بەلكى تەبىئىيەتنى ساقلاپ
قالغانلىقىدۇر.

* * *

يامغۇر ئاسماننىڭ كۆز يېشى. ئاسمان غەزەپلەنگەندە ياش
تۆكىدۇ. بۇ ئۇنىڭ ئاجىزلىقى ئەمەس.

* * *

ئۆز ھاياتىنى شېھىتلىكتەك كۆڭۈلسىز، قۇرۇپ كەتكەن
دەرەخ يىلتىزىدەك كۆرۈمسىز ئۆتكۈزۈۋاتقان ئادەملەر نېمىدېگەن
بەختسىز ئادەملەر - ھە!
ئۇلار ھاياتنىڭ، ياشاشنىڭ نېمە ئىكەنلىكىنى چۈشەنسە
كاشكى.

* * *

ئارمان — ئۇپۇقتىكى يۇلتۇز. كىم قولىنى سوزسا
يېتىۋېرىدىغان ئىلغىدىكى گۆش ئەمەس.

* * *

مەڭگۈ ئۆلمەيدىغان ناخشىنى ئېيتالغان ئادەم ئەڭ ئولۇغ
ئادەمدۇر.

* * *

ئېھ دۇنيا، ئەگەر مەن ئۆلۈپ كەتسەم، چوڭقۇر سۈكۈتكە
چۆمۈپ، مېنى «مېنىڭ ئويغاق ئوغلۇم» دەپلا قويساڭ كۇپايە.

* * *

«ئېگىز» ئادەملەرنىڭ قەلبىدە تۇغۇلمىغان جاسارەت «پاكار»
ئادەملەرنىڭ قەلبىدە قىرانغا يېتىشى مۇمكىن.

* * *

قارىغۇلارچە ياشاش ئۆلۈم بىلەن باراۋەر.

* * *

توۋا دەيمەن. ئىنسانلار ھاياتنىڭ شادلىقىدىمۇ «ئانا» دەپ
ناخشا ئېيتىدۇ. ئۇلار يەنە قايغۇسىدىمۇ «ئانا» دەپ ناخشا
ئېيتىدىكەن.

* * *

غالبىلار مۇھەببەتكە ئەقىدە قىلىپ، ئۇنىڭ تاتلىق شەرىپىتىگە
ئائىل بولىدۇ.

* * *

سەلەكەن شاماللىرى دەرەخ يوپۇرماقلىرىنى سۆيگەندە،
يوپۇرماقلار خۇشاللىقىدىن ناخشا ئېيتىپ كەتتى.

* * *

كېچىلىرى پەلەككە تۇتاشقان تاغ چوققىلىرىنى چۈشەيمەن.
كۈندۈزلىرى دولقۇنلاپ ئېقىۋاتقان ئۇلۇغ دەريا بىلەن چوڭقۇر
سۆزلىشىمەن.

* * *

سەن كۈلۈۋاتىسەن، ئاۋۇ ئۆكسۈپ ياش تۆكۈۋاتىدۇ. مەن ھەم
كۈلمەي، ھەم يىغلىماي جىملا تۇرۇۋاتىمەن. مەن شۇنداق

ئويلايمەن.

سېنىڭ كۈلكەڭ گۈزەل شېئىرغا ئوخشايدىكەن. ئۇنىڭ
يىغىسى تەسىرلىك مۇزىكىغا ئوخشايدىكەن.

* * *

ئاشۇق - مەشۇقلار مۇھەببەتنى، شائىر گۈزەللىكنى، رەسسام
تەبىئەتنى چەكسىز سۆيىدۇ.

* * *

بىر مۈشۈك يولدىن ئۆتۈپ كېتىۋاتقان قەلەندەرگە قاراپ:
«سېنىڭ ھاياتىڭ مېنىڭ ھاياتىمغا ئوخشايدىكەن» دېدى.

* * *

تۇڭلۇكتىن ماراۋاتقان تولۇن ئاي ئانامنىڭ ھۆسن - جامالىنى
ئۆزىنىڭ گۈزەللىكىگە سېلىشتۇرۇپ، چوڭقۇر ئۇھ تارتتى - دە،
يولغا راۋان بولدى.

* * *

كۆلدىكى ئەركىن بېلىق ئۆزىنى باشقىلارنىڭ تۇتۇۋېلىشىنى
ھەرگىز خالىمايدۇ. چۈنكى ئۇ قۇللۇقنىڭ يامانلىقىنى بىلىدۇ.

* * *

ھەقىقەتنىڭ گۈزەللىكىنى ئاشىقلار بىلىدۇ. ئەي ئاشىقلار
كېلىڭلار، بىز بىرلىكتە ئۇنىڭ ئۈچۈن مەدھىيە ناخشىسى
ئېيتايلى.

* * *

ھايات پارتلاشقۇچ دورغا ئوخشايدۇ. ئەگەر سەن ئۇنىڭغا
قارىغۇلارچە ئوت ياقساڭ، پۈتۈنلەي ۋەيران بولىسەن.

* * *

ئەڭ گۈزەل ئادەم ئۆزىنى پەردازلىمايدىغان ئادەمدۇر.

* * *

ئۆلمەك ئاسان، ئەقىللىق ئادەملەر ئۈچۈن ئەركەكلەردەك
ياشماق تېخىمۇ ئاسان.

* * *

بۈگۈن ياغقان قار ئەتىكى زېمىنغا باھار شامىلىنى ئېلىپ
كېلىدۇ.

* * *

مەن دائىم تەڭرىدىن مۇھەببەتتە مەغلۇبىيەتكە ئۇچرىماسلىقىنى
ۋە ھەقىقەت يولىدىن ئېزىپ كەتمەسلىكىنى تىلەيمەن.

* * *

بىر ئادەمنىڭ تۈن قوينىدا جاراڭلىق ناخشا ئېيتىپ، بىر
ياقلارغا كېتىپ بارغانلىقىنى كۆردۈم. ئۇ يورۇقلۇق ئىزدەپ
كېتىۋاتقان ئادەم بولسا كېرەك.

* * *

كۈنداشلىق مۇھەببەتكە قىلىنغان قاتىللىقتۇر.

* * *

ھېسسىيات ئەڭ كۈچلۈك ھەم ئەڭ ئاجىز ئېيتىلغان ناخشا.

* * *

تىل - توزانلىرى تەگمىگەن ئادەم باشقىلار قىزىقمىغان
ئادەمدۇر. ئۇ نېمىدېگەن بىچارە ئادەم - ھە!

* * *

ۋاپا يۈرەكتىكى مۇھەببەت ناخشىسىدىن بۆلەك نەرسە ئەمەس.

* * *

خائىن، زىناخور، قاراقچى، قىمارۋاز، نىشكەش
ھاراقخۇمارلارنىڭ ماڭغان يولى ئەقىللىق كىشىلەر ئۈچۈن
ئىبىرەتتۇر.

* * *

بەزىلەر مەن بىلەن كۈچ سىنىشىپ كۆرۈشنى تەلەپ قىلدى.
مەنمۇ ماقۇل بولدۇم. بىز دۇئىغا چىقتۇق. مەن يېڭىۋالدىم. گەپ
چۈرەتتە ئىكەن، ئادەم قورقۇمسىز بولسىلا دۈشمىنى ئۈستىدىن
غەلىبە قازانماي قالمايدىكەن.

* * *

خىلۋەت زېمىنىدىكى دەرەخلەرگە ئوت كەتكەن، مەن خىلۋەت
دالىدا كۈلگە ئايلانغان دەرەخنىڭ ئەنسىز ناخشىسىنى ئاڭلىدىم.

* * *

موھتاج ئادەم سەندىن پۇل تەلەپ قىلىپ يېنىڭغا كەلسە،
ئۇنىڭغا پۇل ھەم مۇھەببەت بەر. قەلەندەر ئىشىكىڭگە موھتاج
بولۇپ كەلسە ئۇنىڭغا ھەرگىزمۇ مۇھەببەت بەرمە، چۈنكى قەلەندەر
مۇھەببەتنىڭ نېمە ئىكەنلىكىنى چۈشەنمەيدۇ.

* * *

ھاياتتا بەھرىمەن بولۇش ۋە مەھرۇم قېلىش بولىدۇ. لېكىن
ئاجىزلىقىدىنمۇ ياكى دۆتلۈكۈمدىنمۇ مەن ھاياتىمدا بىرەر قېتىممۇ
بەھرىمەن بولۇپ باقمىدىم. بەلكىم بەھرىمەن بولغان ۋاقىتىمنى
نادانلىقىم تۈپەيلى سەزمىگەندىمەن.

* * *

تەڭرى يولىدا ئېلىپ بارغان ھەرقانداق كۈرەشنىڭ
مۇۋەپپىقىيىتى بولماي قالمايدۇ.

* * *

ئارمان غۇنچە دېمەكتۇر. ئۇنىڭ ئېچىلىشى ياكى نابۇت بولۇشى
ئەجرىڭگە باغلىق.

* * *

بىز ھايات ئۈچۈن ۋە مەۋجۇتلۇقىمىز ئۈچۈن بىر - بىرىمىزگە
سۈدەك قوشۇلۇشىمىز كېرەك.

* * *

ئايال ئۆز سىرىنى تاكى بۇ دۇنيادىن كەتكۈچە يوشۇرۇپ
كېلىدۇ، ئەر بۇنى چۈشىنىپ يەتمەيدۇ.

* * *

بىز پەقەت ئېتىراپ قىلمايدىغان ئاجىزلىقىمىزنىڭ بىرى —
قورقۇنچاقلىق.

* * *

* * *

ياق، مەن ئولجا ئەمەس

يەردە مىدىرلاۋاتقان قۇرت دەرەخ شېخىغا قونۇۋېلىپ، ناخشا
ئېيتىۋاتقان قۇشقا قاراپ مەنمۇ بىر قۇش بولۇپ باققان بولسام،
دەپ ئۈنسەز ياش تۆكتى.

* * *

زېمىستاندىكى قۇش ئۆزىنىڭ باھارىنى سېغىنىپ مۇزلاپ
كەتتى. بىراق ئۇ تېخىمۇ سەگەكلەشكەندى.

* * *

دەرەخ يىلتىزى خۇددى ئۆزىنى پۈتۈنلەي ئۇنتۇغان ئوقۇتقۇچىغا
ئوخشايدۇ.

* * *

باشقىلار ئەڭ سەزگۈر، ئۇلار سېنى دائىم كۆزىتىپ تۇرىدۇ.

* * *

ھەسەت قىلىش باشقىلارنىڭ قېنىنى كۆرسەتمەيلا جېنىنى
ئېلىشتۇر.

* * *

بىر ئادەمنىڭ ئۇلۇغلىقى ئۇنىڭ باشقىلارنىڭ قەلبىدىن ئورۇن

ئاللىغانلىقىدا.

* * *

ھاياتلىق — مەڭگۈ داۋاملاشمايدىغان ناخشا.

* * *

مەن ئۆز قايغۇلىرىمنى ناخشام بىلەن زېمىنغا ئۇرۇق قىلىپ
چېچىۋېتەي. ئادەملەر مېنىڭ ئارزۇ - ئىستەكلىرىمنىڭ نېمە
ئىكەنلىكىنى بىلىۋالسۇن.

* * *

تەكلىماكان دېڭىزىنىڭ ئەڭ تېرەن قاتلىمىدا ئۇخلاۋاتقان
مەدەنىي يادىكارلىق. كۈن نۇرىنىڭ پاساھىتىنى چۈشەيدۇ.

* * *

قەيەردە ئۆزۈڭنى ئۇلۇغ چاغلادىكەنسەن، ئۇلۇغلۇقۇڭنى
نامايان قىل.

* * *

دېڭىز بوۋىسىدىن مىراس قالغان ئالەمدىكى ئەڭ گۈزەل
ناخشىسىنى ئانا قىرغاققا ئېيتىپ بېرىدۇ. بىز بالا تاغلار بۇ مۇقامنى
ئۇپۇقتا يېلىنجاۋاتقان قۇياش قىزىنىڭ چېھرىدىن كۆرۈۋالالايمىز.

* * *

مەن باشقىلارنىڭ سايىسى بولۇپ قېلىشنى خالىمايمەن.

* * *

«ئۆزۈڭنى ئەر چاغلىساڭ، ئۆزگىنى شىر چاغلا». دوستۇم
بۇ ناخشىنى مەن ساڭا ئىچ پۇشۇقۇڭنى چىقىرىش ئۈچۈن ئېيتىپ
بەرمەيۋاتىمەن.

* * *

ئاشۇ يول. مەن ئاشۇ ئۇپۇققا تۇتاشقان يولدا بىر شائىرنىڭ
ئۆلمەس ناخشىسىنى زېمىنغا چاپىمەن. قۇياش غەرب ساماسىدىن
ئاستا - ئاستا ئالدىن تەييارلاپ قويغان پەر ياستۇققا بېشىنى قويدى.
زېمىن ئاقۇش پەردىلىرىنى دېرىزىلىرىگە ئارتىپ ياساندى. مەن
جىمى مەۋجۇدىيەت ئۇيقۇ پەرىشتىسىنى سۆيگەندە ناخشانى
باشلىدىم. بۇ ناخشا سامادا بۇلۇتتەك لەيلىدى.

ساقىلىغا قىراۋ چۈشكەن بىر بوۋاي ھاسىسىنى تايىنىپ چىقىپ
مېنى قارغىدى. مەن كۈلۈمسىرىدىم. شېرىن ئۇيقۇسىنى قۇربان
قىلىپ ناخشانى ئاڭلىغىلى چىققان ئۇ چالغا مېھرىبانلارچە
قارىدىم. ئۇ غەزەپتىن تىترەپ كەتتى.

قانداق ئوغۇلسەن، ئۇخلىمايدىغان، يا ئادەمنى
ئۇخلاتمايدىغان.

ئۇ شۇنداق دەدى - دە، ھېلىقى ھاسسىغا تايانغىنىچە ئۆيىگە
كىرىپ كەتتى. مەن ئۇ كىشىنىڭ قارىسى يوقالغۇچە سۈكۈتتە
تۇرۇپ ناخشانى يەنە باشلىدىم.

مەن ئاشىق زېمىن ئارىلاپ ناخشا ئېيتىپ ئۇخلاتمايدىغان —

دېدىم.

* * *

بىر ئۆلىما كوچىدا ناخشا ئېيتىۋاتىدۇ. بىراق ئادەملەر ئۇنىڭغا چالما ئېتىپ ناخشىسىنى بۇزۇۋاتىدۇ. مەن ئادەملەرگە قاراپ شۇنداق دېدىم: «ھەي، ئادەملەر، سىلەر ئۇنى ناخشا ئېيتقىلى قويۇڭلار، ئۇنىڭ ناخشىسى بىلەن زېمىن خۇشاللىققا چۆمدۇ» ئادەملەر مېنىڭ نەسىھەتلىرىمنى ئاڭلاش ئۇياقتا تۇرسۇن، ئۆلىماغا ئاتقان چالمىلىرىنى ماڭا قايتۇردى. مەن ئۇ ھەقىقەتچىلىرىنى ئۆز قوللىرى بىلەن نابۇت قىلىۋاتقان بۇ ئەقىلسىز ئادەملەرگە قاراپ ئۆكۈندۈم.

* * *

بىر ئادەم ئۆلۈش ئالدىدا بالىسىنى يېنىغا چاقىرىپ: «ئوغلۇم، مەن بۇ پانىي ئالەمدىن خوشلىشىشىدىغاندەك قىلىمەن. مەن ئۆلگەندە، قەبرەمنى ئۆز قولۇڭ بىلەن ياساپ قويغىن» دېدى.

يەنە بىر ئادەم بولسا ئەجەل ئالدىدا ئوغللىغا: «بالام، مېنىڭ كۈنۈم يېقىنلاپ قالدى، مەن ئۆلگەندە قەبرە تېشىمنى سەن ئورناتما. ئۇنى خەلق ئورنىتىدۇ» دېدى.

* * *

مەن شۆھرەتسىز ئالىيجاناب بولۇشنى خالايمەنكى، ھەرگىزمۇ شۆھرەتلىك، ساختىپەز ۋە ئالىيجاناب ئالدامچى بولۇشنى خالمايمەن.

* * *

تەڭرى پەقەت ئادەملەر ئۈچۈن كىچىككەنە يەر شارىنى ئۆز
ھېكمىتى بىلەن ئاپىرىدە قىلدى.

* * *

مەن گۈزەللىكنىڭ قۇلى. چۈنكى مەن ئۇنى سۆيگەن.
رەسساملار، شائىرلار ۋە مۇزىكانتلارمۇ گۈزەللىكنى سۆيىدۇ. يەر
شارىدىكى بارلىق ئىنسانلار گۈزەللىكنى سۆيىدۇ. ھەتتا تۈرمىگە
مەڭگۈلۈك مەھكۇم بولغانلارمۇ گۈزەللىكنى چۈشەيدۇ.
مېنىڭچە، ھەقىقەتتىن تۇغۇلغان گۈزەللىكنى سۆيەيدىغان
ئادەم بولمىسا كېرەك.

* * *

ئۆتۈپ كەتكەن، ياشلىقنى ئەسلەپ ھەسرەت چەككەن ئادەم
بۈگۈنكى ھاياتى ھەققىدە ئويلىغان ئادەمدۇر.

* * *

مېنىڭ ئارمانلىرىم سېنىڭ قەلبىڭدە، سېنىڭ ئۈمىدلىرىڭ
مېنىڭ يۈرىكىمدە بولغاندىلا، بىز چوقۇم بەخت كېمىسىگە
چۈشەلەيمىز.

* * *

«ئۆچكىنىڭ جاڭگال، توخۇنىڭ داڭگال چۈشى» ئۇلارنىڭ
ئارمانلىرىدۇر. يەتكىلى بولمايدىغان ئارمان يوق.

* * *

كۆڭلىمىز دەريا. بۇ دەريادا ئازابلىق كېمىلەر ئاقماقتا.
قەلبىمىز قارلىق چوققا. ئۇنىڭدىن ھەسرەت سۈلىرى ئېرىپ
كەلمەكتە. بىز نېمىدېگەن يۇمشاق كۆڭۈل - ھە!

* * *

رېئاللىق مېنىڭ خىياللىرىمدۇر. مەن بۇ خىياللار قوينىدا
ئاز - تولا خۇشاللىقنىڭ لەززىتىدىن ھۇزۇرلىنىمەن. بۇ ھەرگىزمۇ
بەخت ئەمەس.

* * *

جىمجىتلىق قەبرىلەرگە خاستۇر. مەن ئادەملەرنىڭ كۆزى
ئوچۇق تۇرۇپ كۆرەلمەيدىغان، پۇتى ساق تۇرۇپ ماڭالمايدىغان
جەسەت بولۇپ قېلىشنى خالىمايمەن.

* * *

مەن قۇياشقا قاراپ تۇردۇم: «كەل، ئىككىمىز دوست
بولايلى» دېدىم. قۇياش ماڭا قاراپ: «مەن زۇلمەتلەرگە مەشئەل
بولالايدىغان ئويغاق ئادەملەرگە دوست بولۇشنى خالايمەن» دېدى.

* * *

ئەمەللەر گۈزەللىكىنى كۆرەلمەيدۇ، پەقەت گۈزەللىك
توغرىسىدىكى گەپنىلا ئاڭلىيالايدۇ. سەن ئۇلارغا گۈزەللىك
توغرىسىدا پاراڭ قىلىپ بەر. ئۇمۇ گۈزەللىكتىن ھۇزۇرلانسۇن.

* * *

بىر ئاشىق گۈللەر ھۈپپىدە ئېچىلغان گۈلزارلىققا كېلىپ
گۈلگە تەشنا يۈرىكىنى قاندۇردى. ئۇ: «ئېھ گۈل! سەن بۇ
ھاياتلىق ئالىمىدىكى سانسىزلىغان سۆيگۈ بىمارلىرىنىڭ كېسىلىگە
شېپالىق بەرگۈچى لوقماننىڭ دورىسىسەن. مەن سېنى مەڭگۈ
قەدىرلەيمەن» دېدى. گۈل ئۆزى ئۈچۈن شۇنچە ئەقىدە قىلىۋاتقان
بۇ ئادەمنى ياخشى كۆرۈپ قالدى.

* * *

مەن سېنى يۆلىدىم. سەن ئەمدى ئۆز تەقدىرىڭنى ئۆزۈڭ
بەلگىلە. بىلگىنىكى، ھاياتلىق ئالىمىدە پەقەت مەجرۇھ، ئاجىز
ئادەملەر باشقىلارغا تايىنىپ ياشايدۇ.

* * *

سەن باشقىلار بىلەن تەڭ ماڭالمىغاندا چوقۇم مەسخىرىگە
قىلىشنىڭ مۇمكىن.

* * *

دەرەخ يوپۇرماقلىرى: «بىز مېۋە - چېۋىگە ئوخشاش
ئادەملەرنىڭ ئۈسۈلۈقنى قاندۇرالمىمىز. ئەتىرگۈل
بەرگىلىرىدەك كىشىلەرنىڭ كۆڭلىنى ئالالمىمىز. ئەمما مېھرىلىك
سايىمىز بىلەن ئاجىزلار ۋە مۇساپىرلارنىڭ ئۈسۈپشىنى
ئىلتىزالايمىز» دەپ ناخشا ئېيتىدۇ.

* * *

مېنىڭ ئەبەدىيلىك ئانام زېمىن ئانامدۇر. بىز ئۇنىڭ ئۇزۇن
ئۆمۈر كۆرۈشىنى ئۈمىد قىلىمىز.

* * *

يۇلتۇزلار تولۇن ئاينىڭ گۈزەللىكىدىن ھەسەت قىلىشىدىكەن.

* * *

«سېنى سۆيىمەن» دېگەن ناخشاڭنى ئاڭلاپ، ساڭا قۇل
بولدۇم. بۇ مېنىڭ ساددا ھەم پاك بولغانلىقىمدۇر.

* * *

«چىنلىق» ئالتۇنغا ئوخشاش پارقىرايدۇ. كىمنىڭ قىلغان -
ئەتكىنى «چىن» بولسا، ئۇمۇ خۇددى ئالتۇنغا ئوخشاش پارقىراپ
تۇرىدۇ.

* * *

كۆپچىلىك يىغلىسا يىغلا، كۈلسە كۈل. يالغۇز قېلىپ
يىغلاشتىن ۋە كۈلۈشتىن ھەزەر ئەيلە.

* * *

مەن ئۇلۇغ ئابىدىلىرىمنى تېپىش ئۈچۈن قۇم باسقان دېڭىزغا
كەلدىم. خىيالىمدا ئۇ يەر بەك خىلۋەت، چۇقان - سۈرەندىن خالىي
ئىدى. بىراق بۇ يەر خىيالىمدىكىدەك چىقمىدى. مەن

يالىڭاچلاندىم. قولۇمدىكى كىچىككىنە ئەسۋابىم بىلەن بۈيۈك ئابىدىنى ئىزدەشكە كىرىشىپ كەتتىم. ھاردىم - تالدىم، بىراق ئارمىنىم ماڭا چىقمىدى. مەن ئۇنى تاپالماي ئاسمانغا قاراپ ياتتىم. ئاسماندا قۇياش كۆيمەكتە ئىدى. ئۇ ماڭا مەدەت بەرگەندەك لاۋۇلداپ كۆيمەكتە ئىدى. مەن يەنە قۇمنى ئەسەبىيلەرچە كولاشقا باشلىدىم. كولىدىمىۇ، ماڭا قۇمدىن بۆلەك ھېچ نەرسە كۆرۈنمىدى. مەن مۇڭغا چۆمدۈم. تولۇن ئاي ئاسماندا پەيدا بولغىچىلىك، خىيال مېنى ئەسىر قىلدى. مەن ئەنە شۇ چاغدا ئابىدىلىرىمنىڭ ئوغرىلار تەرىپىدىن ئوغرىلانغانلىقىنى بايقىدىم.

* * *

بىر كۆل دائىم: «مەن باشقىلارنىڭ ئۇسسۇزلۇقىنى قاندۇرىدىغان كۆل ئەمەس» دەپ ئۈنسز ياش تۆكىدىكەن.

* * *

بەخت — چەكسىز كەتكەن ئارمان دېڭىزىدىكى كىچىككىنە گۆھەر. بىز ئۇنىڭ جۇلالىقىنى كۆرۈش ئۈچۈن ئاشۇ دېڭىزغا كىرىمىز.

* * *

ھاياتلىقنىڭ گۈزەللىكى ئۇنىڭ بىزگە كۆرۈنمەيدىغان تەرىپىدە. كۆپلىرىمىز ئۇنى ئىزدەشنى خالىمايمىز.

* * *

ئۆزىنى ھېچ كىشىگە تۇتۇرمىغان قىز ئەڭ چىرايلىق، ئەڭ

پاك قىزدۇر.

* * *

قورقۇنچاق ئادەملەرلا ئۆلۈۋېلىشنى ئويلايدۇ. بىز ئۆلۈمنى
كۈتمەيلى. ئۆلۈم پەقەت ئۆز ھاياتىنى پۇلغا ساتىدىغان ئادەملەرگىلا
خاس.

* * *

ئىت نېمىدېگەن سەگەك - ھە!
گەرچە ئۇ ئىت بولسىمۇ ئۆز ئائىلىسىنى قوغداشنى ئۆزىنىڭ
مەسئۇلىيىتى دەپ بىلىدۇ.

* * *

ھايات — يەر. سەن ئۇنىڭغا نېمە تېرىسالاڭ، شۇنى ئالىسەن.

* * *

خۇشامەت تۈنۈگۈنكى ئېرىق، بۈگۈنكى دەريا، ئەتىكى
دېڭىزدۇر.

* * *

ھەسەل ھەرىسى قىزىلگۈل بەرگىگە قونۇپ شۇنداق دېدى:
«مەن سېنىڭ مېھرىڭدىن مۇھەببەت تاپتىم». قىزىلگۈل ھەسەل
ھەرىسىگە قاراپ كۈلۈپ قويدى.

* * *

بىز سىرلىرىنى بىلىشكە ئىنتىلگەن ئادەم بىر بولسا ئۇلۇغ
ئەرباب، بىر بولسا پەسكەش ئەبلەخ.

* * *

مەن قىزىل يۈرىكىمنى بەزلەيمەن: «جىم بول يۈرىكىم،
سەۋرە تاقەت قىلىش ھاياتلىقتىكى ئەڭ ئۇلۇغلۇققا يېتىشتۈر.

* * *

مەن دائىم چۈش كۆرىمەن. چۈشۈمدە كۆرىدىغىنىم پەقەت يانار
تاغ، شاۋقۇنلۇق دېڭىز، دولقۇنلۇق دەريا. ئەپسۇس بۇ چۈشلىرىم
ئىدى.

* * *

سۆزمەنلەرنىڭ شېرىن سۆزلىرىدىن ھۇزۇرلىنىپ ئۇخلاپ
قالغان ئادەم ئەڭ نادان ئادەمدۇر.

* * *

دادام ماڭا باتۇرلۇقنى ئۆگەتتى. كىچىك چاغلىرىمدا
كېچىلىرى سادىر بوۋىمىز چىن تۆمۈر باتۇرنىڭ مىسران قىلىچىنى
ئېلىپ خىيال دېڭىزىدا ئۇزاق ئۈزەتتى. دادامنىڭ ئاشۇ غالىب
روھى مېنىڭ يۈرىكىمدە ئورۇن ئالدى.
دادام ماڭا باتۇرلۇقنى ئۆگەتتى. مەنمۇ بالامغا باتۇرلۇقنى
ئۆدۈم قىلىمەن.

* * *

شەھەرنىڭ ئوتتۇرىسىدىكى ئاۋات رەستە. ئۇ يەر «تۈرلۈك ماللار بازىرى» دەپ ئاتىلىدۇ. ياشانغان بوۋاي بازارنىڭ بىر بۇلۇڭىدا كىتاب ساتىدۇ. ئۇ بىر كۈن كەچ بولغۇچە ئاران دېگەندە ئون سومغا ئىشلەيدۇ. شۇنداقتمۇ ئۇ: «خۇداغا شۈكرى، كىتاب ئوقۇيدىغانلارنىڭ تۈگەپ كەتمىگىنىگە» دەپ ئاستا پىچىرلايدۇ. ئەتراپتىكى رەخت سودىگەرلىرى بۇ قېرى چالنىڭ ئەتىگەندىن - كەچكىچە كىتاب ئوقۇغىنىنى مازاق قىلىشىدۇ.

ئۆزى خەت تونۇماي تۇرۇپ كىتاب ئوقۇۋاتقانلارنى مەسخىرە قىلىش نېمىنى چۈشەندۈرۈپ بېرىدۇ؟!

* * *

ئالەمدەك چەكسىز، يەرشارىدەك چوڭ، ۋۇلقاندىك قۇدرەتلىك، دېڭىزدەك كەڭ، دەريادەك دولقۇنلۇق، قۇياشتەك نۇرلۇق.

تەڭرى ئۆزى ياراتقان يۈرەكلەرنىڭ شۇنداق «ئۇلۇغ» بولۇشىنى ئارزۇ قىلىدۇ.

* * *

مېنىڭ بۈگۈنۈم بارلىق بەخت - سائادىتىمنىڭ ھازىرىدۇر شۇنىڭ ئۈچۈن بۈگۈنۈمنى قەدىرلەپ ياشايمەن. كەل دىلدارىم، بىز بىرلىكتە ۋىسال قۇچايلى.

* * *

باشقىلارنى سۆيۈشتىن ئاۋۋال چۈشىنىشىمىز كېرەك.

* * *

گۈزەللىك — كۆكتە پەرۋاز قىلىۋاتقان قۇش. بىز ھەممىمىز
قۇشقا زوقلىنىمىز، قىزىقىمىز، شۇنداقلا سۆيىمىز.

* * *

ئىرادىلىك ئادەملەر ئۈچۈن ئەبەدىل يېتەلمەيدىغان مەنزىل
مەۋجۇت ئەمەس.

* * *

نەپىس مۇزىكا مېنى زۇلمەت ئۇيقۇسىدىن ئويغىتىدۇ. لىرىك
مۇزىكا قاراڭغۇلۇقتىن يورۇقلۇق ئىزدەشكە چاقىرىدۇ. مۇڭلۇق
ناخشا تېنىمگە سېھرىي كۈچ ئاتا قىلىدۇ. مەن قان بىلەن ئاپىرىدە
قىلىنغان سەنئەتنى سۆيىمەن.

* * *

تام — ئۆز تېنىمىزنى توسۇپ تۇرىدىغان پەردىدىن بۆلەك
نەرسە ئەمەس.

* * *

ئەي خۇدا، ماڭا توشقاننىڭ يۈرىكىنى ئاتا قىلماي، شىرنىڭ
يۈرىكىنى بەرگىنىڭ ئۈچۈن، ساڭا كۆپتىن - كۆپ ھەمدۇ سانالار

ئېيتىمەن.

* * *

ئۇ راۋابنى تارلاشقا باشلىدى.
ئۇ راۋابنى ئېگىز كۆتۈرۈپ يەرگە قاتتىق ئۇردى. راۋاب
يەنىمۇ مۇڭلۇق جاراڭلاشقا باشلىدى. تاغ - دالا، ساي - ئېتىزلار،
دېڭىز - ئوكيان، دەريا - كۆللەرمۇ بۇ يېنىك سادادىن ئاستا
تەۋرىدى.

* * *

مەن ئۆزۈمدىكى روھنى قىزىلگۈل ئۆسكەن زېمىنغا ئۇرۇق
قىلىپ چاچتىم. روھىم زېمىننىڭ قەلبىدىن ھېكمەت بولۇپ ئۈنۈپ
چىقتى. كىشىلەر ئۇنى ھاياتلىق يولىغا ماياك قىلدى.

* * *

تاغقا چىقىش قورالىنى تەل قىلماي تۇرۇپ، ئاسمان بىلەن بوي
تالاشقان چوققىغا ياماشقان ئادەم ئەڭ «دۆت» ئادەمدۇر. بىز شۇنى
ئېسىمىزدە ساقلىشىمىز كېرەككى، شامغا ئوت يېقىشتىن ئىلگىرى
سەرەڭگىنى تەل قىلىشىمىز كېرەك، ئەلۋەتتە.

* * *

ئۆلۈك ھاياتقا مەرسىيە ئوقۇشتىن ئارتۇق ئەخمەقلىق يوق.
لىڭشىپ تۇرغان ھاياتقا مەرسىيە ئوقۇش ئۆز بۇرچىمىزنى ئادا
قىلغانلىق، ئەلۋەتتە.

* * *

تەڭرى گۈزەللىك ئاپىرىدە قىلغان بارلىق يەر مېنى ئۆزىگە
ماگنىتتەك تارتىدۇ. چۈنكى مېنىڭ كۆڭلۈم گۈزەللىك قەيەردە
بولسا يۈگۈرىدىغان ئۆزىمە كۆڭۈلدۈر.

* * *

مەن ئۆزۈمنىڭ ئاجىزلىقىمغا قايغۇرىمەن. گۈللۈكۈمغا
نەپرەتلىنىمەن.

* * *

سۆيگۈم باشقىلار مېنى «قۇللۇق» قا قىستىسا، مەن ئۆز ئىرادەمگە
بويسۇنۇپ، ئۇلار ئۈستىدىن غالىب كەلسەم، ئۇلار مېنى ھىيلە -
مىكىر بىلەن ئۆلتۈرۈۋەتسە، سەن مېنى زېمىننىڭ ئۈستىدە
غادىيىپ تۇرغان تاغ چوققىسىغا دەپنە قىل. قەبرە تېشىمنى قاتۇرۇپ
ئۇنىڭغا «تاغ ئوغلى» دەپ يېزىپ قوي. بۈركۈتلەر قەبرە تېشىمغا
قونۇپ سۈكۈت قىلسۇن.

* * *

پاكلىق — مېنى يەر شارىدا ئەبەدىيلىككە ھايات قالدۇرىدىغان
ئەڭگۈشتەر.

* * *

باشقىلار ئۈچۈن ئۆزىنى قۇربان قىلىش شەرەت. ئۆزى ئۈچۈن
باشقىلارنى قۇربان قىلىش بۇ دۇنيادىكى ئەڭ رەزىل جىنايەت.

* * *

رېئاللىق مەندىن «سەن مېنى ياقلامسەن؟» دەپ سورىدى.
مەن ئۆزۈمنىڭ ياقلىمايدىغانلىقىنى بىلدۈرۈپ باشلىشىم. ئۇ
كۈلۈپ قىيىپ: «ئۆزۈم - ئۆزۈمگىمۇ ياقمايدۇ» دېدى.

* * *

زېمىندىكى بارلىق قۇشلار سايراپ ئالەمگە ھەدىيە ناخشىسى
ياغرىتىدۇ. مەن «ئويغانغان زېمىن» گە ھەدىيە ئوقۇيمەن. ئۇخلاپ
يۈرگەنلەرگە ناخشا ئېيتىشنىڭ ئۆزى بىر ئەخمەقلىق.

* * *

بىر قىز ئۆلۈۋالماقچى بولۇپ دەريا بويىغا كەلدى. ئۇ ئېگىز
قىيا ئۈستىدە تۇرۇپ، دەريانىڭ ئۆركىشىنى كۆردى. قىزنىڭ تېنى
شۈركەندى بولغاچ، كۆزىنى مەھكەم يۇمۇۋالدى. ئۇ كۆزىنى ئېچىپ
دەرياغا قارىدى - دە، ئۆزىنى تاشلىدى. دەريا دولقۇنى ئۇنى
قىرغاققا چىقىرىپ قويدى. قىز ئورنىدىن تۇرۇپ دەرياغا يەنە
ئۆزىنى ئاتتى. دەريا يەنە ئۇنى ساھىلغا تاشلىدى. قىز ئۆكسۈپ
يىغلاشقا باشلىدى. شۇ چاغدا دەريا قىزغا قاراپ:

— ئەي قىز، تەقدىرنىڭ ئازابلىرىدىن مەغلۇپ بولۇپ
ئۆلۈۋېلىشنىڭ ئۆزى ئاجىزلىقتۇر. سەن مەندەك غالىب بول، ئازاب
سېنى تاولايدۇ. ياش تۆكمە. دۇنيادىكى ئەڭ ئاجىز كىشىلەرلا ياش
تۆكۈپ ياشايدۇ، — دېدى.

* * *

رېئاللىق — مۇقەددەس قامۇس. بىز بۇ قامۇسنىڭ تەكتىگە
قانچىكى چۆكسەك، ئۇ بىزگە ياشاشنىڭ يېڭى - يېڭى
پەلسەپىلىرىنى ئۆگىتىپ قويدۇ.

* * *

سۈبھىنى ئېچىرقاپ كۈتكەن ئادەم قاراڭغۇلۇق ئىچىدىكى
ئويغاق ئادەمدۇر.

* * *

مەن تىلىمەيدىغان، ئۆزى تاپىدىغان ئادەمگە ھۆرمەت مۇنارى
تىكلەيمەن.

* * *

ھۇرۇن — مەڭگۈلۈك قەلەندەر. ئۇ دۇنيا ۋە ئاخىرەتتە
شاپائەتكە مۇيەسسەر بولالمايدۇ.

* * *

خائىن شامالار نىجاست كۈھىقاپتىن چىقىپ مەزمۇت
تاغلارنىڭ ئەتراپىدا ئەگىپ يۈرىدۇ. ئەمما بۈيۈك تاغلار خائىن
شاماللارغا مەسخىرلىك كۈلۈپ قويدۇ.

* * *

سۆيگۈنۈم، ئىللىق چېهرىڭنى تولۇن ئاي كەبى ماڭا قاراتتىڭ.

مەن سېنىڭ نۇرانە جامالىڭدىن ھوشسىزلاندىم. ئۆلۈك قەلبىم تىرىلدى. تۇماندا قالغان ئەقلى ھوشۇم ئېچىلدى. نىمجان يۈرىكىم تىرىلدى. پالەچ تېنىمگە ھاياتلىق زەمزمىسى تاراپ، پۈتۈن ئۈستۈشىم ئاپتاپتەك يورۇشقا باشلىدى. مەن بۇ ۋىسالىسىز يەرگە يەنە قايتىدىن ئاپىرىدە بولۇپ كۆز ئاچتىم. سەن ماڭا سۆيگۈ ئاتا قىلدىڭ. مەن ساڭا مۇھەببەت گۈلدەستىسى سۇندۇم. بۇ مەڭگۈلۈك مۇھەببەت. بىز ئېيتماقچى بولغان ئەبەدىلىك ناخشا.

* * *

مەن بىر قىزنى سۆيىدۇم. ئۇمۇ مېنى مەھكەم قۇچاقلاپ سۆيىدى. مەن ئۇنى قۇچاقلىدىم. بىز بىر كۈنلەرگە كەلگەندە ئايرىلىپ كەتتۇق. ئۇ ئۆلۈۋالدى. مەن سەرگەردانغا ئايلاندىم. بىز ئۆزىمىز ياخشى كۆرگەن نەرسىمىزدىن ئايرىلغان.

* * *

مۇھەببەت ناخشىغا ئايلانغاندا ئۇنى سۆيىمەيدىغان ئادەم قالمايدۇ.

* * *

تەقۋادار ئادەملەر تەڭرى بىلەن ھەر ۋاقىت سۆزلىشىپ تۇرىدۇ.

* * *

ئۆلۈمنى قانچىكى كۆپ ئويلساڭ، ھاياتنى تېخىمۇ سۆيسەن.

* * *

ئىنسان — ھاۋاغا ئوخشاش ئۆزگىرىشچان مەخلۇق.

* * *

تاغلار «مېنىڭ دەريالىرىم بار» دەپ ماختىنىدىكەن. ئەمما
دەشتى - قۇملۇق ئاچچىق يۇتۇپ ئۇنسۇز يىغلايدىكەن.

* * *

يېڭى ئىدىيە — جەڭگىۋار كۈچ - قۇدرەتكە ئىگە پەلسەپە.

* * *

ھەسرەت — ئىچىمدىكى ئوتتىن بۆلەك نەرسە ئەمەس.

* * *

قىزلارنىڭ ھىيلە - مېكرلىرىگە ئالدىغان شەيتاننىڭ
چىرايلىق قىلتىقىغا دەسسەگەن ئادەمدۇر.

* * *

ئىنسان — ئۆزىگە جەننەت ھەم دوزاخ.

* * *

بۈركۈت قەپەس ئىچىدىكى بىچارە قۇشقا قاراپ شۇنداق دېدى:
«قاچانمۇ ئۆز تەقدىرىڭنى ئۆزۈڭ بەلگىلىيەلەرسەن؟»

جەمىيەت كۈيلەر

چاشقان قەسىرىمىزنىڭ جىمى يېرىگە ئىستەك تارىدى. ئۇ نەدە تۇرسا شۇ يەرنى قۇرۇتىدىغان ئادىتى بولغاچقا، ئۆي - ماكانلىرىمىزنىڭ ساق يېرى قالمايدى. بىچارە بوۋام بىلەن مېھرىبان مومام نىجاسەت چاشقىنى چىقىدىغان تۆشۈككە قاراپ «سېنىڭ قىيامەت كۈنۈڭ، بىزنىڭ شادلىق بايرىمىمىز بولۇپ قالىدۇ» دېدى.

* * *

مەن جەڭدە ئۆلدۈم. قېنىم تۇپراققا سىڭىپ كەتتى. قېنىمدىن بىر مۇڭلۇق ناخشا ساداسى زېمىنغا چېچىلدى. شائىرلارنىڭ ئەڭ گۈزەل ھەم جەڭگىۋار ناخشىسىنى ئىزدەپ جەڭگاھقا كەلدى.

* * *

داداڭ ئەڭ ئۇلۇغدۇر. ئاناڭمۇ ھەم شۇنداق. ۋەتىنىڭ ئەڭ ئۇلۇغدۇر، يۇرتۇڭمۇ ھەم شۇنداق.

* * *

مەن ئۆزۈمنىڭ دۈشمىنى ھەم دوستى.

* * *

شەيتان ماڭا «ئادەم ئەڭ ئەقىلسىز، ئۇ گول ھەم ئەخمەق» دېدى. مەن شەيتاننىڭ تۇنجى قېتىم راست سۆزلىگىنىنى كۆردۈم.

* * *

مەن سېنى تەرىپلەيمەن تۇپرىقىم. سېنىڭ ئالتۇن قوينۇڭدا ئۆسكەن ھەربىر گىياھلىرىڭنى سۆيىمەن.

مەن سېنى سۆيىمەن زېمىنىم. مەن سېنى ھاياتىمنىڭ خەۋپ - خەتىرىگە قارىماي ئاخىرىغىچە چەكسىز مۇھەببەتكە تولغان سېغىنىش بىلەن ئەسلەيمەن.

مەن سېنى قوغدايمەن ۋەتىنىم. مەن سېنى غۇرۇر ۋە ۋاجدانىم بىلەن، ھايات ۋە ماماتىم بىلەن قوغدايمەن. سېنىڭ ئۈچۈن بارلىقىنى بېغىشلىغان ھەربىر ئەزىمىتىڭنى چوڭقۇر ھۆرمەت بىلەن سۈرەتلەيمەن.

مەن سېنىڭ ئۈچۈن چاڭقىغان ۋاقتىڭدا شىپالىق بۇلۇت بولۇشنى، توڭلىغان ۋاقتىڭدا ئىسسىق باھار بولۇشنى خالايمەن.

مەن سەن ئۈچۈن كۆكلەردە چېقىلغان چاقماق، سۈزۈك ئاسماندا پارلىغان قۇياش، قاراڭغۇ تۈنلەردە يېنىپ تۇرغان يۇلتۇز بولۇشنى خالايمەن. مەن سېنى سۆيىمەن ئانا يەر. تۈنۈگۈنكى ئوتۇنچىنىڭ ناخشىسىدا سېنىڭ قايغۇ ۋە شادلىقىڭ بار. بۈگۈنكى جاز مۇزىكىلىرىدا سېنىڭ ھەسرەتنىڭ ۋە شادلىقىڭ بار.

مەن بۈگۈنكى ناخشىلارنى سۆيىمەن. تۈنۈگۈنكى ناخشىلارنى ئەسلەيمەن. چەكسىز سۆيۈش بىزنى بەخت ۋە سائادەتكە مۇيەسسەر قىلىدۇ. سېنى سۆيىمەن ۋەتىنىم.

* * *

مۇھەببەت ئۆزىنى چوڭقۇر ئەقىدە بىلەن سۆيگەنلەرگە ئالتۇن زۇننار بەردى.
مۇھەببەت ئۆزىنى خار ۋە زەبۇن قىلغانلارغا ئەلەمدىن كويىزا - كېشەن بەردى.

* * *

روھى ئۆچكەن ئادەم قۇلغا ئوخشايدۇ، ئۇنىڭ زەئىپ ۋە غەرىب ئاۋازىنى ھېچكىم ئاڭلىمايدۇ.
روھى ئۆچكەن ئادەمنىڭ تىلى مېيىپ، دىلى مەجرۇھ، قەلبى توكۇر بولىدۇ. ئۇنىڭ ۋۇجۇدىدا ھەقىقەت ۋە مۇھەببەت بولمايدۇ.

* * *

ئۇلۇغ كۈنلەر يېتىپ كەلسە، ئەرزىمەس ھەقىقەتلەر بىتچىت بولىدۇ. ساختا ھېكمەتلەر يىرتىلىدۇ.
ئۇلۇغ كۈنلەر يېتىپ كەلسە، يالغانچى دانىشمەنلەر ئوتقا تاشلىنىدۇ. مەدھىيىۋاز شائىرلار مويىتۇڭزغا ئېلىپ بېرىدۇ.
ئۇلۇغ كۈنلەر يېتىپ كەلسە پەردازلانغان ئەقىل - پاراسەت رەسۋا بولىدۇ. رىياكار دىندارنىڭ شانۇ شەۋكىتى يەكسان بولىدۇ.
بارلىق بىمەنە تەلىماتلىرى خازان بولىدۇ.
بىلىمەن شۇنداق كۈنلەرنىڭ يېتىپ كېلىشىنى.

* * *

بالىلار رەزىللىكنىڭ نېمىلىكىنى بىلمەيدۇ. ماكان ۋە زامان

ئۇلارغا رەزىللىكتىن دەرس بېرىدۇ.
 بالىلار پەسكەشلىكنىڭ نېمىلىكىنى بىلمەيدۇ. ئۇلار ياشاۋاتقان
 رېئاللىق پەسكەشلىكنى بىلدۈرىدۇ.
 رەزىللىكنى ۋە پەسكەشلىكنى ئۆز ئائىلىسىدىن ئۆگەنگەن بالا
 نېمىدېگەن بەختسىز بالا - ھە!

* * *

تەڭرى ئۆز ھېكمىتى بىلەن يارىتىدۇ. ئادەملەر ھىيلە -
 مىكر بىلەن بۇزىدۇ.

* * *

مۇنەۋۋەر پەزىلەتلەرگە ئىگە ئادەمنى سۆيۈش ۋە ھۆرمەتلەش
 تەڭرىنى سۆيۈش ۋە ھۆرمەتلەش بىلەن ئوخشاشتۇر.

* * *

ئېسىل خىسلەتلەر ھەققىدە سۆزلەشتىن خىجىل بولغانلارنىڭ
 ھالىغا ۋاي. ياخشىلىق يوللىرى ھەققىدە سۆزلەشتىن خىجىل
 بولغانلارنىڭ تۇرقىغا ۋاي.

* * *

تۈرلۈك ئۇسۇللار بىلەن ئۆزىنىڭ تىرىكلىكىنى نامايان
 قىلالىمىغان ھەرقانداق بىر ئەلنى دۇنيا ۋە ئىنسانىيەت تاشلاپ
 قويىدۇ.

* * *

ياخشى سۆز ھەقىقەتنىڭ سۆزدۇر. ئەپسۇس، ئۇنىڭ سۆزىنى
نۇرغۇن ئادەملەر قوبۇل قىلالمايدۇ.

* * *

بىز ھەقىقەتنى ئۇنتۇپ قالغىنىمىزدا دۇنيادىكى ھەممە
خۇشاللىقلار بىزنى ئۇنتۇپ قالىدۇ.

* * *

ئۆز روھىنى پاكلىيالىغان ئادەم رېئاللىقنىڭ ھەرقانداق
زۇلۇم - سىتەنلىرىدىن غالىب كېلەلەيدۇ.

* * *

ھەقىقەت سۆزلىرى تەڭرى ۋە ئەۋلىيالارنىڭ ئىنسانلارغا تاتلىق
شىۋىرلاشلىرىدۇر.

* * *

ئىدىيە ئەركىنلىكى بوغۇلغان ئەلنىڭ تەتۈر قىسمەتلىرى
ناھايىتى ئۇزۇن داۋاملىشىدۇ.

* * *

گۈزەللىك پاكلىقتىن تۇغۇلىدۇ.

بىز پاك قەلبىتىن گۈزەل سۆزلەرنى ئاڭلىيالايمىز.
بىز پاك دىللاردىن گۈزەل ھېكمەتلەرنى كۆرەلەيمىز.

بىز پاك تىللاردىن گۈزەل ھېكايەتلەرنى بىلەلەيمىز.
پاك كائىنات، پاك زېمىن، پاك ئادەملەر ئوخشاشلا گۈزەللىك
يارىتالايدۇ.

* * *

خائىن — ئىنسانىيەتنىڭ ئورتاق دۈشمىنى. خائىننى
يوقىتىش ھەربىر ئەقىل ئىگىسىنىڭ پەرھىز ئىبادىتىدۇر.

* * *

يېڭى ئىدىيە — چېچىلغان ۋە خارابىلەشكەن ئەلنى بىر بايراق
ئاستىغا ئۇيۇشتۇرالايدۇ.

* * *

مۇقەددەس دەستۇرلارنى ئۆزلىرىگە مەشئەل قىلمىغان خەلق
ئازغۇنلۇق ئىچىدە گۇمران بولۇشى مۇمكىن.

* * *

ئىمان ئېتىقادلىق ئادەملەرنىڭ ماڭغان يولىدا بەخت ۋە ئامەت
بار. ئىمانسىز ۋە ئېتىقادسىز ئادەملەرنىڭ ماڭغان يولىدا زالالت
ۋە ئاپەت بار.

* * *

دۇنيادىكى ئەڭ زور بەختسىزلىك قوللىمىزدىكى بارلىق
ئامەتلىرىمىزنى باشقىلارغا تارتقۇزۇپ قويغانلىق.

ئاللىملار خورلانغان جايدا زۇلمەت قاينايدۇ.
* * *

ئىنسان تەبىئەتنىڭ ئەڭ ئالىي مۆجىزىسى.
* * *

مېنىڭ دوستۇم كىم؟
ئۆزىنى ئەزىمەت سانايدىغان بارلىق ئىنسانلار. بۇنىڭ ئىچىدە،
خانىم - قىزلارمۇ بار.

* * *
ھازىرقى سەنئەت بىزنىڭ ئازابلىرىمىزدىن باشقا نەرسە
ئەمەس.

* * *
ئىمان - ئېتىقادىدىن ئايرىلغان ئادەمنىڭ يۈز - ئابروۋى
بولمايدۇ.

* * *
چىقىش يولى قالمىغان ئادەم بىچارە ئادەمدۇر.

* * *
بىز «تاشلاندىق ئادەم» بولۇپ قالماسلىقىمىز ئۈچۈن

ھەقىقەتنىڭ بۈيۈك ھېكمەتلىرىنى يول بەلگىسى قىلىشىمىز
كېرەك.

* * *

يېڭى ھايات ۋە گۈزەللىككە ئېرىشىش ئۈچۈن مەن رەزىللىك
بىلەن خوشلاشتىم.

* * *

مەن باشقىلارنىڭ سايىسىدا يېتىشتىن ھەم باشقىلارنى سايەمدە
ياقتۇرۇشنى ئانچە ياقتۇرۇپ كەتمەيمەن.

* * *

ئىنساننىڭ تەبىئىيىتى ئۇنىڭ جىمجىرلۇقىدا ئىپادىلەنمەيدۇ.

* * *

— ئەي شەيتان، سەن نەدە؟
— سەن نەگە بارساڭ، نەدە تۇرساڭ مەن شۇ يەردە.

* * *

مەن ھاياتىمنىڭ بىپايان دېڭىزىغا قانچىكى شۇڭغۇغانسېرى،
گۈزەللىك ئۈنچە - مارجانلىرىنى شۇنچە كۆپ ئۇچرىتىمەن.

* * *

مەن سېنىڭ قولۇڭغا ئايلىنىپ قېلىشىمنى بىلگەن بولسام،
سېنى ئەبەدىلىككە خالىمىس ئىدىم. بەلكىم بۇ پېشانىمگە

پۈتۈلگەندۇ. لىقە رىسالىلار رايون رىياسەتچىلىكىدە تاللاندى. ئالدىنقىسىدا
تاللاندى.

* * *

گۈل ئۆزىنىڭ خۇش پۇرىقى بىلەن قەدىرلىك ھەم ئىززىتىدەم ئۆزىنىڭ پەزىلىتى بىلەن سۆيۈملۈك ھەم ھۆرمەتلىك.

* * *

ئۆلۈشنى ئارزۇ قىلغان بەندىلەر ئۆلۈۋەرسۇن، بىز كۈلۈشنى
ئارزۇ قىلغان بەندىلەر ئارىسىدا تارىخ سۆزلەپ ياشاۋېرىمىز.

* * *

بۇ ئالەمدىكى ئەڭ بىچارىلەر شۇنداق دەيدۇ:
— خۇدا بەرگىنىڭىگە شۈكۈر، سېنىڭ كارامىتىڭدىن
ئېغىزىمغا ئاش تەگدى، بېشىمغىمۇ تاش تەگدى، شۈكۈر...

* * *

ئۆزىنى ئالىجاناب ھېسابلىغان ئەڭ رەزىل ئادەم بولۇش مۇمكىن.

* * *

قۇش ھەرقانچە ھۇرۇن بولسىمۇ قانات قېقىپ ئۇچماي قالمىدۇ.

* * *

بىز سەنئەتكە قانچىكى بېرىلسەك بىزنىڭ قىيامىتىمىز شۇنچە

تېز بولىدۇ.

* * *

دۇنيادا ئۆز تەلىپىنى باشقىلارنىڭ قوبۇل قىلماسلىقىدىن ئارتۇق ئازاب بولمىسا كېرەك.

* * *

ئەڭ گۈزەل كۈي ھىجران كۈيدۇر.

* * *

بىز ھەممىمىز سۆيگۈنىڭ قولى. بىز سۆيگۈ ئۈچۈن ئۆزىمىزنى ھەم باشقىلارنى قەتلى قىلىمىز.

* * *

سەن ئۆز كۆڭلۈڭنى ئىزھار قىلغان ئادەم بىر بولسا پەرىشتە بىر بولسا شەيتان.

* * *

مەن سۆيگەن قىز باشقا بىرسىمۇ سۆيگەن قىز بولۇشى مۇمكىن.

* * *

مېنىڭ ئىستىقامەتگاھىم ئادەملەر توپلاشقان بازار. مېنىڭ قىبلەگاھىم ئاچچىق ئەلەملەرنى مۇرىسىدە يۇتۇپ يۈرگەن مەھرەبان خەلقىمنىڭ قەلىبى.

* * *

بىز پەقەت ئۆزىمىزنىڭ ھايات دەرياسىدىلا بېلىق بولالايمىز.

* * *

قەلەندەرلەرنىڭ كۆپلۈكىدىن ئىچىدىغان سۈيۈم، يەيدىغان
ئېشىم تۈگەپ كەتتى. بۇ قىسمىتىمنى پەقەت ئۆزۈمدىن كۆرسەم
بولدۇ.

* * *

مەن مۇقەددەس تاغقا چىقىپ ئۇخلاۋاتقان زېمىنغا قاراپ
توۋلىدىم:
ئېھ مەزلۇم زېمىن، بوران بولۇپ بۇ ئەرزمەس قۇملارنى
يىراققا ئۇچۇرۇپ تاشلىمامسەن. ئەمما، زېمىندىن ھېچقانداق بىر
سادا چىقمىدى.

* * *

مەن ئۆزۈمنىڭ مەۋجۇتلۇقىمنى ساقلاپ قېلىش ئۈچۈن ھەر
بىر باسقان قەدىمىمنى پاكلىق بىلەن باستىم.

* * *

ئۈمىد — قەلبىم قېتىغا يوشۇرۇنغان ئۇرۇقتۇر.

* * *

ئۆزىنى قوغداشنى بىلىدىغان مەخلۇقلار ئىچىدە تاشپاقىمۇ بار.

* * *

ئۆزىنىڭ ھاياتلىقىنى سۆيىمەي تۇرۇپ ئۆلۈم بوسۇغىسىغا يېقىنلاپ بارغان ئادەم ئۆز ئارمانلىرىنىڭ ئىس - تۈتەكلىرى ئىچىدە ئۆلگەن ئادەمدۇر.

* * *

دەريانىڭ توختىماي ئېيتقان ناخشىلىرى، دېڭىزنىڭ تىنىمىسىز ئىزگۈ مۇقاملىرى ۋە مېنىڭ ماڭا ئەبەدىلىك ھەمراھ بولغۇچى جانانىم بىلەن جور بولۇپ ياڭراتقان «چۇقان ناخشا» لىرىمىز ئاي ۋە قۇياشنى توختىماي نۇر چېچىشقا دەۋەت قىلغان چاقىرىق، خىتابنامىلىرىمىزدۇر.

* * *

سەلەكەن شامالار بۇ دۇنيانىڭ ھەقىقىي شائىرلىرىگە شۇنداق خىتاب قىلدى.

— ئەي ناخشىچىلار، ناخشىلىرىڭلارنى بوغۇق ئاۋازىڭلار بىلەن ئېيتماڭلار، ياڭراق ناخشىلار زېمىنغا چېچىلسۇن. بىز بۇ ئېسىل چاقىرىقلارنى زېمىندىكى ئۇخلاۋاتقانلارغا يەتكۈزۈپ قويىمىز...

* * *

شاتۇتىدەك شائىرلار نېمىدېگەن بەختسىز شائىرلار - ھە!

ئۇلار زېمىنگە ئاپەت، ئىنسانغا قىسمەت ئېلىپ كېلىدۇ.

* * *

باشقىلارنىڭ ماھىيىتىنى سېزىپ بېرەلىگەن رەھسەم ئەڭ
ئۇلۇغ رەھسەمدۇر.

* * *

ئۆزىنى بىلگەن ئادەم قېرىندىشىنىڭ كەمچىلىكىنى كۆرسىتىپ
قويدۇ. ئۆزىنى سۆيگەن ئادەم قوشنىسىنى، دوستىنى مەسخىرە
قىلمايدۇ.

* * *

سەممىيلىك ئەڭ ئۇلۇغ ئۆزىنى بىلىش.

* * *

مەن تەڭرى بۇيرۇغان بىر كۈنلەردە ئۆزۈمنىڭ مۇشۇ دۇنيادا
ھەقىقىي مەۋجۇتلۇقىمنى ئالەمگە نامايان قىلىمەن. يۇلتۇزلىرىم،
كەلگۈسىگە ئىشىنىڭلار غەيرەت شىجائەت ناخشىسىنى ئېيتىڭلار.
ئۈمىد غۇنچىسىنى پەرۋىش قىلىڭلار. ئۆزۈڭلارنى ئۆزۈڭلار خار
قىلساڭلا، بىز ئويلىغان ئارمانلار كۆپۈككە ئايلانمىسۇن. چەكلىك
ئىچىدە سەۋر قىلايلى. بىز ھامان بىر كۈنى ئۆزىمىز ئېتىقاد قىلغان
بىر خۇداغا ئېرىشىمىز.

* * *

سەن ئۆز ئەركىنلىكىڭ بىلەن ئۇلۇغ، لېكىن مەن ئۆز

ئەركىنلىكىمنى ئىزدەپ يۈرگەن ئادەم.

* * *

ھايات — ناخشا.

سەن بۇ ناخشىنىڭ ماھىيىتىنى بىلمەكچى بولساڭ، ئۇ
رەزىللىك ۋە گۈزەللىك ئىچىدىكى مۇڭدۇر.

* * *

دوستۇم ماڭا خاتىرە بۇيۇمى سوۋغا قىلدى. مەن ئۇنى
قەدىرلەپ ساقلىدىم. بىر كۈنلەرگە كەلگەندە تۈنۈگۈنكى دوستۇم
مېنىڭ دۈشمىنىمگە ئايلاندى. مەن ئۇ سوۋغا قىلغان ھېلىقى
ئابىدىنى يەنىلا قەدىرلەۋاتىمەن. چۈنكى ئۇ دوستلۇقنىڭ يالدامىسى
ئىدى.

* * *

مەن ئۆلگەنلەرنىڭ قەبرە تېشىغا يۆلىنىپ تۇرۇپ ناخشا
ئېيتىشنى ياخشى كۆرمەيمەن. چۈنكى ئۆلگەن روھقا يىغلاشنىڭ
نەقەدەر ئەخمەق ئىكەنلىكىنى دادام ماڭا ئۆگىتىپ قويغان.
ئېھ، ئادەملەر، مېنىڭ شەپقەتكە قىزىل تاغىدەك گۈزەل
ناخشامنى تىخشاڭلار.

* * *

مەن دېڭىز سۈيىنىڭ شاۋقۇن - سۈرەنلىرى جىمىغاندىكى
ئەتراپنى سۈكۈت پەردىسى ئوراپ، گۈگۈم تۇمانلىرى لەيلىگەن
چاغدىكى تىمتاسلىققا ئوخشاپ قېلىشنى خالىمايمەن.

* * *

مەن ئوت بولۇشنى خالايمەن.
قاراڭغۇ يوللار، ئازغۇن دىللار ئۈچۈن ئوت بولۇشنى
خالايمەن. ئىنسانىيەتنىڭ مەۋجۇتلۇقى ئۈچۈن مەڭگۈلۈك بەخت -
سائادىتى ئۈچۈن، كېلەچىكى ئۈچۈن ئوت بولۇشنى خالايمەن.

* * *

مۇنبەت تۇپراققا ئۇرۇق چاچقاندىم. تۇپراقتىن يېشىل
گىياھلار ئۈنۈپ چىقتى. ئەپسۇس ئۇلار زامان ۋە ماكاننىڭ بوران
چاپقۇنلىرىدا تېزلا يېگىلەپ قالدى.

* * *

بۇغداي ئۇرۇقلىرىنى ياسىيالايدىغان ئالىم بار دېيىلسە، ئۇ
چوقۇم - تەڭرى. قۇياش شارىغا چىقالايدىغان راکېتانى ياسايدىغان
ئالىم بار دېيىلسە — ئۇ چوقۇم - تەڭرى.

* * *

خىيالىمدا «بەخت» ئارامگاھىنى ئىزدەيمەن. بەلكىم بۇ مېنىڭ
ئەخمەق بولغان چاغلىرىمدۇر.

* * *

بىز دۇنيانىڭ ئىشلىرىنى بىلىپ بولغۇچە ئۆمرىمىز
ئاخىرلىشىدىكەن. شۇ چاغدىلا ھاياتنىڭ ھەقىقىي قىممىتىگە
يېتىدىكەنمىز. ئەمما بىز بۇ چاغدا پۈتۈنلەي كىچىككەن بولىمىز.

* * *

مەن بۇ دۇنيادا ئۆزۈمنىڭ مەۋجۇتلۇقىمغا ئىشەنمەي، ئۇيۇق يولىدا زېمىنغا نۇر ئاتا قىلىۋاتقان قۇياشتىن سورىدىم: «قۇياش، مەن بۇ زېمىندا ھاياتمۇ» قۇياش مېنىڭ كۆز يوپۇرمىقىمدەك سارغايغان چىرايىمغا قاراپ كۈلۈپ تۇرۇپ شۇنداق دېدى: «سەن ھايات، بىراق جېنىڭ يوق» مەن ئۆز - ئۆزۈمگە سىنچىلاپ قاراپ باقتىم. راستتىنلا جېنىم يوق ئىكەن. مەن تۇغۇلۇشۇمدىلا مۇشۇنداق تۇغۇلۇپ قالدىمۇ، يا. مەن تەپەككۈر قىلىشقا باشلىدىم. غەربىلىق ساھىلىدا مۇكچىيىپ ئولتۇرغان مومامدىن ئاستا سورىدىم:

— موما، مەن تۇغۇلۇشۇمدىلا جېنىم يوق تۇغۇلغانمۇ؟
— ياق، قوزام، -- ئۇ شۇنداق دەپ قويۇپلا جىم ئولتۇرۋالدى.
مەن خىيالغا پاتتىم. مومام يۇمشاق قولى بىلەن بېشىمنى سىلاپ قويدى.

* * *

چۈشۈمدە ئاق روماللىق بىر پەرىشتە مېنى ئاستا تەۋرىتىپ ئويغاتتى. مەن كۆزۈمنى ئېچىپ ئەتراپىمغا قارىدىم. پەرىشتە ماڭا ئىللىق تەبەسسۇم بىلەن سالام بەردى ۋە كۈلۈپ تۇرۇپ:
— سىزنىڭ دوستىڭىز بارمۇ؟ -- دەپ سورىدى.
مەن دوستۇمنىڭ يوقلۇقىنى ئېيتتىم.
ئۇ بىردەم سۈكۈت دەرىخىگە يۆلىنىپ تۇرغاندىن كېيىن:
— مەن ئىككى خىل ئادەمنى دوست تۇتۇشنى تەۋسىيە قىلىمەن. ئۇلارنىڭ بىرى يانچۇقى پۇل، ئالتۇن - كۈمۈش بىلەن

تولغان، ئەمما كۆزىدىن ياش قۇرمايدىغان ئادەم. يەنە بىر يالاڭتۇش، پۇل - مال دۇنياغا قىزىقمايدىغان، ئەمما كۆزلىرى چوڭدەك چاقناپ تۇرىدىغان ئادەم، — دېدى پەرىشتە. مەن پەرىشتىگە قاراپ:

— پۇلى بولمىسىمۇ كۆزى ئوتتەك يېنىپ تۇرىدىغان، يىغلىمايدىغان تىرىك ئادەمنى مەڭگۈلۈك دوست بولۇشقا تاللايمەن، — دېدىم.

پەرىشتە سۆزلىرىمدىن مەمنۇن بولدى بولغاي، نۇرلۇق چېھرىدىن تەبەسسىم ياغدۇرۇپ كۆزۈمدىن غايىب بولدى. مەن چۈش كۆرمەكتىمەن.

* * *

ھەر كۈنى سۈبھى سۈزۈلگەندە، مەن شەرقنىڭ ئۇپۇق گىرۋىكىگە قارايمەن. گىرىمىسەن شوللارغا تولغان ئۇپۇق چىرايلىق قىزنىڭ مەڭزىدەك قىزارغاندا، مەن بۇ دۇنياغا قايتا تۇغۇلغاندەك ھېس قىلىمەن.

ئادەم، مەن چۈشۈمدىمۇ، ئوڭۇمدىمۇ تەقەززالىق بىلەن كۈتۈۋاتقان قۇياش...

* * *

«ناخشىلىرىڭنى سۆيىمەن» دېگەن گەپنى ئاڭلىساملا، مەن بۇ دۇنيادا بەختلىكىمەن.

* * *

مەن قۇم بارخانلىرى ئىچىدە ياشاۋاتقان ئەۋلىيا. مەن

دەھشەتلىك قۇم دېڭىزىدا ساناقسىز قۇملار بىلەن تىنماي
ئېلىشىۋاتقان ئادەم.

* * *

مەن قۇياش بىلەن سىردىشىۋاتاتتىم. قاياقتىندۇر كەلگەن بىر
توپ بۇلۇت ئۇنىڭ جامالىنى توسۇۋالدى. مەن كۆز ئالدىمدىلا غايىب
بولغان بىر ئەنگۈشتەرىمنى ئىزدەپ كۆككە يۈزلەندىم.

* * *

مەن ئەۋلىيا قەلەندەر بولۇشنى خالايمەنكى، ھەرگىزمۇ نادان
باي بولۇشنى خالمايمەن.

* * *

تىلىم دائىم روھىمنى ئەيىبلەيدۇ. چۈنكى روھىم يىغلاۋاتقان
ئادەمنىڭ روھىدەك مەجرۇھ بولۇپ قالغانىدى.

* * *

قەدىمىي دېڭىزدىن ئۇيۇققا چاچراپ چىققان تامچىلار مېنىڭ
سۈكۈتتە پىنھان ئېيتقان ناخشىلىرىم.

* * *

ھاياتنىڭ يەنە بىر يۈزىدە...

مۇھەببەتلىك قەلبىدىن گۈزەللىك تۇغۇلىدۇ.

* * *

گۈزەللىك سەن گويا زۇمرەت دېڭىزىدا بىر كۆرۈنۈپ بىر يوقاپ، قاياققىدۇر ئىلگىرىلەۋاتقان يەلكەنلىك كېمە.
مەن يېشىل ساھىلدا گېگانت خادا تاشتەك ساڭا قاراۋاتقان مەجنۇن. مەن گۈزەللىكنى سۆيىدىغان، گۈزەللىك ئۈچۈن بىر مەنۇتمۇ ئۇخلىمايدىغان غەرىب.

* * *

مەن دۈشمەنگە تىزلىنىدىغان توشقان يۈرەكلىك ھەم دوست قېرىنداشلىرىمنى ساتىدىغان مۇناپىق دۈشمەنلىرىم ئارىسىدا ئەڭ ئۇلۇغ ئادەممەن.

* * *

يۈكسەك پەزىلەتنىڭ نېمە ئىكەنلىكىنى بىلمىگەن ئادەم تۇغۇلۇشىدىنلا نادانلىق سۈتىنى ئەمگەن ئادەمدۇر.

* * *

جەننەت مېنىڭ مەڭگۈلۈك ئارمىنىم، شۇنداقلا ئىنسانىيەتنىڭمۇ مەڭگۈلۈك ئارمىنىدۇر.

* * *

مەن يېقىملىق مۇزىكا ساداسى ئىچىدە گۈزەل ئوي -
پىكىرلىرىمنىڭ دېڭىزغا شۇڭغۇپ ھۇزۇرلىنىمەن.

* * *

بېتخوۋىن بىلەن باخ ئۆز مۇزىكىلىرى ئىچىدە ئولتۇرۇپ
دۇنياغا ئۆزىنىڭ تۆھپىلىرىنى نامايان قىلسا، پۈشكەن بىلەن
بايرۇنمۇ گۈزەل لىرىكىلىرى بىلەن دۇنيا ئاسمىنىدا پارلىدى.
مەنمۇ ئۆزۈمنى ئۇلاردىن تۆۋەن دېيەلمەيمەن، ئەمما ئۇلارغا
ئۆزۈمنى سېلىشتۇرۇپ ئولتۇرمايمەن.

* * *

ئاسماندىكى يۇلتۇزلار يارقىن جىمىرلايدۇ. مەن زېمىندىكى
يۇلتۇزلارنى كۆكتىكى يۇلتۇزلاردەك يارقىن نۇر چېچىپ، ئەتراپنى
نۇرلاندۇرۇشقا چاقىرىمەن.

* * *

كىشىلەرنى غەپلەت ئۇيقۇسىدىن ئويغۇتالىغان ئادەم ئەڭ ئۇلۇغ
ئادەمدۇر.

* * *

جەمئىيەتنىڭ قاراڭغۇ تەرەپلىرى بىلەن ئۇچراشقاندا، ئۇ
ئادەملەر ماڭا شۇنچىكى رەزىل بولۇپ كۆرۈندى.

مەن ئۆزۈمنى قاراڭغۇلۇقتىن ئېلىپ چىققاندا، مەن ئۇلارنىڭ كۆزىگە ئالۋاستى بولۇپ كۆرۈندىم.

* * *

ئاياللارنىڭ ھىيلە - مېكرلىرىگە ئالداغان ئەرلەر ئۆز سىرلىرىنى مەخپىي تۇتىدۇ.

* * *

قىزىلگۈل ئۆزىنىڭ تىكىنىدىن زېرىككەنلىكى ئۈچۈن بەختسىز.

* * *

ئادەملەر ماڭا شاراب تۇتتى، مەن ئۇنى ئۇن - تىنسىزلا ئوتلىۋەتتىم؛

دەل - دەرەخلەر ماڭا شاراب تۇتتى، ئۈنۈمۈ گەپ قىلمايلا ئىچىۋەتتىم؛

ئۇپۇق ماڭا شاراب تۇتتى، مەن تەكەللۇپ قىلمايلا ئوتلىۋەتتىم؛

قۇياش، يۇلتۇزلار ماڭا شاراب تۇتتى، مەن بىرئاز تۇرۇۋالغاندىن كېيىن، ئاۋالقىدەكلا بۇ شاراپنىمۇ ئىچىۋەتتىم؛

دېڭىز، دەريا، كۆللەر ماڭا شاراب سۇندى، مەن بۇ شاراپنىمۇ ئىچىۋەتتىم.

قىزلار ماڭا كىرىستال جام بىلەن سۈپسۈزۈك شاراپنى تولدۇرۇپ قويدى. مەن خۇشاللىق بىلەن رەھمەت، دېدىم. مەن قولۇمدىكى لىق تولدۇرۇلغان مەينى ئىچىۋەتتىم، چۈنكى شاراب تۇتقان مەۋجۇداتلارنىڭ ماڭا بەرگىنى ئاچچىق شاراب بولماستىن،

بەلكى ئىزگۈ مۇھەببەت ئىدى.

* * *

مەن تۇغۇلۇشۇمدىنلا پاك تۇغۇلغان. ئۇ چاغدا مېنىڭ روھىم پاك ئىدى. مەن چوڭ بولدۇم، روھىمنى بۇلغىۋالدىم، زېمىن ماڭا نەپرەت ئوقى ئۆزدى، ئادەملەر ماڭا ھاقارەت ئوقى ئاتتى. مەن يۇندى ئازگىلىدەك مەينەت روھىمنى يۇيۇش ئۈچۈن، ئەتراپىمغا يېتىملەرچە تەلمۈردۈم. مەن كىشىلەر توپى ئىچىدىن تەقۋادار كىشىلەرنى كۆرۈپ قالدىم. مەن ئۇلارغا: «ئەي، ھەق يولىدا ماڭغان ئۇلۇغ ئادەملەر، مېنى بۇ زالالەت كۈچىدىن قۇتقۇزۇپ قېلىڭلار!» دېدىم. ئۇلار ماڭا يېقىنلاپ كەلدى.

* * *

قىزىلگۈل يەنە بىر گۈلگە قاراپ پىچىرلىدى:
— نادان ناداننى كۆرسە غادىيەمدۇ؟
— شۇنداق، — دېدى يەنە بىر گۈل.
— بىزمۇ نادان بولغاندا بىر - بىرىمىزگە ئۆزىمىزنى ھاكاۋۇر قىلىپ كۆرسىتىشكە ئۇرۇنىمىز.

* * *

مەن بىلەن سۆزلەشكۈدەك بىرمۇ ئادەم قالمىغاندا، دۇنيادىكى ئەڭ بەختسىز ئادەمگە ئايلىنىمەن.

* * *

شاماللار توپىلىق يەردە جىمجىت ياتقان بىر يۇمران مايسىدىن

سورىدى:

— سەن كىم بولىسەن؟

— مەن سولغان گۈل بولىمەن، — دەپ جاۋاب بەردى مايسا.

* * *

ئىمان - ئېتىقادى سۇسلاشقان خەلق مەرىپەتتىن يىراقلىشىدۇ.

* * *

بىزنى بۈيۈك كۈنلەرگە ئېرىشتۈرىدىغان چاقىرىقلارغا قۇلاق سالمىز.

* * *

مەندە تەڭرى نېسىپ قىلغان نۇرلۇق يۈرەك، جۇلالىق ئەقىل بار. مەن مۇشۇ ئارتۇقچىلىقىم بىلەن مۇقەددەس قىبلىگاھىنى قۇرۇپ چىقىمەن.

* * *

قۇرۇپ كېتىۋاتقان ئۇلۇغ دەريا بارلىقىنى باشقىلارنىڭ بەختى ئۈچۈن قۇربان قىلغان گېگانت ئادەملەردەك ئۆلۈشنى خالايدۇ.

* * *

ئويناقشىپ ئېقىۋاتقان ئېقىن قۇرتلاپ كەتكەن كۆلگە قاراپ كۆزىگە ئىسسىق ياش ئالدى.

* * *

بۇلۇتنىڭ ئۈستىدە قانات قېقىۋاتقان بۈركۈت زېمىنىدە
تېرىقچىلىق قىلىۋاتقان ئادەملەرگە قاراپ: «سىلەر مېنى ئۇرۇق
قىلىپ تېرىڭلار» دېدى، ئەمما ئادەملەر ئۇنىڭ سۆزىنى
چۈشەنمىگەنىدى.

* * *

مەن باشقىلارنىڭ ئازابى ئۈچۈن ياش تۆكۈشنى خالايمەن،
باشقىلارنىڭ مېنىڭ ئازابىمغا ياش تۆكۈشنى ئۈمىد قىلىمەن.

* * *

دوقمۇشتا سەدىقە تىلەپ ئولتۇرغان دىۋانە ئاپتاپقا قاقلىنىپ
ياتقان ئىتنىڭ بېشىنى سىلاپ تۇرۇپ:
— تەڭرى مېنى سەن قىلىپ ياراتسىچۇ، — دېدى. ئىت
ئادەمنىڭ سۆزىگە ھەيران بولغاندەك ئۇنىڭ كۆزلىرىگە قارىدى.
— تەڭرى مېنى سەن قىلىپ ياراتقان بولسا، مەن ساڭا
ئوخشاش بىچارىلەرچە تىلەپ يېمىگەن بولاتتىم. — دېدى.

* * *

بىز چۈشەنمەيدىغان ھەقىقەت چوقۇم ساختا ھەقىقەت.

* * *

غەم - قايغۇ قەلبىمدە گويا دېڭىز دولقۇنلىرىدەك ئىسيار
كۆتۈردى. مەن ئۇلارنى مەڭگۈلۈك ئۇيقۇغا مەھكۇم قىلىش ئۈچۈن

سۈكۈت ھەم سەۋر قىلدىم. ئۇلار ئاستا - ئاستا جىمىپ قالدى.

* * *

سەن بىر قىزنى سۆيسەڭ ئۇنىڭغا كۆڭلۈڭنى ئىزھار قىل،
ئۇ سېنى سۆيسە قەلبىڭنى بەر.

* * *

سەن بىر قىزنىڭ قۇرۇپ قالغان كونا سۆگەت تۈۋىدە
ئولتۇرۇپ ھەسرەتلىك كۆز يېشى قىلىۋاتقىنىنى كۆرگىنىڭدە،
ئۇنىڭ نېمە ئۈچۈن بۇنچە ئازابلىنىۋاتقانلىقىنى سورىما، پەقەت
تەسەللى بەرسەڭلا بولدى.

* * *

قىزلار ھاياتلىقنىڭ چىرىغى. بىز شۇ چىراغ نۇرىنىڭ
ئەتراپىدا ئۇلار ئۈچۈن ناخشا ئېيتىمىز.

* * *

زەھەرلىك يىلاننىڭ بېشىنى تۇتساڭ، ئۇ سېنى چېقىپ
ئولتۇرىدۇ؛ مۇناپىقلارنى دوست تۇتساڭ، ئۇلار سېنى رەسۋا
قىلىدۇ.

* * *

ئەقىللىق ئادەم يالتىراپ تۇرغان شەمشەرگە ئوخشايدۇ. ئۇ ئانا
يۇرتى ۋە ئانا ۋەتىنى ئۈچۈن ئۆزىنى بېغىشلاشتىن قورقمايدۇ.

* * *

ئۇلۇغ دەريالار زېمىنىنىڭ ئاھۇ زارىنى ھەم خۇشاللىقىنى
بىپايان دۇنياغا ناخشا قىلىپ چاپدۇ.

* * *

راھەت جاپادىن سورىدى:
— سېنىڭ ئىگەڭ كىم؟
— مېنىڭ ئىگەم كەمبەغەل، — دەپ جاۋاب قايتۇردى جاپا.

* * *

سەن ئۆز ۋەتىنىڭنى قىزغىن سۆيگەن چېغىڭدا، ئانا خەلقىنىڭ
ئالدىدا ئۇلۇغ ھېسابلىنىسەن.

* * *

چۆل - جەزىرىدىكى قۇرۇپ كەتكەن قېرى توغراق ئۆزى
ئۆسكەن يەرنىڭ ئۆزىنىڭ ئىكەنلىكىنى بىلىدۇ.

* * *

مەن ياراتقان بايلىقىمنى ئۆز قولۇمدا تۇتۇپ قالالمىغانلىقىم
ئۈچۈن، دۇنيانىڭ ئىززەت ھۆرمىتىدىن مەھرۇم قالدىم.

* * *

زېمىننى قۇم باستى.
ئېھ زېمىن ئانا، غەزەپلىك بورىنىڭ بىلەن تاشقىنىلىق

دەريالىرىڭنى ھەرىكەتلەندۈرۈپ، ئۇ رەزىل قۇملارنى ئۆز ماكانىغا سۈرگۈن ئەيلە. بىز بالىلار خاتىرجەملىك ناخشىسىنى ياڭرىتىپ، بەخت قەسىرلىرىدە شادلىنايلى.

* * *

مەن «سەن» ياكى سەن «مەن» بولۇپ قېلىشنى ئارزۇ قىلمايمەن. سەنمۇ ئۆز ئورنىڭدا تۇر، مەنمۇ ھەم شۇنداق ئۆزۈم بولۇۋېرەي.

* * *

دۇنيادا ھېچ كىشىنى ئۆزۈمدەك چۈشەنمەيمەن ھەم باشقىلارمۇ مېنى ئۆزىدەك بىلمەيدۇ.

* * *

سەن دۇنيادا ئۆزۈڭگىلا ئوخشايسەن، ھەرگىزمۇ باشقىلارغا ئوخشاپ قالمايسەن.

* * *

تۈنۈگۈن بىزنىڭ ئائىلىگە خوشاللىق ئاتا قىلغان بىر قۇشنى بۈگۈن بۇ يېزىدا قايتا ئۇچراتتىم. بۇ قۇش ماڭا قاراپ ئەلەملىك كۆز يېشى قىلدى ھەم ئۇچۇپ كېلىپ مۈرەمگە قونۇپ سايراشقا باشلىدىم. مەن ئۇنىڭ قىرقىلغان پەي - قاناتلىرىنى سىلىدىم. ئۇ مۈرەمدىن پەسكە ئۇچۇپ چۈشۈپ، يۇمران ئۆسكەن مایىسلار ئارىسىدا كۆز يۇمدى. مەن ئۇنىڭغا ئۇزاق قاراپ تۇردۇم، ئۇ ئويغانمىدى. مەن ئۇنىڭ ئۆلۈپ كەتكەنلىكىنى بىلىدىم. ئۇنىڭ تېنى

شۇنداق چىرايلىق ئىدى. مەن ئۇنى قىزىلگۈل ئۈنگەن تۇپراققا دەپنە قىلدىم. باھارمۇ كەلدى، ئۇنىڭ يەرلىكىدىن گۈل ئۈندى. مەن ئۇ گۈلنى ئۈزۈۋالدىم ھەم كۆزۈمگە دائىم چېلىقىپ تۇرىدىغان دېرىزەمدىكى لوڭقامغا سېلىپ قويدۇم.

* * *

مەن سەۋر - قامەتلىك بىر قىز بىلەن تونۇشقاندا، كۈن ئۇپۇق سىزىقىدا يېلىنجاپ تۇراتتى. مەن ئۇ قىز بىلەن مۇھەببەت توغرىسىدا پاراڭلاشقاندا، ئۇپۇقتا تولۇنئاي بىزگە ھەمراھ بولدى. بىز كىچىك چىراغنى، تىپتىنچ دەريا ساھىلىنى، ئاسمانغا بوي تارتقان ئارچا دەرەخلىرىنىڭ تۈندىكى جىمجىت قىياپىتىنى، ھەيۋەتلىك تاغلارنىڭ سۈرلۈكلۈكىنى، ئۇزۇندىن - ئۇزۇنغا سوزۇلغان توپىلىق يولنى، سۈكۈت ناخشىسىنى ئېيتىپ ئۆزىنىڭ مەۋجۇتلۇقىنى ئىپادىلەۋاتقان غېرىب كۆلنى، ئۇزاق تارىخنىڭ ئىزنالىرى بار مىڭلاپ مەدەنىيەت ئىزلىرى كۆمۈلۈپ قالغان چۆل - جەزىرە، مەزلۇم قۇملارنى سەيلە قىلدۇق. مېنىڭ سۆيگىنىمگە بولغان سۆيگۈم تېخىمۇ كۈچەيدى، ئېتىقادىم تېخىمۇ مۇستەھكەملەندى، ئىشەنچىم تېخىمۇ ئاشتى. بىز بىرلىكتە ئارزۇ - ئارمانلىرىمىز توغرىسىدا مۇڭداشتۇق. ئۇ سۈيىدىن كېيىنكى قۇياشتەك ئوماققىنە كۈلدى. مەن ئۇنى باغرىمغا باستىم.

* * *

سەن ھۆكۈمران، مەن پۇقرا. مەنمۇ ھۆكۈمران بولمەن، سەنمۇ پۇقرا بولسەن. پۇل، مەنسەپ، شان - شۆھرەت دېگەن نەرسە ھەرگىزمۇ بىر ئادەمنىڭ قولىدا تۇرمايدۇ.

* * *

نەيتى بۇزۇق، قارا كۆڭۈل ئادەملەر ئۆز ھاياتى ۋە باشقىلارنىڭ ھاياتىغا چاقچاق قىلدۇ.

* * *

ئۇ دەريانىڭ ئۇ ساھىلى بىلەن يولغا چىقتى، مەن دەريانىڭ بۇ ساھىلى بىلەن سەپەرگە ئاتلاندىم. مەن ناخشا ئېيتىشقا باشلىدىم، ئۇمۇ ناخشا ئېيتىشقا باشلىدى، دەريامۇ ناخشا ئېيتتى. بىز بىرلىكتە ناخشا ئېيتىپ دەرياغا جۆر بولدۇق. بىز داغدام قەدەم بىلەن كېتىۋاتىمىز، يوللىرىمىز قىسقارماقتا ئىدى. بىز ئاخىرى مەنزىلگە يېتىپ باردۇق. دەريامۇ ئۇ يەرگە باغرىنى ياتتى. بىزمۇ ئۇ يەرگە ئۆزىمىزنى ئاتتۇق، ئۇ بىز ئارزۇ قىلغان كۆل.

* * *

بەخت — قېچىپ يۈرگەن قىز. بىز ئۇنىڭ ۋەسلىگە يېتىش ئۈچۈن ئۆمۈچۈك تورىدەك چىغىر يوللارنى بېسىپ ئۆتىمىز.

* * *

ئەي ساھىبجامال قىز. مەن ئۆلۈم ئالدىدا تۇرۇپمۇ سېنى قىزغىنلىققا تولغان يۈرىكىم بىلەن چاقىرىۋاتىمەن. مەن سېنى ھەۋۋا ئانامنىڭ باغچىسىدا كۆرگەن. كەل ئەزىزىم، بىز كەلگۈسىمىز ھەققىدە پىكىرلىشەيلى.

* * *

تەكلىماكان گويا بىر تولۇن ئاي. بۇ ئالەمدە مەندىن بۆلەك
ھېچ كىشى ئۇنىڭ سۆيگىنى بولالمايدۇ.

* * *

قۇياش ئۆزىنىڭ پاساھەتلىك نۇرلىرىنى ئۇپۇقتا ئۈزۈپ
يۈرگەن بۇلۇتلارنىڭ توسۇۋېلىشىنى خالىمايدۇ.

* * *

سەپەرگە ئاتلاندۇق ئانا. سەن بىزنى ئىشكىنىڭ سىرتىغا
چىقىپ ئۆزىتىپ، بىزنىڭ ساق - سالامەت قايىتىپ كېلىشىمىزنى
تەلىگىن.

سەپەرگە ئاتلاندۇق ئانا. مۈشكۈلات داۋانلىرىنى ئارقىمىزدا
قالدۇرۇپ، گېگانت سۇمۇرۇغدەك قانات قېقىپ ئۇچۇۋاتىمىز. بىز
ئاشۇنداق غەيرەت - شىجائەت تۇلپارغا مىنگەن باتۇرلار. بىز بەخت
ئۈچۈن، غالبىيەت ئۈچۈن ئۇچىمىز.

سەپەرگە ئاتلاندۇق ئانا. بىز ھامان غەلىبە بىلەن قايتىپ
كېلىمىز. سەن بىزنى ئىشكىنىڭ سىرتىدا تۇرۇپ كۈتۈۋال، بىز
سېنىڭ باغرىڭدا بەخت قۇچايلى.

* * *

ئۇيقۇسىرىغان يۈرەكلەر ئۆلگەن يۈرەكلەردۇر.

* * *

كېتىۋاتىمەن. ئارمان ئىزدەپ يىراقلارغا، چۆل - جەزىرىلەرگە كېتىۋاتىمەن. كەچ كۈزنىڭ بىرىدە بىر شەھەرگە يېتىپ كەلدىم. بۇ شەھەر ھەقىقەت يوقالغان شەھەر ئىدى. مەن مەرمەر تاشلىق مۇنارلارغا مەست بولۇپ خېلى ئۇزاق يول يۈردۈم. بىر رەستىنىڭ ئالدىغا كەلگەندە، بىر دەرۋىشنىڭ مەسچىت تېمىغا يۆلىنىپ تۇرۇپ مۇنداق دېگەنلىكىنى ئاڭلاپ قالدىم:

«دوستۇڭغا ئۆلمەس مۇھەببەتنىڭ بولسۇن. دۈشمىنىڭگە ئۆلمەس نەپرەتنىڭ بولسۇن. خۇدا شۇنداق دېگەن. دوست بىلەن دۈشمەننىڭ چىگرىسىنى ئايرىش كېرەك.»

تار يولدىن ئۆتۈپ كېتىۋاتقان ئادەملەر ئۇنىڭغا پۇل - مال تاشلىدى. ئۇ بۇ دۇنياغا كۆز قىرىنىمۇ سېلىپ قويىمىدى. ئۇ بۇ زېمىنغا تىلەمچىلىك قىلغىلى كەلمىگەندى.

* * *

ساختىلىقنىڭ چىنلىققا ئايلىنىشى مۇمكىن بولمىغاندەك، ئىككى يۈزلىمىچىنىڭ ھەقىقىي ئادەمگە ئايلىنىشى مۇمكىن ئەمەس.

* * *

قاقاقلاپ كۈلۈۋاتىسەن قەدىرلىكىم، سېنىڭ نېمىگە شۇنچە شادلىنىپ كۈلۈۋاتقانلىقىڭنى بىلمىدىم. سەن بۇلبۇل خەندان ئورغاندەك، قارلىغاچ سايىرىغاندەك كۈلۈۋاتىسەن.

زېمىن، دەل - دەرەخ، گۈل - گىياھلار سېنىڭ نېمىگە بۇنچە شادلىنىۋاتقانلىقىڭنى مەندىن سورىدى. مەن ئۇلارغا نېمىدەپ جاۋاب بېرەي؟ !

* * *

سەن قۇللۇقنىڭ رەزىللىكىنى بىلگەندە، ئۆزۈڭ ھەققىدە
ئويلانغىن.

* * *

بۇ دۇنياغا ھەقىقىي ياشاش ئۈچۈن تۇغۇلغان ئادەم ھەققانىيەت
يولىدا پىداكار ئادەمدۇر.

* * *

مەن بىر قىزنى سۆيۈش ئۈچۈن ياخشى كۆرمەيمەن، پەقەت
بىرگە ياشاش ئۈچۈن ئۇنى سۆيىمەن.

* * *

تىل - ھاقارەتنىڭ توزانلىرى ئاستىدا كۆمۈلۈپ قالغان ئادەم
ئۆزىنىڭ ئەقىلسىزلىكىنى بىلەلمەيۋاتقان ئادەمدۇر.

* * *

مەن ھايات بىلەن مامات ئوتتۇرىسىدا دۇنيانىڭ ھەقىقىي
ماھىيىتىنى تونۇپ يەتتىم.

* * *

ئېشەك كېچە - كۈندۈز خۇدادىن مۇڭگۈز تىلەرمىش، بۇغا
ئۆزىنىڭ دەرەخ شاخلىرىدەك مۇڭگۈزىدىن بىزارمىش.

* * *

خۇدا مېنى باي قىلىپ يارتىۋېدى، مەن كىشىلەرگە بىر پارچە
 نانمۇ سەدىقە بەرمىدىم.
 خۇدا مەندىن بايلىقنى تارتىۋېلىپ، گاداي قىلىپ قويۇۋېدى،
 باشقىلار ماڭا ئاش - نان ھەدىيە قىلدى.

سۆيگۈ تىۋىشلىرى

بەخت ئىچىدىكى بەختسىزلىك ئەڭ چوڭ بەختسىزلىكتۇر.

* * *

ھايات يوللىرىنىڭ ياشلىق گۈلىستانىغا قەدەم تەشرىپ قىلدىم، ھېسسىياتىم گۈلدەك پورەكلىدى. مەن كۈنلەرنىڭ بىرىدە يېشىللىققا يۈرگەلگەن ئەگرى - توقاي دالىدا كېتىۋېتىپ، قەدىمكى توغراقزارلىققا كەلگەندە بىر قىزنى سۆيۈم. ئۇ پەرىشتىلەردەك گۈزەل بولۇپ، لەۋلىرى قوقاسقا، چېھرى قاشتېشىغا ئوخشايتتى. مەن ئۇنىڭغا بولغان سۆيگۈمنى بىلدۈرۈش ئۈچۈن ھەيۋەتلىك داچا، مەرمەردىن ساراي، شەمشادىتىن چاھارباغ بىنا قىلدىم، ئۈستۈشىغا ئالتۇندىن تاج، نازۇك بارماقلىرىگە ئالماستىن ئۈزۈك سالىدىم. ئەپسۇس ئۇ كۈنلەرنىڭ بىرىدە كۆزۈمدىن غايىب بولدى. مەن ئۇنى ئىزدەپ سەپەرگە ئاتلاندىم. غېرىبلارچە يول يۈرۈپ، بىر ئارامگاھقا كېلىپ قاپتىمەن، ئەنە شۇ چاغدىلا ساقلىمىنىڭ تىزىمىغا چۈشكەنلىكىنى بىلدىم. مەن بۇ قىسقىغىنا ھاياتتا بىر قىز ئۈچۈن شۇنچە بەدەل تۆلەشنىڭ تولىمۇ ئەخمەقلىق ئىكەنلىكىنى بىلىپ يەتتىم.

* * *

چىرايلىق قىزنىڭ بەختسىزلىككە يولۇقۇشى ئۇنىڭ ھاياتىنىڭ نابۇت بولغانلىقى ئەمەس.

* * *

ئەرلەر ئەقلىدىن ئازغان، ھوشىنى يوقاتقان چاغدا، ياشىنىپ قالغان مەزلۇملارنىمۇ «پەرىشتەم» دەپ چاقىرىدۇ.

* * *

تەڭرى ئاياللارنىڭ گۈزەللىكىنى تەبىئەتنىڭ گۈزەللىكىگە تەقلىد قىلىپ ياراتتى.

* * *

بىر ئەمەلىي كىشى بىر بېجىرىم كىشى بىلەن سەندەل دەرىخىنىڭ ئاستىدا سۆھبەتلىشىپ قالدى.

— سىز بۈركۈت بولۇشنى خالامسىز، — دەپ سورىدى ئەمەلىي كىشى بېجىرىم ئادەمدىن.
ئۇ ئويلىنىپ قالدى:

— ياق، — دەپ جاۋاب بەردى. ھېلىقى ئەمەلىي كىشى ئۇنىڭ جاۋابىغا ھەيران قالدى بولغاي يەنە سورىدى:

— نېمىشقا كۆكتە پەرۋاز قىلىشنى خالامىسىز؟
بېجىرىم كىشى ئاخىر سۆزلەشكە مەجبۇر بولدى:
— مەن پەرۋاز قىلىپ ئۇچىدىغان بۈركۈت بولۇشنى ئەمەس، ئانا زېمىننى قۇچاقلاپ تۇرۇپ ئۇنىڭ ئۈچۈن ئەقىدە ھەم مۇھەببەت بېرىدىغان ئەزىمەت بولۇشنى خالايمەن.

* * *

سەندەل بازغان بولغىنىدا ئۆمۈرۋايەت سۈكۈت ئىچىدە ئۆتكەن

بولاتتى، چۈنكى ئۇ ئازابنىڭ دەردىنى تولىمۇ تارتقانىدى.

* * *

سەن قاننى ھاياتلىقنىڭ ئېنېرگىيىسى دەيسەن، مەن
مۇھەببەت ۋە ئېتىقادنى ھاياتنىڭ يېقىلغۇسى دەيمەن.

* * *

سەن ئېيتىدىغان ناخشاڭ ئۆزۈڭنى خۇش ئېتىدىغان ناخشا،
مېنىڭ ئېيتىدىغان ناخشام زېمىننى خۇش قىلىدىغان ناخشا.

* * *

بىر ئادەمنىڭ كەمتەرلىكى ئۇنىڭ ئۇلۇغلۇقىدۇر.

* * *

ئېھ شامال، سەن نىجاسەت ئەخلەتلىرىنى يىراقلارغا سۈرگۈن
قىلىدىغان بول! بوران بولۇش ئۈچۈن تىرىش.

* * *

تەخسىكەشلەر: «رېئاللىقتا ياشاشنىڭ بىردىنبىر يولى
مەككارلىك، ھېيلىگەرلىك ئىكەن» دەپ ئۆز ئىختىيارى بىلەن بۇ
يولغا قەدەم ئالدى.

* * *

مېنىڭ ئېتىقاد قىلىدىغىنىم ئاسمان - زېمىندۇر، ئاسمان -

زېمىن تەڭرىدۇر.

مېنىڭ ئېتىقاد قىلىدىغىنىم مۇھەببەت ۋە ھەقىقەتتۇر،
مۇھەببەت ۋە ھەقىقەت تەڭرىدۇر.
مېنىڭ ئېتىقاد قىلىدىغىنىم گۈزەللىك ۋە پاكلىقتۇر،
گۈزەللىك ۋە پاكلىق تەڭرىدۇر.

* * *

ساراڭلارچە قىزغىنلىق ئەخمەقلىقتۇر.

* * *

سەن دۇنيانىڭ تېشىدا تۇرۇپ دوست ۋە دۈشمەنلىرىڭنى پەرق
قىلالمايسەن، ئۇلارنى ئايرىماقچى بولساڭ دۇنيانىڭ ئىچىگە
كىرىشكە كېرەك.

* * *

مۇھەببەت بىر تۈپ دەرەخ.
مۇھەببەت — سەر خىل ئېچىلغان گۈل.
مۇھەببەت — مۇقەددەس ناخشا.
مۇھەببەت — ئازابلىق يۈرەكنىڭ قايغۇسى، ئارمانسىز
قەلبىنىڭ شادلىقى.

مۇھەببەت — تۈننىڭ چىرىغى، كۈندۈزنىڭ ساباسى.
مۇھەببەت — كۆكتىكى شۇڭقار، سۈدىكى يەلكەن.
مۇھەببەت — قاراڭغۇ زىنداندا يېنىپ تۇرغان شام.
مۇھەببەت — ئاشىق — مەشۇقلار ئوتتۇرىسىدىكى ماگىنت.
مۇھەببەت — زېمىن . . .

مۇھەببەت — سەن ھەم مەن.

* * *

سەن دائىم باشقىلارنىڭ چىرايىدىكى تەبەسسۇمدىن
ھۇزۇرلىنىسەن، ئەمما كىشىلەر سېنىڭ چېھرىڭدىن ھۇزۇر
تاپىدىغان تەبەسسۇمنى كۆرمىدى.

* * *

ئېگىز ئۆسكەن غوللۇق بىر دەرەخنىڭ بىر تال يوپۇرمىقى
يەرگە چۈشۈپ كەتتى. دەرەخ بۇ بىر تال يوپۇرمىقىغا قاراپ مۇنداق
دېدى:

— كۆيۈمچان مېھرىبان، ساداقەتمەن بولغان بولساڭ،
جېنىڭدىن ئايرىلمىغان بولاتتىڭ.
شۇ چاغدا بىر كالا ئۇنى دەرھاللا يەۋەتتى — دە، ئېگىز دەرەخكە
قاراپ مىننەتدارلىق بىلەن كۈلۈپ قويدى.

* * *

بىز ئىزدەۋاتقان بارلىق خۇشاللىقىمىزنىڭ يىلتىزى كۈرەش،
ئويغاق ناخشا، شاۋقۇنلۇق سادا.

* * *

ئەگەر گۈللەر ھۆپپىدە ئېچىلغان چاھار باغقا كىرىپ قالساڭ،
گۈللەرنى بەھۇزۇر پۇرىغىن، ئوتقاشتەك بەرگىلىرىنى
كۆزلىرىڭگە، يۈزلىرىڭگە سۈرتكىن، ئەمما ئۈزمىگىن. ئەگەر
ئۈزۈپ سالساڭ باغۋەن سېنى كەچۈرمەيدۇ.

* * *

— سەن نېمىنى چۈشەيسەن؟ — دەپ سورىدى تاغ چۆلدەرەپ
ياتقان قۇملۇقتىن.
— مەن مېھرى - مۇھەببەتنى، ئەقىدىنى يوقىلىۋاتقان ئىمان
ئېتىقادىنى چۈشەيمەن.

* * *

سەن ھەمىشە «مەن قاچانمۇ ۋىسالغا يېتەرمەن» دەپ ھەسرەت
چېكىسەن. ئېيتىپ باققىنا، ھەسرەت چېكىپ ۋىسالغا يەتكىلى
بولامدۇ؟

* * *

ئەتىگەندىكى قىزىل شەپەق ھەۋۋا ئانامنىڭ چىرايلىق قىزلىرى
بىلەن سىردىشىشنى ئارزۇ قىلىدىكەن.

* * *

دانىشمەن بىر مەيخۇماردىن سورىدى:
— ھاراقنى نېمە ئۈچۈن ئىچىسەن؟
مەيخۇمار دانىشمەنگە شۇنداق دېدى:
— بىرىنچىدىن كىشىلەرگە ئۆزۈمنى تونۇتۇش ئۈچۈن،
ئىككىنچىدىن يۈرىكىمنى چوڭايتىش ئۈچۈن، ئۈچىنچىدىن
مەغلۇبىيەتلىرىمنى، قايغۇ - ھەسرەتلىرىمنى ئۇنتۇش ئۈچۈن
ئىچىمەن.
مەس دانىشمەننىڭ ئۈستۈشىغا بىر رەت قارىغاندىن كېيىن،
— سەن نېمە ئۈچۈن كىتاب قۇچاقلىۋالدىڭ؟ — دەپ سورىدى.

دانىشمەن كۈلۈپ قويدى، بىراق جاۋاب قايتۇرمىدى.
مەسىمۇ ئۇنىڭدىن جاۋاب كۈتمەيلا ئۆز يولىغا كېتىپ قالدى.

* * *

ۋىجدانى مېيىپ روھىي ئۆلۈكلەر ھايات، مۇھەببەت، بەخت،
ۋىسال، ۋىجدان توغرىسىدا ئېغىز ئاچسا، ماڭا بەكمۇ غەلىتە
تۇيۇلىدۇ.

* * *

چىرايلىق قۇش لايىقنىڭ زەربىسىگە ئۇچراپ جېنىدىن جۇدا
بولدى. كىشىلەر لايىقنى ماختىدى، ئەپسۇس ھېچكىم بۇ
چىرايلىق قۇشنىڭ ھالىغا ئېچىنمىدى.

* * *

ناكەس، ئىپلاس كىشىلەر دائىم ئۇلۇغلارغا توزاق قۇرۇشنى
نىيەت قىلىپ يۈرىدۇ.

* * *

تۇتقۇن ئادەم ئۆزىگە ئەركىنلىك بەرگەن ئادەمنى مەڭگۈ
سۆيىدۇ.

* * *

ھايات ئاسمانغا ئوخشايدۇ. ئاسماندىن قار - يامغۇر ياغقاندا،
ھەسەن - ھۈسەن پارلاپ قۇياش چىققاندا، بۇلۇتلار پەيدا بولۇپ
يەنە تارىغاندا، ھاياتتىمۇ تۆت پەسىل ئالمىشىپ تۇرىدۇ.

* * *

ئېتىقادنى بوغۇشقا ئۇرۇنغان ئادەم ئەڭ قەيىھ ئادەمدۇر.

* * *

مەن ھەق يولىدا كىشىلەرگە ھەقنى ۋە سەۋرنى تەۋسىيە قىلىۋاتقان دوستلىرىمغا شۇنداق دېدىم:

— ئېھ، سۇنماس چىنارلار، مەن سىلەرنىڭ مەڭگۈ ئاشۇنداق كۆكرىپ، مەغرۇر ياشىشىڭلارنى ئۈمىد قىلىمەن.

* * *

ھاياتلىق — ئېچىلمىغان غۇنچە، توزۇپ كەتكەن گۈل؛
ھاياتلىق — چىرايلىق بەخت ھەم ۋەيران بولغان تەخت.

* * *

مەن زېمىندىكى ئادەملەرنى ھاياتنىڭ ئالتە كۈنلۈك ئىكەنلىكىنى بىلىۋالسەن دەيمەن.

* * *

ھاياتىمنىڭ كۆمۈلۈپ قالماسلىقى ئۈچۈن دۇنياغا مۇھەببەت بىلەن ئەقىدە قىلىمەن.

* * *

تەڭرى شەيتاننى ئەقىللىق قىلىپ ياراتتى، ئەمما ئۇنىڭدىنمۇ ئەقىللىق قىلىپ ياراتقان ئادەمنى ئۇنىڭ كەينىدىن ئەگەش دېمىدى.

سەن باشقىلاردىن ئەقىل ئۆگەنگىنىكى، ھەرگىزمۇ يول ئۆگەنمە.
يول ئۆگەنسەڭ، ئۇلار مېڭىپ بولغان يولدا مېڭىپ قالسەن - دە،
يېڭىلىق يارىتالمايسەن.

* * *

مەن دانىشمەندىن سورىدىم:
— ئەي دانىشمەن بەزى ئادەملەر غالىبلىقى بىلەن خار، بەزى
ئادەملەر مەغلۇبىيىتى بىلەن ئۇلۇغ. بۇ زادى نېمە ئۈچۈن؟
دانىشمەن مېنىڭ سوئالىمغا شۇنداق دەپ جاۋاب بەردى:
— دۇنيادا ئىككى خىل ئادەم مەۋجۇت، بىر خىلدىكىسى
ئۆزىگە تېگىشلىك بولمىغان نەرسىنى مەجبۇرىي بۇلايدۇ،
كۆرۈنۈشتە غالىب كۆرۈنگىنى بىلەن ماھىيەتتە ئۇ دۇنيادىكى ئەڭ
رەزىل ئادەملەردۇر؛ يەنە بىر خىلدىكىسى ئۆزىگە تېگىشلىك
نەرسىنى باشقىلارغا ئۆتۈنۈپ بېرىدىغان ئالىيجاناب ئادەملەردۇر.

* * *

يۈر ئامرىقىم، بىز گۈللەر پورەكلەپ ئېچىلغان، بۇلبۇللار
خەندان ئۇرۇپ سايىراۋاتقان چىمەنلىكلەردىكى ئەركىنلىك،
ھۆرلۈكنىڭ گۈزەل كۈيلىرىگە جۈر بولايلى.

* * *

ھەقىقەت گۈلى مەڭگۈ توزۇمايدۇ، توزۇپ كەتكەن ھەقىقەت
ھەقىقەت بولالمايدۇ.

* * *

مەن تەڭرى ھېكمەتلىرىنىڭ سېھرىي كۈچىدىن بارلىق ئازابلىرىمنى ئۇنتۇيمەن. چۈنكى، بۇ ھېكمەتلەر قەلبلەرنى خاتىرجەم قىلىپ دىللارغا يورۇقلۇق بېرىدۇ.

* * *

مەن سېنىڭ قۇلۇڭ ئەمەس. سەن مېنىڭ قۇلۇم ئەمەس. سەنمۇ ماڭا يېقىنلاشما، مەنمۇ ساڭا قىزىقماي. بىز ياخشى ئۆز تەقدىرىمىزنى ئۆزىمىز بەلگىلەيلى.

* * *

مەن ئۇنىڭ بىلەن تۇنجى رەت كۆرۈشكەندە ئۇ تېخى كىچىك ئىدى. تەقدىرىنىڭ چاقچاقلىرى بىزنى بىر - بىرىمىزدىن ئايرىۋەتتى. ئارىدىن نەچچە باھار ئۆتۈپ كەتتى، ئۇنىڭ بىلەن يەنە قايتا ئۇچرىشىپ قالدىم، ئۇمۇ ماڭا ئوخشاش قېرىپ كېتىپتۇ. ئۇ ماڭا چىرايلىق ۋاقتىدىكى ئوماق كۆزلىرى بىلەن يېقىملىق قارىدى. مەنمۇ ئۇنىڭغا مۇلايىم باقتىم. بىز گۆدەكلىكتە ئات ئېتىپ ئوينىغان قېرى دوڭخاق سۆگەت سايىسىغا كېلىپ ئولتۇرۇپ، تۈنۈگۈندىن بۈگۈنگىچە بولغان ھايات كىتابىنى ئۇزاق ۋاراقلىدۇق. ئۇ مۇلايىم كۈلدى، ئۇنىڭ كۈلكىسىدىن ھاياتىدا بىر قېتىممۇ كۈلۈپ باقمىغانلىقىنى بىلدىم. مەنمۇ كۈلدۈم. ئۇ مېنىڭ كۈلكىمگە قاراپ بىر نېمىنى سەزگەندەك بولدى - دە، قۇلىقىمغا «مۇھەببەت قېرىمايدىكەن» دەپ شىۋىرلىدى.

* * *

چەت، ياقا - يۇرتلاردا سەرگەردان بولۇپ يۈرگەن بىر ئادەم دائىم «يەنىلا ئۆز ۋەتەن دېگەن ئۇلۇغ ئىكەن» دەيدىكەن. دېمەكچىمەنكى، دۇنيادا ئۆزىنىڭ ۋەتىنىدىن ئۇلۇغ تۇتيا بولمىسا كېرەك.

* * *

سەن مۇھەببەت ناخشىسىنى يېقىملىق ئېيتىسەن. مەن ناخشاڭنى سۈكۈتتا تۇرۇپ ئاڭلايمەن، لېكىن سەن مۇھەببەت ناخشىسى ئېيتقان بىلەن يەنىلا تەنھالىقنى سۆيسەن، يېنىڭدا يەنە بىرسىنىڭ ناخشاڭغا جور بولۇشىغا يول قويماسەن. سەن دائىم بۇ دۇنياغا يالغۇز تۇغۇلدۇم، ئەمدى بۇ دۇنيادىن يالغۇز كەتسەم، دەيسەن. يېگانە گۈل بولۇشنى خالايسەن. سەن دائىم قىرغاققا تۇرۇپ دېڭىزدىكى قولۇق ئۈستىدە شاد - خۇرام ئويناۋاتقان ئاشىق - مەشۇقلارغا ھەۋەس قىلىسەن، ئەمما ئۆزۈڭ ئاشۇ قولۇققا چۈشۈشكە جۈرئەت قىلالمايسەن. سەن دېڭىزغا چۈشكەن، دولقۇنلار سېنى چېنىقتۇرىدۇ. دېڭىزنىڭ شاۋقۇنى سېنى غەپلەتتىن ئويغىتىدۇ. مۇشۇنداق قىلالىساڭ ئارمانغا يېتەلەيسەن، ھاياتنىڭ پەيزىنى سۈرەلەيسەن.

* * *

كېچىنىڭ ۋەھىملىك تىۋىشلىرىدىن قورقۇپ كەتسە، قۇلاق سېلىپ ئاڭلايدىغان، زەن سېلىپ قارايدىغان بولساڭ ئەڭ ۋەھىملىك تىۋىش كۈندۈزدە، چۈنكى زالىملار، مۇناپىقلار كىچىسى

ئۇخلىغان بىلەن كۈندۈزدە ئۇخلىمايدۇ.

* * *

مەن قوڭۇر تۇپراقتىن سورىدىم:
— ئەي قوڭۇر تۇپراق سەن زادى كىمگە مەنسۇپ؟ ئۇ بىر
پەس خىيالغا ياتقاندىن كېيىن، ماڭا قاراپ شۇنداق دېدى:
— مەن كىم باتۇر ھەم ئەقىللىق بولسا شۇنىڭغا مەنسۇپ.

* * *

قۇرتقا ئايلىنىپ كەتكەن ئادەم ئۆزىنىڭ تەقدىرىنى باشقىلارنىڭ
قولغا تۇتقۇزۇپ قويغان ئادەمدۇر.

* * *

ئورمانلارنىڭ كۈي - ناۋالىرى ئۇلارنىڭ غەزەپ -
چۇقانلىرىدۇر.
بىر توپ دەرەخ — بىر ئادەم.

* * *

دېڭىز شاۋقۇنى تېخى ھېچكىم ئېيتىپ باقمىغان چاقىرىق
ناخشىسى، دېڭىز شاۋقۇنى تېخى ھېچ كىشى كۆرۈپ باقمىغان غەزەپ
ۋە چۇقان.

* * *

ھاياتىمنىڭ ئەڭ گۈزەل، ئەڭ شېرىن، ئەڭ بەختلىك ۋە ئەڭ
غۇبارسىز چاغلىرى مېنىڭ ئىمان گۈلىنى پۇرىغان ئائىلەمدە ئېتىقاد

چىرىغىنى ياندۇرۇپ، پاكلىق ناخشىسى ياغراتقان ئاشۇ شېرىن
مىنۇتلاردۇر.

* * *

قۇشلار ئۇۋا سالمايدىغان دەرەخ ئىنسانلارغا مۇھەببەت
بېرەلمەيدىغان ئادەمگە ئوخشايدۇ.

* * *

بىز ئەقىلگە كەلگەندە مۇھەببىتىمىزنىڭ پۈتكۈل ئىنسانىيەتكە
خاس ئىكەنلىكىنى تونۇپ يېتىمىز.

* * *

يۈكسەك ئېتىقادقا ئىگە ئادەم ئەڭ ئۇلۇغ ئادەمدۇر، چۈنكى
ئۇ ئۆزىنى ئۆزى قوغدىيالايدۇ.

* * *

مەن ئۆزۈم سۆيگەن قىزنى مەڭگۈ سەت دېمەيمەن، چۈنكى ئۇمۇ
مېنى سۆيىدۇ ئەمەسمۇ!

* * *

قۇياش بۇلۇت ئىچىدە قالسىمۇ، ئۆز قۇدرىتىنى نامايان
قىلىۋېرىدۇ.

* * *

مەن پەقەت رىزقىمغا چاڭ سېلىۋاتقان ھەم توپا چېچىۋاتقان

ئادەمگە ئۆز نەپرەتىمنى يوشۇرۇپ قالالمايمەن.

* * *

ئەي ئېتىقادىم، سېنىڭ كىشىنى مەپتۇن قىلىدىغان كۈلكەڭ
مېنىڭ بەختلىك ھاياتىمنىڭ يېقىلغۇسى.

* * *

يىراق سەپەردىن قايتىپ كەلگەن بۈركۈت قار - مۇز بىلەن
قاپلانغان شىۋىرغانلىق ماكاننى كۆرۈپ شۇنداق دەيدۇ:
— قېنى مېنىڭ زۇمرەت زېمىنىم، قېنى مېنىڭ گۈلدەك
ۋەتىنىم، قېنى مېنىڭ چىرايلىق ئۇۋام.

* * *

ئادەم ئىككى خىل بولىدۇ: بىرى تومۇزدا مۇزلايدۇ، يەنە بىرى
قارا قىشتا ئىسسىيدۇ.

* * *

كۆزۈڭ ھەقىقەتنى كۆرسۇن، تىلىڭ ھەقىقەتنى سۆزلىسۇن،
بىراۋ كۆزۈڭنى ئويۇۋېتەلمەيدۇ ياكى تىلىڭنى كېسىۋېتەلمەيدۇ.

* * *

خۇدا ماڭا: «سەن ھەقىقەت يولىدىن ئېزىپ كەتمە» دەپ
نەسىھەت قىلدى.

* * *

روھىيىتى باي ئادەم باشقا كىشىلەرنىڭ ئۆزىگە ئىچ
ئاغرىتىشىغا موھتاج ئەمەس، چۈنكى ئۇلار ئاجىزلىق تونىنى كىيىپ
باققان ئەمەس.

* * *

مېنى يۈرىكىنىڭ چوڭقۇر قاتلاملىرىدىن ھۆرمەتلەيدىغان ۋە
بارلىقىنى مېنىڭ بۈگۈنۈم ۋە ئەتەم ئۈچۈن بېغىشلىغان ئادەم پەقەت
مېنىڭ ئاتا - ئانام، قېرىندىشىم ھەم ئايالىم.

* * *

ئانا — خۇدانىڭ ئەڭ يېقىن بەندىسى.

* * *

ئۆزىنى قوغداشنى بىلگەن ئادەم ئالدىراپ ھالاك بولمايدۇ.

* * *

مەن ئۆزۈمنىڭ سۆيگەن ئادىمىم ئالدىدا ئۆزۈمنىڭ
ھەقىقىتىمنى ئاشكارىلايمەن، ئۇ بولسىمۇ مېنىڭ يوشۇرۇن ئېيتقان
ناخشام.

* * *

قۇرۇغان دېڭىز دائىم سۇ چۈشەيدۇ.

* * *

سەن «بۈگۈن» نى قولىدىن بېرىپ قويۇپ ياش تۆكۈۋاتىسەن،
ياش تۆكۈشنىڭ ئۆزى «ئەتە» نىمۇ قولىدىن بېرىپ قويغانلىق.

* * *

مۇبادا يۇلتۇز ئۆز ئەركىسىنى نامايان قىلالامسا، بۇ ئۇنىڭ
ئۈچۈن ئەڭ چوڭ يوقىتىش.

* * *

ئەي ئۇلۇغ دەريا، لەرزىان دولقۇنلىرىڭغا مەستخۇش بولغان
شائىرنىڭ ناخشىسىنى يىراق - يىراقلارغا ئېلىپ كەتكىن. ئۇ
قاغىراپ كەتكەن گۈل - گىياھ ۋە دەل - دەرەخلەر بىلەن چوڭقۇر
مۇھەببەتلەشسۇن.

* * *

تۈن يامغۇرلىرى ئۆزىنىڭ يېقىملىق ناخشىسى بىلەن مېنى
شېرىن ئۇيقۇدىن ئويغىتىدۇ. مەن كۆزۈمنى ئېچىپ يامغۇرنىڭ
تۈڭلۈكۈمدىن ماڭا كۈلۈمسىرەپ قاراۋاتقانلىقىنى كۆرىمەن.

* * *

مەن ناخشا ئېيتسام باشقىلار قۇلاق سالمىدى، يىغلىسام
باشقىلار قاراپمۇ قويمىدى. ناخشام بىلەن غەم - قايغۇم خۇددى
كەچكى گۈڭۈمدەك قەلبىمدە سۈكۈتكە چۆمدى.

* * *

قەلەندەر بىر ئۆمۈر تىلەپ يەيدۇ،
ئالىم بىر ئۆمۈر ئىزدەپ يەيدۇ.

* * *

سەن ئۆزۈڭنى باشقىلارنىڭ قەلبىدىن ئىزدىمەكچى بولساڭ،
ئۇلارغا ئىمان ۋە ئېتىقادلىق قەلبىڭنى ئېچىپ بەر.

* * *

ياز كۈنىدىكى يوپۇرماقلارنىڭ شىرىلداشلىرى قىزلارنىڭ
شىۋىرلاشلىرىغا ئوخشاپ كېتىدۇ.
كۈز كۈنىدىكى يوپۇرماقلارنىڭ شىۋىرلاشلىرى ئىگىسىز
قالغان بالىلارنىڭ ھەسرەتلىك كۆز ياشلىرىغا ئوخشاپ كېتىدۇ.

* * *

قىش كۈنىدىكى دەريا سۈكۈتكە چۆمگەن ھەقىقەتچىگە
ئوخشايدۇ، ياز كۈنىدىكى دەريا ئەركىنلىك ئۈچۈن ئىسيان
كۆتۈرگەن قەھرىمانغا ئوخشايدۇ.

ئۇچۇۋېرىڭلار قۇشلىرىم...

— ئېھ، قىش قۇشلىرى، سىلەر دائىم باھارنى
سېغىنامسىلەر؟ — ئۇلار بىر - بىرىگە قاراپ كۈلۈشتى، چۈنكى
ئۇلار باھارنىڭ نېمە ئىكەنلىكىنى بىلمەيتتى.

* * *

دەريا دولقۇنى ئۆز ساھىلىدىكى يۇمران قىياقلارنىمۇ ئۆزى
بىلەن بىرگە ناخشا ئېيتىشقا چاقىرىدۇ.

* * *

مەن مەڭگۈتاشتىن بىر چاغلاردىكى سىماسىمنى كۆردۈم.
لېكىن، بۈگۈنكى سىياقىم تاشلاردىكى غالىب سىماسىمغا ئەسلا
ئوخشاشمايتتى.

* * *

قولۇمدا چىراغ، قاراڭغۇدا قالدىمغۇ بىراق.

* * *

بىچارە ئادەملەر بىزگە ساختىلىق بىلەن خۇشامەت قىلىدۇ.
بىز ئۇلارنىڭ تەسىرلىك ناخشىسىدىن ھۇزۇرلانغان چېغىمىزدا،
ئۇلار ئۆز ماھىيىتىنى ئاشكارىلايدۇ.

* * *

بىز ھەممىمىز بەخت ئۈچۈن كۈرەش قىلىمىز، بىراق
بەختنىڭ ئالدىمىزدىن شامالداك ئۆتۈپ كېتىۋاتقانلىقىنى سەزمەي
قالىمىز.

* * *

بۈركۈتكە پەرۋا قىلىپ كەتمەيدىغان قۇشنىڭ قەلبىدە جاسارەت
ئۇرغۇپ تۇرىدۇ.

* * *

بىز سەپەرگە ماڭغان كارۋانلار، يىراق بىر مەنزىلگە قاراپ
كېتىۋاتىمىز. كېلىڭلار قېرىنداشلىرىم بىز بىر نىيەت بىر مەقسەتتە
ئۇ مەنزىلگە يېتىپ بارايلى.

* * *

دېڭىز — كىتتى يۇتۇۋېتىشنى ئويلايدۇ، كىت بولسا دېڭىزنىڭ
دولقۇنلىرىنى يۇتۇۋېتىشنى خىيال قىلىدۇ.

* * *

يىراقتىكى مەيىن شامال، يىراقتىكى دەريا شاۋقۇنى،
يىراقتىكى دېڭىز دولقۇنى... بۇلارنىڭ ھەممىسى مېنىڭ قەلبىم.

* * *

كۈندۈز كۆزۈمگە قاراڭغۇ بولۇپ كۆرۈندى.

كۆزۈمنى يۇمۇپ ئاچتىم، ئاياللارنىڭ كىيىمىنى كىيىۋالغان
بىر ئادەم تۇراتتى.

مەن كۆزۈمنى يۇمۇپ يەنە ئاچتىم. ھېلىقى ئادەمنىڭ كۆزىدىن
ھەسەت، لەۋلىرىدىن قان تاماتتى.

كۆزۈمنى يۇمۇپ ئاچتىم، ئۇ ئادەم زەھەرلىك يىلانغا
ئايلىنىپ، مېۋىلىك دەرەخنىڭ ئۈستىگە گىرە سېلىۋالغانىدى.
كۆزۈمنى يۇمۇپ يەنە ئاچتىم، مەن زېمىننى دەريا - دەريا قان
ئىچىدە كۆردۈم.

كۆزۈمنى يۇمۇپ يەنە ئاچتىم، كۆزۈمگە كۆرۈنگىنى
قاراڭغۇلۇق بولدى. ئاشۇ قاراڭغۇلۇق ئىچىدە روھىمنىڭ ئونسىز
ياش تۆكۈۋاتقانلىقىنى كۆردۈم.

ئەي يۇلتۇز، سەن بىزنىڭ روھىمىزنى جۇشقۇن نۇرلىرىڭ
بىلەن سۆيۈپ ئۆتۈپ كەت. روھىمىز يىتتۈرۈپ قويغان نۇرلىرىنى
تېپىۋالسۇن.

* * *

بوراننىڭ چۇقان - سۈرەنلىرى بوۋاقنىڭ يىغىسىدىن ياڭراق
بولغىنى بىلەن بوۋاقتەك مېھىر ۋە ئىللىقلىق بېرەلمەيدۇ.

* * *

مەن زېمىنغا قۇرت بولۇپ تۇغۇلدۇم. زېمىن ماڭا ناخشا
ئېيتىپ بەردى. مەن ئادەمگە ئايلاندىم.

* * *

ھەقىقەت يولىدىن قايتماسلىق مېنىڭ ئەخلاقىم، مېنىڭ

مەڭگۈلۈك يولۇم.

* * *

قايغۇ - ھەسرەت ئىچىدىكى مەسكەنلىكىم غېمىم ئەمەس.
چۇقان - سۈرەن ئىچىدىكى جىمغۇرلۇقۇم ئاجىزلىقىم
ئەمەس. جىمغۇرلۇقنى ئاجىزلىق، مەسكەنلىكنى غەم دېگۈچىلەر
نېمىدېگەن بىچارە، دۆت ئادەملەر - ھە!

* * *

نامراتچىلىق قايغۇسى دۇنيادىكى بارلىق قايغۇلار ئىچىدە ئەڭ
ئاچچىق، ئەڭ ئەلەملىك قايغۇدۇر.
مۇھەببەت قايغۇسى ئالەمدىكى قايغۇلار ئىچىدە، ھاياتقا
ھۇزۇر بەخش ئېتىدىغان ھاياتلىق قايغۇسىدۇر.

* * *

تەركىدۇنيالىق ئۆز - ئۆزىنى زورلاپ ساراڭ قىلىشتۇر.

* * *

قورسقى ئاچ قالغان ئادەم بىلەن مەھبۇس خۇدانى ئەڭ كۆپ
ياد ئېتىدۇ.

* * *

خۇدا — كۆرگىلى بولمايدىغان ھەقىقەت، لېكىن ئۇ بىزنى
داۋاملىق كۆرۈپ تۇرىدۇ.

* * *

دىن — ئىنسانىيەتنىڭ تۇنجى ناخشىسى.

* * *

گۈل — تەبىئەتنىڭ ئەڭ گۈزەل قەلىمى، ئۇلار زېمىننىڭ مۇھەببىتى ۋە ئانىلارنىڭ شەپقەتلىك نۇرى ئىچىدە يېتىلدۇ.

* * *

باھارنىڭ كۆزى قورام تاشنىڭ چوڭقۇر قەلبىگە يوشۇرۇنغان كىچىككىنە ئۇرۇقنىمۇ كۆرەلەيدۇ.

* * *

سىلەر ئەڭ پاك نەرسىنى ئىزدىمەكچى بولساڭلار، ئۇنداقتا بالىلارنىڭ يېنىغا بېرىڭلار. بالىلار ئەڭ پاكىتۇر.

* * *

مۇھەببەت مېنى قۇللۇقتىن ئازاد قىلدى. مەن ئەركىنلىككە ئېرىشتىم.

مۇھەببەت يۈزۈمنى سۆيىدى، يۈزۈمدىن تەبەسسۇم تۆكۈلدى. مۇھەببەت كۆزۈمنى ئاچتى، كۆزۈم ھەقىقەتنى كۆردى.

* * *

تومۇردا ئاققىنى قان ئەمەس، كۆزۈمدىن تامغىنىمۇ ياش ئەمەس. ئۇ قان بىلەن ياشتىن تۇغۇلغان بىر لىرىك ناخشا.

* * *

ئاجىزلىق قۇللۇق دېمەكتۇر. ئۇنى كىشىلەر خالىغانچە
بويسۇندۇرالايدۇ.

* * *

ئاياللارنى خورلاش بالىلارغا قىلىنغان ئەڭ چوڭ ھاقارەت.

* * *

گاس — ھاقارەتنى ئاڭلىمىغانلىقى ئۈچۈن ئۆلۈكتۇر.
كور — ھەقىقەتنى كۆرمىگەنلىكى ئۈچۈن خار دۇر.

* * *

بايلارنىڭ سارايلىرىدا يانمىغان ئوت، كەمبەغەللەرنىڭ
كەپلىرىدە ياندى.

* * *

ياۋاشلىق — دەرەخكە ئوخشايدۇ. قۇشلار ئۇنىڭغا قونۇپ ئۇۋا
سالالايدۇ، خالىسا يەنە ئۇۋىسىنى چۇۋۇۋېتەلەيدۇ.

* * *

ھايات — سەن چىن قەلبىڭدىن سۆيگەن قىز. ئۇنىڭغا
سۆيگۈڭنى بەر، ئۇ سېنى گۈزەل ناز - كەرەشمىلىرى بىلەن
ياشنىتىدۇ.

* * *

شائىر — ئۆزى خالىغان ئېقىندا ئاقالىغىنىدا، قەلبىدىكى
ئاراللىرىدىكى ئازاب توزانلىرى توزۇپ كەتكەن بولاتتى.

* * *

كۆپ يېگەنلەردىن ھەزەر قىل. ۋاقتى - سائىتىگە كەلگەندە،
ئۇلار سېنىمۇ يەپ قويۇشتىن يانمايدۇ.

* * *

بىر قىز ئۆزى ئۈچۈن، باشقا ھەممە قىزلارنى ئۇنتۇپ
كېتەلەيدىغان يىگىتكە ئېرىشەلمەرمۇ؟

* * *

ھاياتقا قارا كۆڭۈللۈك بىلەن مۇئامىلە قىلغان كىشىلەرنىڭ
كۈنلىرىدىن ئازاب ئۆكسىمەيدۇ.

* * *

ھايات — بىز ھەقىقىي سۆيۈشكە تېگىشلىك ئايالغا ئوخشايدۇ.
بىز ئۇنى يۈكسەك مۇھەببەت ۋە ئەقىدە بىلەن سۆيسەك، ئۇ بىزنى
مەڭگۈ زېرىكتۈرمەيدۇ.

* * *

سۆيگۈ بار ئائىلە گۈلىستاندۇر.

* * *

قەلەندەرگە بېرىدىغان پۇلنى كوچىغا تاشلىۋېتىڭلار، ئۇنى
ئۆزى ئىزدەپ تېپىۋالسۇن.

* * *

يەتمەكچى بولغان مەقسىتىمىزنىڭ ئاۋازى قۇلىقىمىزغا شۇنداق
يېقىملىق مۇزىكىدەك ئاڭلىنىپ تۇرسىمۇ، لېكىن ئۇنىڭغا ئۇدۇل
يەتكىلى بولمايدۇ.

* * *

چوڭقۇر ھاڭلارغا مەغرۇر ھالدا كۆز تاشلايدىغان بۈركۈت،
پايانسىز قۇملۇقنى بويسۇندۇرغۇچى تۆگە، ھەممە نەرسىگە مەردانە
قارايدىغان كىشىلەرگە ئوخشاش يۈكسەك ھايات ئىگىلىرىدۇر.

* * *

سېنى بۈيۈك بىر يولغا باشلىمىغان ھەقىقەتكە ئىشەنمە.

* * *

مەن گۈل بەرگىلىرىنى ئېتىكىم بىلەن يېپىۋالساممۇ، بۇلبۇل
بۇنىڭغا پىسەنت قىلماي سايراۋەردى.
ئەسلىدە بۇلبۇلنىڭ تەشەللىقى گۈلنىڭ چىرايلىق بەرگىلىرىدە
بولماستىن، بەلكى ئۇنىڭ ۋۇجۇدىدىن تۆكۈلۈۋاتقان خۇش
پۇراقلىرىدا ئىكەن.

* * *

مەن مەڭگۈ پەرداز قىلمايدىغان، مەڭگۈ ئۆزگىرىپ
كەتمەيدىغان ھەقىقەتنى سۆيىمەن.

* * *

ئادەمنىڭ جېنى ئۇنىڭ تىلىدا.

* * *

ھىجران دەشتىدە چەككەن رىيازىتىڭ سېنى ئويغىتىدۇ.
ۋىسال گۈلزارلىقىدا چەككەن ئازابلىرىڭ سېنى ھالاكەتكە ئېلىپ
بارىدۇ.

* * *

گۈزەللىك - مۇھەببەتتۇر، مۇھەببەت بولسا گۈزەللىكنى
ئاپىرىدە قىلغۇچى.

* * *

كۆڭلىمىز — دېڭىز، سۆزلىرىمىز — يۇلتۇز. ھالبۇكى،
بىز قولۇق ھەيدىيەلمەيمىز، نۇرلۇق چاقىنىيالىمىز. بۇ نەقەدەر
ئەپسۇسلىنارلىق - ھە!

* * *

سان - ساناقسىز شاماللار ھەر تەرەپلەردىن كېلىپ، بىر -
بىرى بىلەن گىرەلەشتى. ئۇلار ئۆزلىرىنىڭ مۇقەددەس بىر بورانغا

ئايلانغانلىقىنى كۆردى.

* * *

دۇنيادىكى رەزىللىك ۋە پەسكەشلىكتىن نەپرەتلەنگەن ئادەم
مېھىر - مۇھەببەتنى ۋە گۈزەللىكنى سۆيگەن ئادەمدۇر.

* * *

كۆيۈنۈش تەسەللى ئەمەس، بەلكى قۇتقۇزۇپ قېلىشتۇر.

* * *

نۇرغۇن نەرسىلەر بۈيۈك سادالارنى چىقارغىنى بىلەن، ئەمما
ئۇلارنىڭ ھەممىسىنىڭ ئادەملەرنى ئويغىتالىشى ناتايىن.

* * *

ھاياتنىڭ يولى ئەگرى - توقاي بولىدۇ. بىر ئادەمنىڭ
مۇۋەپپەقىيەت قازىنىشى ئۇنىڭ ئەقلى - ھوشىغا باغلىق.

* * *

سېنىڭ مەڭگۈ ئەسلىشىڭگە لايىق ئادەم سەن ئىشەنگەن ئادەم
ئەمەس، بەلكى ساڭا ئىشەنگەن ئادەمدۇر.

* * *

كۈرەش ھەم زىددىيەت بىزنى ئويغىتىدۇ. بىز ئويغاغلىق
ئىچىدىلا ھايات ۋە تۇرمۇشنىڭ مەزمۇنىنى تېتىيالايمىز.

* * *

جەننەت بىزنىڭ ئەقىدىمىز ۋە يۈكسەك ئېتىقادىمىزنىڭ
ئاخىرقى مەنزىلى.

* * *

ھايات بىزنىڭ ئەقىدىمىز ۋە مۇھەببىتىمىز بىلەن گۈزەلدۇر.

* * *

باغلاقتىكى ئېتىمىدىن: «سېنىڭ نېمە ئارزۇيۇڭ بار» دەپ
سورسام، ئېتىم: «ئارزۇيۇمغا يەتكۈزمەكچى بولساڭ، مېنى
باغلاقتىن يېشىۋەت» دېدى. مەن ئۇنى ئارزۇيىغا يەتكۈزەلمەيتىم،
چۈنكى مېنىڭ ئىگەم بار ئەمەسمۇ؟

* * *

مەن قەپەستىكى تۇمۇچۇقتىن: — ئەي تۇمۇچۇق سەن
بەختلىكمۇ؟ — دەپ سورىدىم.
ئۇ ماڭا بىر ئاز قاراپ تۇرغاندىن كېيىن كۆزلىرىگە ئىسسىق
ياش ئېلىپ شۇنداق دېدى:
— مەن ئۇخلاپ قالغاندىلا بەختلىكمەن.

* * *

قەلبىڭ جاننى ھۇزۇرلاندۇرالايدىغان مەيىن شامالغا،
كىشىلەرنىڭ چاڭقاشلىرىنى قاندۇرالايدىغان ئابىھاياتقا ئايلانغاندا،
بىز سېنى مەڭگۈ ئەسلەيمىز.

* * *

پۇل — بەخت ھەم ئامەت،

پۇل — تەخت ھەم ئاپەت.

* * *

پۇل ئۈچۈن كېچە - كېچىلەپ باش قاتۇرغۇچىلار ئۆز
 كۈندۈزلىرىنىڭ نۇرانلىقىدىن بەھرە ئالالمايدۇ. ئۇلار نېمىدېگەن
 بەختسىز بىچارىلەر - ھە!

* * *

قاراڭغۇدا تەمتىرەپ يۈرگەن كىشىلەرنى كۆرمەسلىككە
 سېلىۋالدىغان ئادەم دۇنيادىكى ئەڭ پەسكەش ئادەم بولسا كېرەك.

* * *

دىن — تەڭرىنىڭ كۆرسەتمىسى، چاقىرقى ۋە
 ئاگاھلاندۇرۇشى.

* * *

بىز بىر - بىرىمىزدىن ھەقىقىي زوقلانغان چېغىمىزدا، بىز
 پۈتۈنلەي ئۆزگىرىپ كەتكەن بولىمىز.

* * *

سۆيگۈنۈم ئۆزىنىڭ ئازاب - ئوقۇبتىنى مېنىڭدىن
 يوشۇرمىغاندا، مەن ئۇنىڭغا تېخىمۇ قىزىقىپ قالمىمەن.

* * *

مېنىڭ ئازاب بىلەن شادلىقىم ھەر قەدىمدە ئۆزىنىڭ ئەينەك
رومكىلىرىنى بىر - بىرىگە سوقۇشتۇرۇپ ماڭىدۇ، بۇ ئۇلارنىڭ
ئوتلۇق سۆيۈشلىرىدۇر.

* * *

ماڭا كەلگەن بەخت - ئامەت مېنىڭ مەڭگۈلۈك شادلىقىم
ئەمەس، غەم - قايغۇم مېنىڭ مەڭگۈلۈك مەغلۇبىيىتىم ئەمەس.

* * *

سەن بېسىپ بولالمىغان يولنى پەرزەنتىڭ داۋاملاشتۇرۇشى
مۇمكىن.

* * *

بىز ھاياتىنى چۈشەنمىسەك ئۇنىڭدىن ھېچ نەرسىگە
ئېرىشەلمەيمىز.

* * *

مەن ئالدىغان قىز مېنى ئەڭ ياخشى كۆرۈشى مۇمكىن، لېكىن
مەن ياخشى كۆرگەن قىزمۇ مېنى ئالدىغان قىز بولۇشى مۇمكىن.

* * *

پۇل ۋە مال - دۇنيا مېنى شەرمەندە قىلدى، چۈنكى مەن ئۇنى
ئەڭ بۈيۈك ھەقىقەتنىڭ خەيرلىك يوللىرىغا سەرپ قىلمىغانىدىم.

* * *

ھەقىقىي سۆيۈش غەم - قايغۇنى ئۇنتۇلدۇرىدۇ.

* * *

ھاياتلىق يولىدىكى رىيازەتلەرگە سەۋر قىلالىغان ئادەم
ئىتىقادى مۇستەھكەم ئادەمدۇر.

* * *

دانالىق — خۇدانىڭ ئىلتىپاتى، خۇدا بۇ خىل ئىلتىپاتنى
پەقەت ئىمان - ئىتىقادى مۇستەھكەم ئادەمگىلا نېسىپ قىلغان.

* * *

توخۇمدىن ئەمدىلا چىققان چۈجە ئالەمنىڭ چوڭلىقىغا ھەيران
قالدى.
ئانا باغرىدىن تۇنجى كۆز ئاچقان بالا ئالەمنىڭ تارلىقىدىن
زار - زار يىغلىدى.

* * *

قىزلارنىڭ دەرد - ئەلىمى دەرەخ يوپۇرماقلىرىغا ئوخشايدۇ،
ئۇ ۋاقىتنىڭ ئۆتۈشىگە ئەگىشىپ سارغىيىپ غايىب بولىدۇ.
يىگىتلەرنىڭ دەرد - ئەلىمى دەرەخ يىلتىزىغا ئوخشايدۇ، ئۇ
مەڭگۈ ئۆزىنى ئاشكارا قىلمايدۇ.

* * *

مەجبۇرىي سۆيۈش مەڭگۈلۈك بولمايدۇ، ئۇ ھاياتقا خەۋپ
ئېلىپ كېلىدۇ.

* * *

قىزلارنىڭ قەلبىدە ئېچىلغان ئەقىدە — مۇھەببەت گۈلى
لامزەللە ئەرلەرنىڭ قولىدا تۈزۈپ كېتىدۇ.

* * *

ياخشى كۆرۈپ قېلىش سۆيۈش ئەمەس، سۆيۈش ياخشى
كۆرۈشتۈر.

* * *

ئۆزى ياخشى كۆرگەن نەرسىگە ئېرىشىش ئۈچۈن چوقۇم ۋاز
كېچىشكە تېگىشلىك نەرسىدىن ۋاز كېچىش كېرەك.

* * *

ئالەمدىكى ئەڭ كۈچلۈك نەرسىمۇ مۇھەببەت، ئەڭ نازۇك ۋە
ئاجىز نەرسىمۇ مۇھەببەت.

* * *

ئەڭ ئۇلۇغ ئادەملەرلا ئۆزى سۆيگەن نەرسىنى باشقىلارغا
سۆيۈرمەيدۇ.

* * *

ئەڭ چوڭ بەختسىزلىك — ۋەتەنسىزلىك.
ئەڭ چوڭ ھىجران — ئۆزى سۆيگەنگە ئېرىشەلمەسلىك.

* * *

توغرا تاللاش ئادەمنى بەختكە ئېتىشتۈرىدۇ.

* * *

چۈشكۈنلىشىشنىڭ كەينىدە ئۆلۈم بار، ئەقلى - ھوشى جايدا
ئادەم ئۈچۈن تولىمۇ مەنسىز ئۆلۈم.

* * *

سەن ئالدىڭنىلا كۆرسەڭ، دۇنيا ساڭا شۇنچە كىچىك
كۆرۈنىدۇ.

ماماتىمغا دەيدىغانلىرىم...

كائناتنىڭ يۈزىدە پارلاپ تۇرغان ساناقسىز يۇلتۇزلار
ئادەملەرنىڭ جىدەل - ماجرالرى ۋە ۋاراڭ - چۇرۇڭلىرىدىن
زېرىكتى. ئادەملەر بولسا يۇلتۇزلارنىڭ جىمغۇرلۇقىدىن
سۆيۈندى.

* * *

مەن ئايالىم ئالدىدا نىقابسىز، بالىلىرىم ئالدىدا مەڭگۈ
سىرلىق.

* * *

ھەقىقەتنى سۆيۈش ئۈچۈن ئۇنىڭغا بارلىقىنى ئاتاش زۆرۈر.
ھەقىقەتنى پەقەت ئېغىزدىلا سۆزلەش ئۇنى سۆيگەنلىك بولمايدۇ.

* * *

ئىنسان ئۆز ھايات يولىدا سايدەك بىردەم چوڭىيىپ، بىردەم
كېچىكلەپ تۇرىدۇ.

* * *

مەن گۈللەرگە قولۇمنى ئۇزاتتىم، گۈللەر ماڭا خۇش پۇراق
قاچىلانغان شىشە قۇتا بەردى.
مەن يامغۇرغا قولۇمنى ئۇزاتتىم، يامغۇر ماڭا دانە - دانە

ئۈنچىلىرىدىن بىر تىزىق يارماق بەردى.
 مەن ئاسمىغا قولۇمنى ئۇزاتتىم، ئۇ ماڭا مەن كۈتكەن
 نەرسەمنى بېرەلمىدى.
 تەبىئەتنىڭ شادلىقى ۋە غەم - قايغۇسى بولمايدۇ.
 ئولۇغ ئادەم بەختسىزلىك ئىچىدىمۇ ھاياتنىڭ بۈيۈكلىكىنى
 تونۇپ يېتەلەيدۇ.

* * *

يوپۇرماقلارنىڭ ئۈنسز پىچىرلاشلىرىغا جىمجىت قۇلاق سال،
 ئۇ ئۆكسۈپ يىغلاۋاتىدۇ.

* * *

چاڭقاپ كەتكەن قەلب ئېتىزىغا سۇ باشلىغان ئايالنىڭ
 بالىلىرىنىڭ قەلبىگىمۇ مۇھەببەت بېرەلمەيدۇ.

* * *

كۈلۈپ بەر ئەزىزىم، مەن بۇ بۈيۈك مۇزىكىدىن ھوزۇر ئالاي.
 يىغلاپ بەر دىلبىرىم، مەن بۇ جۇشقۇن ناخشىدىن ئۇيقۇمنى
 ئاچاي.

* * *

سەن ئۆزۈڭگە مۇناسىپ بولمىغان نەرسىگە ئېرىشمەكچى
 بولساڭ، ئاسان مەغلۇپ بولىسەن.

* * *

مۇھەببەتتەم پەقەت قەلبىم ئوربىتىسىدىلا ئەركىن - ئازادە
ئايلىنىپ يۈرەلەيدۇ ۋە ئۆزىنىڭ ھۆرلىكىدىن سۆيىنىدۇ.

* * *

مەن قىزلاردىن سورىدىم: «ۋۇجۇدۇڭلاردا نېمە بار؟»
بىرى: «مېنىڭ ۋۇجۇدۇمدا ئەلەملىك ھەسرەت، توسقىلى
بولمايدىغان نەپرەت بار» دېدى.

ئىككىنچى قىز كۈلۈپ تۇرۇپ: «مېنىڭ ۋۇجۇدۇمدا مەن
سۆيگەن مۇھەببەت بىلەن ئالەمچە شاد - خۇراملىق بار» دېدى.
ئۈچىنچىسى بولسا ئۇلارغا پۈتۈنلەي ئوخشىمىغان جاۋابنى
بەردى: «مېنىڭ ۋۇجۇدۇمدا ۋەتەنگە مۇھەببەت، ئەلگە ھۆرمەت،
دوستلارغا شەپقەت، دۈشمەنگە نەپرەت بار».

* * *

كىچىك ئۆستەڭ «مەنمۇ مەنزىلىمگە يېتەرمەنمۇ؟» دەپ
ھەسرەت چېكىدۇ.

* * *

يامغۇر تامچىلىرى: «بىز ئۆز خۇشاللىقىمىزنى يۇمران
مايسىلارغا بېرىمىز» دەپ پەخىرلىنىدۇ.

* * *

نامراتلىق مېنى خورلىۋىدى، مۇھەببەت مېنى قۇتقۇزۇپ

قالدى.

* * *

ياخشى نىيەتلىك كىشىلەرنىڭ ئارزۇ - ئۈمىدلىرى نۇر
چاچىدۇ. قارا كۆڭۈل كىشىلەرنىڭ ئارزۇ - ئۈمىدلىرى ھامان
قاراڭغۇلۇققا دۇچار بولىدۇ.

* * *

مۇبادا قۇشلار ئۆز ئۇۋىلىرىنى تەرك ئېتىپ، ئاسماننى ماكان
تۇتسا، ئۇ ئۇچىغا چىققان دۆتلۈك بولىدۇ. مۇبادا ئاسماننى تەرك
ئېتىپ ئۇۋىلىرىدىن چىقمىسا، بۇمۇ ئەخمەقلىق بولىدۇ.

* * *

مەن كىچىك بىر قۇشقا قاراپ:
ئەي كىچىك قۇش، جۇغۇڭ كىچىك بولغىنى بىلەن سەنمۇ ئۆز
ئۇۋاڭنىڭ ئېگىسىسەن — دېدىم.

* * *

يۇمران مائىسلار چوشقا تۇۋىقىنىڭ ئاستىدا قالدى. ئۇلار بىر
ھازادىن كېيىن كۆزىنى ئېچىپ، يىراقلاپ كېتىۋاتقان چوشقىلارغا
قاراپ: «بىز تېخى ھايات» دېدى.

* * *

نۇرلۇق قۇياش شامغا شۇنداق دېدى: «ئەي شام، ھەرقانچە
كۈچلۈك نۇر چاچقىنىڭ بىلەن مېنىڭ ئورنۇمنى باسالمايسەن».

شاممۇ قۇياشقا قاراپ شۇنداق دېدى: «سېنىڭ ئورنۇڭنى
باسالمىغىنىم بىلەن مەن زۇلمەت كېچىنى يۈرۈتمەن، ئەمما سەن
ئۇنداق قىلالمايسەن.»

* * *

زېمىننىڭ قەلبىدىكى ئوت مەڭگۈ ئۇچۇپ قالمايدۇ.

* * *

كۈچلۈك شىۋىرغان زېمىننىڭ غەزەب - نەپرەتى. ئۇ خۇددى
بىر مىللەتنىڭ ئىسيانغا ئوخشايدۇ.

* * *

ھەشقىپچەك گۈللىرىنىڭ قۇياش نۇرىغا تەلپۈنۈشى
ئەجەبلىنەرلىك ئەمەس، چۈنكى ئۇ بۇرۇختۇرمىلىق ئىچىدە ياشاشنى
خالىمايدۇ - دە.

* * *

گۈزەل مۇزىكا پاك قىزلارنىڭ ئوتلۇق ئاۋازىغا ئوخشاپ
كېتىدۇ.

* * *

كۆزلىرىم بۇ دۇنيانى ھەقىقىي كۆرگەن، شۇڭا، تىلىم بۇ
دۇنيا ھەققىدە ھارماي سۆزلەيدۇ.

* * *

دەرەخ يوپۇرماقلىرى ئۆز شاخلىرىدىن غۇلاپ ئۇچۇپ كەتتى.
ئۇلار دەرد - ئەلەم ئىچىدە قېقىندا - سۇقۇندا بولغان مىنۇتلىرىدا
ئۆز ۋەتىنىنىڭ بىر دەرەخ ئىكەنلىكىنى ئېسىگە ئالدى.

* * *

ئۆز مۇھەببىتىنى پەقەت بىرسىگىلا بەرگەن ئادەم تېخىمۇ
ھۆرمەتلىك ۋە ئۇلۇغ بولۇپ كېتىدۇ.

* * *

تەڭرى يولىدا سەپەر قىلغان ئادەم ئۆز ئارزۇ - ئارمىنىغا
يەتكەن ئادەمدۇر.

* * *

يورۇقلۇقتا يۈرگەن ئادەم زۇلمەت ۋە مۇدەش كۈنلەرنى
خىيال قىلمايدۇ.

* * *

رىيازەت چەكمىگەن ئاشىق مۇھەببەتنىڭ قەدىر - قىممىتىنى
بىلمەيدۇ.

* * *

ئايال تەبەسسۇم قىلسا، بالىلار شادىمان بولىدۇ، ئەر تەبەسسۇم
قىلسا، ئائىلە بەخت قۇچىدۇ.

* * *

ھالال قان - تەر بەدىلىگە كەلگەن مال - دۇنيا مۇھەببەت بىلەن
تېخىمۇ بەرىكەت تاپىدۇ.

* * *

ھايات يولۇڭدا بىرەر خادا تاشقا پۇتلىشىپ يېقىلىپ كەتسەڭ،
بۇنى خادا تاشتىن كۆرسەڭ بولمايدۇ.

* * *

جاپا - مۇشەققەتلەرگە چىداش مۇمكىنكى، قارا تۆھمەتلەرگە
چىداش مۇمكىن ئەمەس.

* * *

ھاياتلىق بىر ئېقىن دەريادۇر. ئەگەر سەن ئۇنى ئۆزۈڭ
تىزگىنلىمىسەڭ، ئۇ كۆزۈڭدىن بىردەمنىڭ ئىچىدىلا غايىب
بولىدۇ.

* * *

ئاشىقلىق — سەۋدايلىقنىڭ تۇنجى قەدىمى.

* * *

كىچىك قۇلۇاق ھەيۋەتلىك كېمىگە قاراپ: «مەنمۇ ساڭ
ئوخشاش دېڭىزدىن ئۆتۈپ قىرغاققا چىقمايەن» دېدى. كېمە

كىچىك قولۋاقنىڭ جاسارىتىگە ئاپىرىن ئېيتتى.

* * *

ھەقىقەتچى شائىرنىڭ قەلبى خادا تاشقا ئوخشايدۇ، ئۇ ھەرقانچە كۈچلۈك بوران - چاپقۇن ۋە تەلۋە دولقۇنغا دۇچ كەلسىمۇ، قىلچە تەۋرەنمەيدۇ.

* * *

ئايرىلىشنىڭ ئانچە زىيىنى بولمىسا كېرەك. ئايرىلىش ئارقىلىق ئاجايىب ئەقلىگە ئىگە بولۇش مۇمكىن.

* * *

كۈرەش قىلىش — ئۆزىنى تۇنۇتۇشنىڭ ئەڭ ياخشى ئۇسۇلى.

* * *

ئادەم ئۆز ئەمگىكى بىلەن نەتىجىگە ئېرىشىدۇ ۋە مۇھەببىتى بىلەن زەپەر قۇچىدۇ.

* * *

زېمىننىڭ ئاچ - كۆزلۈكى ئادەمنىڭ ئاچ كۆزلۈكىگە يەتمەيدۇ.

* * *

مەن ئالدىمغا قاراپ ئىلگىرىلىدىم. جىن - شەيتانلار ئەتراپىمدا ئەگىپ يۈردى. مەن ئۇلارغا قىزىقمىدىم، ئۇلار ئاخىر كۆزۈمدىن

غايىب بولدى.
مەن يولۇمنى داۋاملاشتۇردۇم، شۇنچە ھېرىپ كەتكەن
بولساممۇ، قەدەملىرىمنى توختاتمىدىم. ئۇلۇغ بىر مەنزىل مېنى
كۈتۈپ تۇرماقتا ئىدى.

* * *

قايغۇ ۋە خۇشاللىق مېنىڭ ئەڭ يېقىن سۆھبەتدەشم.

* * *

ھەددى - ھېسابسىز مال - دۇنيا سېنى ھەددى - ھېسابسىز
ئازاب - ئوقۇبەتلەرگە دۇچار قىلىشى مۇمكىن.
ھەددى - ھېسابسىز ئازاب - ئوقۇبەت سېنى كۆتۈلمىگەن
ئۆلۈمگە دۇچار قىلىشى مۇمكىن.

* * *

مۇھەببەت — مەڭگۈلۈك تىلىسىم. ئىنسانلار بىردەم ئۇنىڭ
ئىچىدە، بىردەم تېشىدا تېڭىرقاپ يۈرۈپ، ھاياتنىڭ ئاخىرقى
چېكىگە كېلىپ قالغىنىنى سەزمەي قالىدۇ.

* * *

خۇدا پاك بولغاچقا، ئۆز بەندىلىرىنىڭ پاك بولۇشىنى ئارزۇ
قىلىدۇ.

* * *

ئايالغا قىلىنغان تۆھبەت ئاق قەغەزنى قارا سىياھ بىلەن

بويغانغا ئوخشاش.

ئەرگە قىلىنغان تۆھمەت سۇ يۈزىگە خەت يازغانغا ئوخشاش.

* * *

ئاسماندىن زېمىنگە چۈشكەن مۇھەببەت زېمىنىدە دەرەخ بولۇپ
كۆكلىدى.

* * *

مۇھەببەت ئازابى نامراتلىق ئازابىدىن كۈچلۈك بولىدۇ.

* * *

قۇلۇنقىم خادا تاشقا ئۇرۇلۇپ، پارە - پارە بولۇپ كەتكەندە،
مەن قۇلۇق شېلىغا ئېسىلىۋالدىم. دېڭىز دولقۇنى بىر چۆكتۈرۈپ،
بىر لەيلىتىپ، ئاخىر قىرغاققا تاشلىدى. نېمجان تىنىم ئاستا
مىدىرلىدى، دېڭىز ساھىلىدىكى قۇلۇلە قاپلىرى تىرىكلىكىم ئۈچۈن
ناخشا ئېيتتى.

* * *

ئەي مۇھەببەت، مەن ئايىغىڭغا تىزلاندىم. سەن مېنىڭ
ھاياتىمغا گۈللەرنىڭ خۇش ھىدىنى بەر.

* * *

ئۆز ئىشەنچىسىنى يوقاتقان ئادەم باشقىلارنىڭمۇ ئىشەنچىسىگە
ئېرىشەلمەيدۇ.

* * *

مەيىن شامال يوپۇرماقلار ئارىسىدىن ئۆتكەندە، يوپۇرماقلار
ئۈسۈلغا چۈشتى.
شامال يوپۇرماقلاردىن ئايرىلغاندا، يوپۇرماقلار چەكسىز
سۈكۈتكە غەرق بولدى.

* * *

قورقۇنچاق دائىم ئۆز ۋىجدانىنى سېتىپ خەجلەيدۇ.

* * *

مەن ئامراق ئادىمىم ئالدىدا ئۆزۈمنى ئاشكارىلاشنى خالايمەن.
لېكىن ئۇ مېنىڭ ئالدىمدا مەڭگۈ سىرلىق تويۇلىدۇ.

* * *

ھەقىقەتنىڭ ساپ نۇرى بولمىغىنىدا، پۈتكۈل ئىنسانىيەت
قاراڭغۇ، تۇيۇق يولغا كىرىپ قالغان بولاتتى.

* * *

بەختسىز ئاياللار ئۆز تەبەسسۇمى بىلەن قەلبىدىكى جاراھەتنى
يوشۇرۇشقا ئورۇنسىمۇ، بىراق ئۇلارنىڭ كۆزلىرى بۇ سىرلارنى
ئاشكارىلاپ قويدۇ.

* * *

مەن داۋراڭسىز ئادەم بولغىنىمدىن پەخىرلىنىمەن.

جىمغۇرلىقىم مېنى ھەممىدىن ئۈستۈنلۈككە ئىگە قىلدى.

* * *

— ئەي چىراغ كۆتۈرۈپ ماڭغان قىز، سەپىرىڭ قەيەرگە؟
ئۇ جىمجىتلا كېتىۋەردى. مەن ئۇنىڭ ئارقىسىدىن ئەگەشتىم،
ئۇ كەينىگە قارايمۇ قويماستىن ئۆز يولىغا كېتىۋەردى. بىر چاغدا
ئۇنىڭ چىرىغى ئۆچۈپ قالدى. ئۇ ئەنە شۇ چاغدا. ئارقىسىدىكى
تېۋىشكە قۇلاق سالغان بولسىمۇ، بىراق يەنىلا كەينىگە قارىمىدى.
— ئەي قىز، چىرىغىڭ ئۆچۈپ قالدى. ساڭا ئوت كېرەكمۇ؟
ئۇ گەپ - سۆز قىلماي، ئالدىغا قاراپ كېتىۋەردى.
قاراڭغۇ تېخىمۇ سۈرلۈك ۋە دەشەتلىك ئىدى. زېمىن تېخىمۇ
قورقۇنۇچلۇق ۋە زۇلمەتلىك كۆرۈندى.
مەن بۇ قاراڭغۇلۇق ئىچىدە پۈتۈن ئاۋازىم بىلەن توۋلىدىم.
— ئەي قىز، مەن چىرىغىڭنى ياققۇچى بولاي...

* * *

زېمىننى سۆيۈش ئىلاھقا ئېتىقاد قىلىش ۋە ئاتا - ئانىنى
ھۆرمەتلەش بىلەن ئوخشاشتۇر.

* * *

زېمىن ھەربىر ھاياتلىققا بىر كۈپلەپتىن نەزمە ھەدىيە
قىلىدۇ. ھەربىرىمىز ئۆزىمىزگە نېسىپ بولغان نەزمىنىڭ
ھەلەكچىلىكىدە دۇنيادىن ئۆتىمىز.

* * *

دېڭىز قۇشلىرى دەرەخ شاخلىرىنى ئويلمايدۇ، ئۇلار پەقەت تىك قىيا تاشلاردىكى ئۇۋىلىرىنىلا ئەسلەيدۇ.

* * *

ئانا بىر تۈپ دەرەخكە ئوخشايدۇ، ئۇ ئۆز مېۋىلىرىنى ئۆزى يېمەيدۇ.

* * *

ھەقىقىي، پاك مۇھەببەت بىلەن قوشۇلغان ئاشىق - مەشۇقلار مەڭگۈ ئايرىلمايدۇ.

* * *

سەركەردىنىڭ قولىدىكى مەشئەل ماختىنىپ:
— ئەي سەركەردە، مەن بولمىغان بولسام، سەن مەڭگۈ زۇلمەت ئىچىدىن چىقالمايتتىڭ، — دېدى.
سەركەردە جاۋابىن دېدى:
— ئەگەر مەن بولمىغان بولسام، سەن مەڭگۈ لاۋۇلداپ يانمايتتىڭ.

* * *

بىر قىز دالدا پەيدا بولدى. ئۇ شۇنچە چىرايلىق ۋە لاتاپەتلىك ئىدى. ئاق لىباستەك كۆيىنكى زېمىندىكى يۇمران مايسىلارنى سۆيۈپ تۇراتتى.

ئۇ دالىدىكى چېچىلىپ ياتقان گۈل بەرگىلىرىنى تېرىشكە باشلىدى. گۈل بەرگىلىرى قىزنىڭ قولىدا ئۆكسۈپ - ئۆكسۈپ يىغلايتتى. ئۇ بەرگىلىرىنى گۈگۈم چۈشكەنگە قەدەر يىغدى. گۈگۈم چۈشۈپ ئەتراپنى زۇلمەت قاپلىدى. بەرگىلەر قىزنىڭ قولىدا نۇرلۇق چىراغقا ئايلاندى. ئۇ نۇرلار دالىنى كۈندۈزدەك يورۇتتى.

* * *

ئۆز خىياللىرىنى ھەقىقەتكە ئايلاندۇرالىغان ئادەم ئەڭ ئۇلۇغ ئادەمدۇر.

* * *

تاك سەھەردىكى مەيىن شامال چۈش مەزگىلىدىكى پىژغىرىم ئاپتاپقا يېتىپ بارغاندا، ئۆكسۈپ يىغلىۋەتتى.

* * *

دۇنيادىن ھامان كېتىسەن، شۇڭا كېتىشتىن ئاۋۋال ئۆزۈڭنى كۈلدۈرۈشنى ۋە سۆيۈرۈشنى بىلگىن.

* * *

ئەي دۇنيا، مەن قىرغىقىڭغا كەلگەندە سەبىي ھەم پاك ئىدىم. يوللىرىڭدا مېڭىپ ھېيلىگەرلەشتىم، سېنى چۈشەنگەندە بولسا رەزىللەشتىم.

* * *

ئۆيۈڭدە بېكىنىپ ئولتۇرما، ئۆز مەۋجۇتلۇقۇڭنى چوقان -
سۈرەنلىك زېمىنىدىن ئىزدە!

* * *

مەن كۈلۈۋاتىمەن، قاقاقلاپ كۈلۈۋاتىمەن. لېكىن زېمىنىدىكى
ئاشۇ ئادەملەر كۈلكەمنىڭ ئازاب قايغۇسىدىن ئېغىر ئىكەنلىكىنى
چۈشەنمىسە كېرەك.

* * *

غىزالىنىش ئۈچۈن داستىخان سېلىندى، شاھ، ۋەزىر، بەگ،
ئەمىرلەر داستىخانغا قوللىرىنى ئۇزاتتى، لېكىن نامراتلار ۋە
يوقسۇللار بولسا، خۇدانى سېغىنىپ يىغلىدى.

* * *

دانىشمەنلەر قايغۇرغان چاغلىرىدا، ئەڭ ئۇلۇغ ئىشلارنى ۋە
ئاجايىپ كەشپىياتلارنى قىلالىشى مۇمكىن.

* * *

تەۋرەنمەس ئېتىقاد ۋە ئىشەنچكە ئىگە ئادەملەر مەغرۇر
ياشيالايدۇ ۋە قىممەت يارىتالايدۇ.

* * *

مەن قاقشال دەرەخنىڭ ناخشىسىنى، ئاچچىق

خۇرسىنىشلىرىنى، ئەلەملىك چوقانلىرىنى ئاڭلىغان چېغىمدا
قەلبىمنىڭ نەرە تارتىپ يىغلىغىنىنى ئاڭلايمەن.

يانار تاغلارنىڭ سادالىرىنى، دېڭىز - ئوكيانلارنىڭ غەزەبلىك
دولقۇنلىرىنى كۆرگىنىمدە، ئاشۇ پىغانلىق يىغامدىن توختايمەن.

* * *

ئەي ئەزىزىم، مەن سېنى سۆيۈش ئۈچۈن ئېتىقاد ۋە
ئەقىدەمدىن ۋاز كەچمەيمەن. سېنى سۆيۈش ئۈچۈن زاھىتىلىق يولىغا
كىرمەيمەن، سېنى سۆيۈش ئۈچۈن ئۆزۈمنى قۇربان قىلمايمەن.
شۇنداق قىلساملا، مەن سېنى مەڭگۈ سۆيەلەيمەن.

* * *

سەن كۆكسۈمگە باش قويۇپ تۇرۇپ باشقا بىرنى خىيال
قىلىۋاتىسەن. قۇچقىمدا يېتىپ تۇرۇپ باشقا بىرسىنى
سۆيۈۋاتىسەن. سەن نېمىدېگەن بىچارە - ھە!

* * *

ئۆيۈم كۆيۈپ كۈل بولۇپ كەتتى. مەن پەقەت كۈل
توزۇندىلىرىنى كۆردۈم.

گۈزەللىك ئىچىدىكى چارپىغىمۇ كۈلگە ئايلاندى. مەن گۈل
بەرگىلىرىنىڭ قارىداپ كەتكەن مەسۇم چېھرىنى كۆردۈم.

ئاۋازىم بۇ قاباھەتلىك تراگېدىيە ئىچىدە جىمىپ قالدى.
كۆزلىرىم بۇ چەكسىز يوقۇلۇشقا بەرداشلىق بېرەلمەي
ئىختىيارسىز يۇمۇلدى.

بىر قۇش قايماقتىندۇر ئۇچۇپ كېلىپ كۈيۈۋاتقان دەرەخ

شېخىنى ماكان تۇتتى. ئۇنىڭ چىرايلىق ھەم يېقىملىق ئاۋازى كۆزۈمنى ئاچتى. كۆزۈم گۈرۈلدەپ كۆيۈۋاتقان بۈيۈك زېمىن، سۈيۈملۈك ھاۋا، مېھرىبان دەريالىرىمنى كۆردى. ئەي مۇھەببەت، مېنى قۇتقۇزۇۋال، ئەي دوستلۇق، مېنىڭ ئۇزۇن سەپىرىمگە جور بول، ئەي ئىشەنچ، مەندىن بارلىق ياردىمىڭنى ئايما.

* * *

قىلغان ئىبادىتىمنىڭ نۇرلىرى پېشانىمگە چۈشتى. ئارزۇلىرىم چېچەك ئاچتى. مەن كۈچلۈك مۇھەببەتتىم بىلەن دۇنيانىڭ غەم - تەشۋىشلىرىنى يېڭىپ، غەلىبىگە مۇيەسسەر بولدۇم.

قولۇمدىكى چىراغ تېخىمۇ يارقىن يورۇقلۇق بەردى. ئاھ، نۇرلۇق چىراغ، سەن تولىمۇ قەدىرلىكسەن. مەن ئۇنى مەھكەم قۇچاقتىم.

* * *

مۇھەببەت — مېۋە، ئۇ ئاشق - مەشۇقلار قەلبىدە پىشىپ يېتىلىدۇ.

* * *

ئۆركەشلەپ ئېقىپ تۇرغان دەريا بىر ئۇلۇغ ئانا، ئۇ ئۆز ئاي چەشمىسى بىلەن چاڭقىغان زېمىننى ئېمىتىدۇ.

* * *

سەن زۇلمەتتە تۇغۇلغان قىز، قولۇڭدىكى چىرىغنىڭ ھايات يوللىرىڭنى يورۇتۇپ تۇرىدۇ.

سەن تۈندىكى يۇلتۇز، ئازابلىق يۈرەكتىن ئاپىرىدە بولغان مېھىر - مۇھەببەت سېنى خوشاللىققا مۇيەسسەر قىلىدۇ.

سېنىڭ ناخشاڭ زېمىننىڭ ئۇرۇق بولۇپ چېچىلغان، قەلبىڭدىن تۆكۈلگەن ياشلار زېمىننىڭ گويا سۆيگۈ كەبى تارالغان.

سەن پانىي دۇنيانىڭ پەرىشتىسى، سۆزلىرىڭ گۈلزاردىكى گۈزەللىكنىڭ گۈل - غۇنچىسى.

ئەي گۈل قامەت ئەزىزىم، ھاياتلىق كېمەنى ئاشۇ سۆيگۈ دېڭىزىدىن ھەيدەپ ئۆتۈشۈمگە ئىجازەت بەرسەڭ.

* * *

ئەتىدىن كەچكە ئۆزىنىلا ئويلايدىغان ئادەم ئايالى ۋە پەرزەنتلىرىنىمۇ ئويلاپ كەتمەيدۇ.

* * *

مەن جىمجىت قەسىرىمدە تەنھا ئولتۇرۇپ، خىياللىرىمنىڭ سايىسىدە سېنى ياد ئېتىمەن.

مەن تىپتىنچ ئۆيۈمنىڭ بوسۇغىسىدا تۇرۇپ سېنى چاقىرىمەن. بىپايان دۇنياغا تىكىلگەن كۆزلىرىم ئىسمىڭنى چاقىرىدۇ. ساڭا تەلپۈنگەن يۈرىكىم سېنى قەلبىمنىڭ مەبۇدىسى قىلغاچقا، ئۇشبۇ ھاياتىم سېنىڭ ئىسمىڭنى چاقىرىدۇ.

تېنىم باھار مايىسلىرىدەك بۈيۈك نۇرغا، بۈيۈك مۇھەببەتكە تەلپۈنىدۇ. شۇنىڭ ئۈچۈن سېنىڭ ئىسمىڭنى چاقىرىدۇ.

* * *

خوتۇن ئېلىش تولىمۇ ئاسان، بىراق مېھرىبان ۋە سەمىمىي
خوتۇنغا ئېرىشمەك نەقەدەر مۇشكۈل ھەم مۇرەككەپ - ھە!

* * *

زېمىن ئادەمگە مېۋە بېرىدۇ. زېمىن بارلىق جان -
جانىۋارلارغا ھەممە - ھەممىنى بېرىدۇ.

* * *

قىزىمىز ئادەملەر بىلەن دوست بولۇش ھاياتىنى خاراڭىلىك
ئىچىگە سۆرەپ كىرگەنلىك بولىدۇ.

* * *

زۇلمەت ئىچىدە تۇرسىمۇ، يەلكىسىگە باشقىلارنىڭ ئېغىر
يۈكىنى ئارتىپ تىك قىيالاردىن ھالقىپ ئۆتكەن، ھاياتلىق يولۇڭغا
ئۆز چىرىغىنى يېقىپ، يوللىرىڭنى راۋانلاشتۇرۇپ بەرگەنلەر
سېنىڭ دوستۇڭدۇر. سەن ئۇلارنى مەھكەم قوچاقلاپ سۆي.

* * *

كۆڭۈل بەرگەن ئادەمنىڭ سەندىن يىراقلاشسا، سەن ھەرگىزمۇ
ئەجەبلەنمە، كۈنلەرنىڭ بىرىدە ئۇ ئۆزى ئەجەبلىنىپ قالىدۇ.

* * *

ئۆز ئارزۇ - ئارمىنى بۈيۈك تەڭرىنىڭ ئىرادىسىگە باغلاپ،
ئۇنىڭ ئەمرىنى تۇتقان ئادەم ئەڭ ئۇلۇغ ئادەمدۇر.

* * *

بالىلارغا ئۆتمۈش ھەققىدىكى يېڭى - يېڭى ھېكايىلەرنى
سۆزلەپ بېرىڭلار! ئۇلارمۇ چوڭ بولغاندا بالىلارغا بۈگۈن
ھەققىدىكى يېڭى ھېكايىلەرنى سۆزلەپ بېرىدۇ.

* * *

مەن ئۆز روھىنى قىلچە سۇندۇرمايدىغان، سەمىمىي ئادەمنى
سۆيىمەن.
مەن ئۆز ئارزۇسىنى ئۆز ئېتىقادى ۋە جاسارىتى بىلەن روياپقا
چىقارغان مەردانە ئادەمنى سۆيىمەن.

* * *

سۆيۈش قانچىكى تاكاموللاشسا، ئۇنىڭ خەتىرى شۇنچە
ئازىيىدۇ.

* * *

نەرسىلەرگە شەك كەلتۈرسەڭ، ئۇلار ھەقىقىي نەرسە بولماي
قالىدۇ.

* * *

ئەي يۇمران مايسا، ئۆزۈڭ كىچىك بولغىنىڭ بىلەن
زېمىندىكى جان - جانىۋارلارغا سايە بېرەلەيسەن.

* * *

ئورمان ياقىسىدا ئېچىلغان گۈللەر گۈگۈمدىكى گرەمسەن
شوليلارغا: «بىزنى قاراڭغۇلۇققا تاشلاپ كەتمەڭلار» دېدى.

* * *

بىر قىز ئىككى ئەركەكنى تەڭلا خىيال قىلسا، ئۇنىڭ
ئېرىشىدىغىنى پەقەتلا خىيال.

* * *

قىزنىڭ چىرايلىق رۇخسارى ئۇنى مەڭگۈلۈك بەختكە نائىل
قىلدى. قىزنىڭ گۈلدەك تەبەسسۇمى ئۇنى مەڭگۈلۈك ئازابقا
مۇپتىلا قىلدى.

* * *

ئۆلۈم قىزلارغا يېقىنلاشقاندا، بارلىق گۈل - گىياھلار
يىغلايدۇ. ئۆلۈم يىگىتلەرنى سۆيگەندە، بارلىق مەۋجۇتلار سۈكۈتكە
چۆمدۈ.

* * *

ئىتىقاد — ئەڭ يۈكسەك مۇھەببەتنى ئايرىدە قىلىدۇ.

* * *

ئادەم ئۆزىنىڭ ئەپت - بەشىرىسىنى باشقىلار ئارقىلىق
بىلىدۇ. چۈنكى، باشقىلار ئەڭ سەزگۈر كۆزەتكۈچى.

* * *

دېڭىز دولقۇنى ئۆز قىرغىقىغا: «بىز مەڭگۈ ئايرىلمايمىز»
دەيدۇ.

* * *

تال ئۇرغا يېتىش ئۈچۈن دائىم سەگەك بولۇش كېرەك.

* * *

جەننەت — ھەقىقەتكە ئىشەنگەن، كىشىلىك دۇنيادا ياخشى
ئەمەللىرىنى قىلغان، ھاياتلىق يوللىرىدا كىشىلەرگە ھەقىقىي
تەۋسىيە قىلغانلارنىڭ مەڭگۈلۈك باغچىسى.

مەسئۇل مۇھەررىرى: ئەنۋەر سابىت
مېھرىگۈل ئوبۇلقاسىم
مەسئۇل كوررېكتورى: مۇنەرە مۇساچان

ئىبراھىم ئالىپ تېكىن ئەسەرلىرى (3)
ئاپتورى: ئىبراھىم ئالىپ تېكىن

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
شىنجاڭ خۇڭتۇ باسما چەكلىك مەسئۇلىيەت شىركىتىدە بېسىلدى

فورماتى: 850×1168 مىللىمېتىر 1/32

قىستۇرما ۋارىقى: 6 باسما تاۋىقى: 13.25

2005 - يىلى 7 - ئاي 1 - نەشرى

2005 - يىلى 7 - ئاي 1 - بېسىلىشى

تىراژى: 3000 — 1

ISBN 7-228-09343-7

ئومۇمىي باھاسى: 60.00 يۈەن

يەككە باھاسى: 20.00 يۈەن



ئوغلۇم مەقسەتلىرىڭگە يېتىش ئۈچۈن ھاياننى دوست تۇت. ھايا
ئىماننىڭ جۈملىسىدۇر.

نام - ئەمەل تارازىسىدا چىرايلىق خۇلقىتىن ئېغىر كېلىدىغان نەرسە
يوق. ئىنسانلارنىڭ ياخشىلىرى ئەڭ گۈزەل ئەخلاققا ئىگە بولغانلار.
دۇر ، تەقۋادار ، پەزىلەتلىك ئادەملەر كىشىلەرگە تىل تەڭگۈزمەيدۇ.
ياھان سۆزلەرنى ئېغىزىدىن چىقارمايدۇ.

بىلگىنىكى ، ھايا بىر نۇردۇر ، ھەرقانداق نەرسىدە ھاياسىزلىق
بولدىكەن ئۇ نەرسىنى سەتلەشتۈرۈۋېتىدۇ. ھەرقانداق نەرسىدە ھايا-
لار بولدىكەن ئۇ نەرسىنى گۈزەللەشتۈرۈۋېتىدۇ. ھايا ئىنسان ئۈچۈن ،
ئائىلە ، تۇرمۇش ئۈچۈن ھەممە ياخشىلىقلارنى ئېلىپ كېلىدۇ. ھاياتقا
گۈزەللىك بېرىدۇ. كىشىلىك تۇرمۇشقا بەخت ئاتا قىلىدۇ.
ھايا - جەننەت يولىدۇر.

ISBN 7-228-09343-7



9 787228 093434 >

ISBN 7-228-09343-7

(民文) 总定价(三)